

పాలకురికి సోమనాథకవి



గ్రంథకర్త:

“విమర్శకాగ్రేసర”

బండారు తమ్మయ్య

పాలకురికి సోమనాథకవి

గ్రంథకర్త :

“విమర్శకాగ్రేసర

శ్రీ బండారు తమ్మయ్య



సహాయులు

వీరశైవ మహాజనులు, పల్లభాశ్రమము

ప్రథమ ముద్రణము 500 ప్రతులు.

ప్రకాశకులు,

శివధర్మ గ్రంథమాల

మఠికె నాగయ్య ధర్మ నిలయము

సికింద్రాబాదు

గ్రంథము దొరకు చుటలు

(౧) గ్రంథకర్త శ్రీ బండారు తమ్మయ్యగారు, మేనేజర్
కిర్రంపూడి ఇస్టేటు, బొబ్బిలి. విశాఖపట్టణ మండలము

(౨) శివధర్మ గ్రంథమాల

౪౨౬౮ ఎజ్ ఎల్ సి

సికింద్రాబాదు (హైన్)

(౩) శివధర్మ గ్రంథమాల


జంగమవాడిమఠము.

బెనారస్ సిటీ.

నెల

2-8-0

(సర్వ స్వామ్యములు గ్రంథకర్తల)



బెజవాడ ఆంధ్ర గ్రంథాలయ ముద్రాక్షరశాల

యందు ముద్రింపబడి ప్రచురింపబడియె.

1948

him a unique place in the history of Telugu literature. An unbiassed student of Telugu literature does not fail to perceive the great influence that his works have wrought upon the later poets such as Tikkana Somayaji, Bammara Potana and Srinatha, though Somanatha is more popularly known to be the fore-runner of a distinct and a separate school of Telugu Poets, who are now little known in the Telugu country.

It is singularly unfortunate that the works of Palkuriki Somanatha have not received the attention and regard that they deserve from the Andhra people of the modern age, though the champions of "Pragati Sahitya" owe a deep debt to him. Very little is known about his life, and his times and the Telugu literature is the poorer for this neglect on the part of the Andhra scholars. Sri Bandaru Thammiah, the well known scholar and research worker, has made a deep and searching study about this long-forgotten poet and has published several articles in the Telugu periodicals which have thrown a new light on the age of Somanatha and have evoked interest in his works, which are now slowly seeing the light of day. He has now earned the gratitude of the reading public of the Andhra and the Karnataka by compiling an authentic and authoritative biography of Somanatha, which was hitherto an unwritten chapter in the history of Telugu literature. The scheme of this work, which is systematic and scientific, affords a model for those who seek to write the lives of ancient poets. It embraces all aspects of the subject matter and leaves nothing to be desired. It is eminently useful for the students of Telugu literature as also for the Kannadigas, who know Somanatha through Bhima Kavi but as the author of "Basava Puranamu" and as a deified *Sharana* through Tontada Siddhalinga Kavi. The learned author has exhaustively dealt with several controversial points regarding Somanatha and has made authoritative pronouncements on them. He has made a scholarly and critical review of all the available works of the poet

and has dealt with the notable characteristic features of his style, the diction, the prosody, the grammar and the like against the back ground of the then prevalent literary forms. He also enables his readers to have a peep into that past by touching upon the religious and social conditions of that age and has shown how the spirit of that age has found its expression in the works of Somanatha

The author wields a facile pen. The Telugu reading public is not unacquainted with the virile yet graceful and charming style of the author which is known for its purity of diction, easy flow and artistic skill of no mean order. His work is a valuable addition to the modern Telugu literature and I am sure it will evoke popular interest and enthusiasm in the works of this long forgotten poet, Somanatha. I fervently hope that many such literary works will emerge from the powerful pen of this author and enrich Telugu literature.

AMALAPURAM, }
15-4-48 }

T. H. M. SADASIVAYYA,
M A., B. L.
Subordinate Judge.
(The Madras Judicial Service).

మ హా దా త లు

(గుంటూరుజిల్లా, తెనాలి తాలూకా, వల్లభాపుర వాస్తవ్యులు)

౧. శివ ౮ చుక్కా వీరయ్యగారి పుత్తులు. పాపయ్యగారు.

౨. .. రాచంశెట్టి వీరయ్యగారి పుత్తులు, బాలకోటయ్య
బసవయ్య, నాగయ్య, సాంబశివయ్య గారలు.

౩. .. రాచంశెట్టి లింగయ్యగారి పుత్తులు కోటవీరయ్య
నాగయ్య, బసవయ్య గారలు.

౪. .. రాచంశెట్టి బసవయ్యగారి పుత్తులు కోటనాగయ్య
వీరభద్రయ్య, కోటి వీరయ్య గారలు.

దాతృప్రశంస

- వ॥ సిరులకుఁ దానకంబగుచు ♦ శ్రీకరిశంభు . పదాబ్జచింతనా
పరులగు భక్త వద్యులకు ♦ వాసమునొచ్చుఁ దెనాలిసీమలో
బరఁగును గృష్ణయొడ్డునను ♦ బావనమై విలసిల్లువల్లభా
పురమవ నీసతీమణికిఁ ♦ బాల్యేసలారెడు కంఠహారమై
- ఉ॥ ఆపురివీర శైవులదిరా ! యదియెట్టి విశిష్టపుణ్యలీ
లాపరిపాకమో శివవి ♦ లాసమొగాని యశంబునొందఁదా
మైపరమాదరంబునవ్య ♦ యంబువహింపఁగ ముద్రణంబుకై
ప్రాపుగనిల్చిరీ కృతిసు ♦ వార్తనుగాంచి విభూతిప్రతిక
- చ॥ అసమగుణాధ్యుడైన బస ♦ వాధిపు పాద సరోరుహంబులకొ
వనిగొనిగొల్చు పాల్కురికి ♦ వంశవిభూషణుడైన సోమనా
థసుకవి వీరశైవమత ♦ ధార్మికవల్లభు సచ్చరిత్రముకొ
వనుమతి వల్లభాపురని ♦ వాసులెదీప్త మొనర్చునట్టియా
రసికత యెల్లకాలము స్థి ♦ రంబుగనన్నతులొంది వెలుతక
- శ॥ మహితయశుఁడు “విభూతి” సంపాదకుండు
శ్రీచిదిరెమత వంశ్యుండు ♦ శివచరితుండు
వీరభద్ర శ్రామ్యాయ ♦ విబుధ వరుండు
ఎలమి దీనినాచేతవా ♦ యంచుటెఱిగి
- శ॥ భక్తిమైవారిఁ దమవల్ల ♦ భాపురంబు
వేడ్కఁదోడ్కొని పూజగా ♦ వించెగరము
ప్రధిత చుక్కాకులాబ్ధిజై వాత్మకుండు
వీరయార్యుని పుత్తుండు ♦ విశ్రుతుండు
పాపయార్యుండు పుణ్యవి ♦ భ్రాజితుండు

గీ॥ ఉత్సుకతతోడ బంధులఁ ♦ బ్రోతహించి

తాను, రాచమసెట్టిన ♦ ద్వంశ విధులు

విమలచరితులు నల్గురు ♦ వీరయూర్య

సుతులు మఱిలింగయూర్యని ♦ సుతులు ముపురు

బచవయూర్యని సత్పుత్రి ♦ నరులు ముపురు

శర్మగారికి నత్యంత ♦ సంతసంబు

వఱుల జేయుచునీకృతి ♦ ప్రకటనకయి

తగినదృవ్యంబు నొసఁగిరం ♦ దఱును గూడి

ఉ ట్టేమముసెర్వమున్ జయము ♦ శ్రీయునునాయువు నొంది

శ్రీమహిమాధ్యులై సతము ♦ శ్రీయములొందుచు భక్త
సునిర
లోకమం

దీమహివన్నెకెక్కఁ బర ♦ మేశ్వరుడవ్యయుఁ డెల్లవేళిలం
దీమహనీయు లందఱు ను ♦ దీర్ఘకృపామతి నోముఁ గావుతన్

గీ॥ దాతృవర్యుల పావన ♦ దృవిణ మెపుడు
ధర్మమునుబెంప సత్పాత్ర ♦ దత్తమగుచుఁ
గల్పవృక్షంబు వోలెఁసం ♦ కల్పఫలము
లొసఁగి దేశము కికివిని ♦ యుక్తమాత

ఇ ట్లు,
గ్రంథకర్త.

ప్రీతి క.

ఆంధ్రభాషయందు వీరశైవవాఙ్మయవతరణమునకుఁ గారణమున శ్రీ పాలకురికి సోమనాథ మహాకవి ముప్పటికి ముప్పది యేండ్లకు ముందు భాషాసేవకులు పలువురకు విస్తృత ప్రాయుఁడుగ నుండెనని చెప్పదగును. ఆంధ్రకవుల చరిత్రము నందు శబ్దరత్నాకరమునం దుదాహృతములయిన కవుల నామములందు నీ కవివరుని పేరు చేరియున్నను, ఆ గ్రంథకార లీతని ప్రాశస్త్యము సరిగా గ్రహించి యందు గణించియుండ లేదు అందుకు ముఖ్యకారణ ముప్పటి కీతని గ్రంథములు చాలవఱకు ముద్రితములు కాకుండుటయు, ముద్రితములయిన ప్రధాన కావ్యము లొకటి రెండునను బరిశుద్ధముగ బరిష్కృతము లు తగిన ప్రచార మొందకుండుటయునై యున్నది. దీనికి దో డవి కేవలము మతగ్రంథములవుటః బరనశ్లేషమునకొర్చి కావ్యదృష్టితో వానిని బరిశీలించి యందలి మొఱుంగులఁ దెలికించు కుతూహలము భాషాభిజ్ఞుల కంతగా లేకుండెను. అందుచే నీ పరిస్థితుల గమనించి యీ కవివరుని చరిత్రమునుగూర్చియ నాతని ప్రధాన కృతులయిన బసవపురాణ పండితారాధ్య చరిత్రము లందఱి కావ్యకళనుగూర్చియుఁ గొంత చర్చించుచు వాని బరిశుద్ధముగఁ బరిష్కరించి ప్రకటింపవలసిన యావశ్యకత ను గడించుచు ఆంధ్రప్రతిక దుందుభి (1922) సంవత్సరాది సంచికక విపులవ్యాస మొకటి పంపితిని కాని స్థలసంకోచముచే నదిసంగ్రహ ముగ మాత్రమే ముద్రింపఁ బడినది అయినను దానిని జదివోమొదలుఁ గీర్తనలు, చిరస్మరణీయులు శ్రీదేశోద్ధారకాశీనాథుని నాగేశ్వరరావు పంతులుగారు నే నొనర్చి యుద్బోధమును బాటించి సోమనాథుని బసవపురాణ

పండితారాధ్య చరిత్రములను వృషాధిపశతకమును దమ యాంధ్రగ్రంథమాలికలో బండిత పరిష్కరణములతో విపులములగు పీఠికలతోఁ బ్రకటింపజేసి యాంధ్రలోకమునకు మహోపకారమొనరించిరి. ఇందువలన వీరశైవులైగాక భాషాభిమానులగు మతాంతరులు గూడ నభిరుచియై నీతని గ్రంథములను జదివి యందుల కిన్యకాసాందర్యముల కానందించి సోమనాథున కాంధ్రవాఙ్మయమున నీయఁదగిన మహోన్నత నానము నిప్పటికిఁ జాలనజకు గుర్తించియున్నాడు. అందుచేఁ దద్విషయమును ముందు వేఱుగ నుగ్రహింప నవసరము లేదు. సోమనాథుని యనుభవసార చతుర్వేదసారిములను, బసవోదాహరణ పంచ ప్రకార గద్యాదిక లఘుకృతిలను గూడఁ బరిశుద్ధముగఁ బరిష్కరించి ముద్రించుటకు భాషాభిమాను లెఱకఁ బ్రయత్నింతురుగాక.

దుందుభి సంవత్సరాది సంచికలోని వ్యాసముగాక యటు తరువాత మఱి పదియవత్సరములకుఁ బరిధేయిహోస పరిశోధకమండలివారి కాకతీయ సంచికకుఁ గూడ నీ సుకవి సోముని చరిత్రాధికములఁ గూర్చి యొక విపుల వ్యాసమును బంపియుంటిని. కాని యదిగూడ నలసఁగోచముచే నందుఁ దిష్ఠి ప్రముగనే ప్రకటింపఁబడినది. ఆంధ్రగ్రంథమాలికలోఁ బ్రకటితములగున యీ కవివరుని యీ మూడు కృతిలందుల కికలలోను దత్సరిష్కర్తలు వెలువరించిన భాషాభిమానములను భిన్నాభిప్రాయములను విమర్శించుచు మఱికొన్ని విపుల వ్యాసములనుగూడ ఆంధ్రసాహిత్యపరిషత్పత్రిక, సమదర్శిని, విభూతి

మున్నగు పత్రికలలో బ్రకటించియుంటిని. నా వ్యాసములను గొన్నిటిని జదివిన భాషాభిమానులు కొందఱు సోమనాథుని జీవిత చరిత్రాధికములఁ గూర్చి ప్రత్యేకగ్రంథ మేదయిన వ్రాసి యున్నచో దాని ప్రతి యొకటి పంపుమని నాకు వ్రాయు చుండిరి. కాని యట్టి సమగ్ర గ్రంథ మేదియు రచించియుండ నందున వారి కా విషయము నివేదించుచు నీ కవినిగూర్చి నేఁ బ్రకటించిన వ్యాసములు గల పత్రికల వివరములే వారికిఁ దెలుపవలసినవాడై యిది ఈ పరిస్థితుల నెఱిగి సోమనాథుని గుఱించిన ప్రత్యేక చరిత్ర గ్రంథహక్కుటనావశ్యకతను గుర్తించి, విభూతి పత్రికాధిపతులు, పండితప్రకాండలు, వేదతీర్థ, స్మృతి తీర్థ, కావ్యతీర్థ, ధర్మాచార్య, సాహిత్యవిశారద, విద్యారత్న, విద్యానిధి ప్రముఖ బహుబిరుదపదవివిరాజిత పట్టభద్రులు శివ శ్రీ చిదిరెమఱము వీరభద్రశర్మగా రొనర్చిన యాదేశా దరానురోధముల వలననే శ్రీ వారి శివధగ్ధ గ్రంథమాలికలో నొక కుసుమముగా వాఙ్మయ నిర్మాతృచరిత్ర ప్రణాళిక (Men of Letters Series) ననుసరించి యిప్పు డీరీతి నీ గ్రంథ మును రచించి ప్రకటించితిని వారి ప్రోత్సాహమే లేకున్న నిది యవతరించెడిది గాదు. అందుకయి వారికి నా కృతజ్ఞతాభివంద నముల సర్పించుచున్నాను. గ్రంథముద్రణమునకు వలయు ధన నాహాయ్య విషయమున శ్రీ వీరభద్ర శర్మగారు విభూతి పత్రికలో గావించిన హెచ్చరికపయి ఆంధ్రవీరశైవులలో ధనా ఘ్యలు పలువురు మిన్నకున్నను గుంటూరుజిల్లా, తెనాలి తాలూకా నల్లభాపురము వాస్తవ్యులు శివశ్రీచుక్కా

వీరయ్యగారి పుత్తులు పాపయ్యగారు, వారి యాత్మబంధువులు,
 శ్రీ రాచంశెట్టి వీరయ్యగారి పుత్తులు బాఁజోటయ్య,
 బసవయ్య, నాగయ్య, సాంబశివయ్య గారలు, శ్రీ రాచంశెట్టి
 లింగయ్యగారి పుత్తులు కోటివీరయ్య, నాగయ్య, బసవయ్య
 గారలు, శ్రీ రాచంశెట్టి బసవయ్యగారి పుత్తులు కోటి
 నాగయ్య, వీరభద్రయ్య, కోటివీరయ్య గారలు ముందంజవైచి
 గ్రంథ ప్రకటనముచేయు శ్రీ వీరభద్రశక్తగారి కొన్నవ
 సాహాయ్యమునకు వారికి నా ధన్యవాదముల నర్పించు
 చున్నాను. ఆంధ్ర వీరశైవ కవినల్లభుని చరిత్ర గ్రంథప్రకటన
 మున కుపకరించిన యీ నల్లభాపుర వీరశైవుల వాల్లభ్య
 మాంధ్రలోకమున జనస్మరణీయమై వెలయఁగలదు. పరమేశ్వ
 రుఁడు వారికి సంతతాయురారోగ్యైశ్వర్యాదికములఁ బ్రసా
 దించుఁ గావుతమని ప్రార్థించుచున్నాను నల్లభాపుర వీరశైవు
 లలో, చుక్కావారి సంశము చాల విఖ్యాతమునది.
 పూర్వోదాహృతులైన శ్రీ పాపయ్యగారి తాతలలో
 శ్రీ సెట్టిగారి వీరయ్యగారు, శ్రీ బసవయ్యగారు అనువారలు
 విశేషమహిమాన్వితులయి విఖ్యాతిగాంచిరి. వీరిరువురూ నొక
 నాటి నాయంకాలము తమ ముంటివద్దనుండి కృష్ణానది యొక్క
 నకుఁ గాల్చకృత్యముల కేగియుండిరట. అప్పుడు వారచ్చులు
 చుండి యదృశ్యమగు నొక మహాశక్తి వలన నెక్కడికో కొని
 పోవఁబడి యీ రాత్రి తెల్లవారుసరికి మూల ప్రదేశమునఁ
 గొండలు మునిక్వేరుల కన్నిధి నుండిరిట. అప్పుడా మునిక్వే
 రులు వారి జహ్గిములపయి కొన్ని బీజాక్షరములు లిఖించి

శ్రీ సెట్టిగారి వీరయ్యగారి కనన్యదుర్లభంబయిన యాగతానాగ
తాది విజ్ఞానము లభించుననీయు, శ్రీ బసవయ్యగారికి విశేష
పాండితీవిభవము కలుగుననియుఁ బ్రసాదించిరట. అనంతరము
వా రిచ్చటనుండి కొంతకాలమునకు నిజావాసమగు వల్లభాపుర
మునకు మరలివచ్చి మునీశ్వరు లాశీర్వాదించినప్రకార మా యా
విజ్ఞాన విశేషములతో విరాజిల్లి విఖ్యాతినందిరట. నూజేండ్లు
లోపల జరిగి నేటికిని నాప్రాంతమునఁ బ్రశంసింపఁబడు నీ
వృత్తాంత మవిశ్వసనీయమనుటకు వీలులేదు. ఇట్టి మహనీ
యుల వంశ్యుల యొక్క పావన ధనసాహాయ్యమున మహాను
భావుఁడైన సోమనాథుని చరిత్రము వెలువడుట గూడ మహా
పుణ్యవిశేషమని సంభావించుచున్నాను.

సోమనాథుఁ డేకవింశతీదీక్షాసంపన్నుఁడవుట నీ చరి
త్రమును గూడ నేకవింశతీ ప్రకరణాత్మకముగ రచించితిని.

“సోమనాథుని కాలము” అను నిందలి పదియవ ప్రక
రణము ముద్రాణము ముగిసిన కొంతకాలమునకు నా మిత్రులు
శ్రీ మల్లంపల్లి సోమశేఖర శర్మగారు ఫిబ్రవరి 1945 భార
తిలోఁ గాకతీయ చక్రవర్తుల సామంతుఁ డగు శ్రీ అరబయ
దేవమహారాజులు శా॥ శ॥ 1212 (1290 A. D.) సంవత్సరమునఁ
దిపురాంతక వాస్తవ్యుఁడు రెండ్రేవుల మల్లినాథయ్యంగారికి
వినుకొండ సీమలోని మొల్లకల్లూరు గ్రామము దాన మొసం
గుచు వెలువించిన నీలగంగవరము శిలాశాసనమును, అందు
నసంగతముగ శాసనభాగ మంతయు ముగిసిన పిదపఁ జిట్టచినర
వేణుగా లిఖింపఁబడిన యొక సంస్కృత శ్లోకములో గల దోచ

మాంబ నామోల్లేఖనమును బురస్కరించుకొని యా వ్యక్తులరువురు సోమనాథుని బసవపురాణావతారికలో నాతని సమకాలీన భక్తులుగా నుదాహృతులైన రెంటిని మల్లినాథ దోచ మాంబలే కానోపుననెడి యభిప్రాయముతో సోమనాథుడు రెండవ ప్రతాపరుద్రుని కాలమువాడై యుండునను స్థాన నిర్ణయమును బునరుద్ధరించుచు నొక వ్యాసమును బ్రకటించి యున్నారు. అందలి యంగతులఁ గూర్చి చెప్పించుచు సవిమర్శ వ్యాసమును * ఆగస్టు 1945 భారతిలోఁ బ్రకటించి యున్నాను. దానిపై శ్రీ సోమ శేఖరశర్మగారు బదులు వ్రాయలేదు. కాని శ్రీ చిలుకూరి నారాయణరావుగారు మాత్రము శ్రీ శర్మగారి నిర్ణయము పండితారాధ్యచరిత్ర పీఠికలోని తమ నిర్ణయమునకు సహాయకమవునని దాని నామోదించుచు నా పునర్విమర్శవ్యాసములోని విషయములకుఁ దగు సమాధానము లేమియుఁ జెప్పకయే సెప్టెంబరు 1945 భారతిలో నొక వ్యాసమును బ్రకటించినారు. అందుపై నేను మఱొక వ్యాసమును వ్రాసి పంపినను భారతి పత్రికాధికారులు దానిని బ్రకటింపరాలి. అందుకుఁ గారణముల వివరింప నశక్యమవులేదు. నారాయణరావుగారు పండితారాధ్యచరిత్ర పీఠికలో నొనర్చిన సోమనాథుని కాలనిర్ణయమునకు నాకు వ్రాసిన సాక్షనముల స్వరూపము నీ గ్రంథమున. బహుమంజించియే యున్నాను. కావున నభిరుచిగల పాఠకులు సిబ్బవడి, ఆగస్టు

1945 భారతి సంచికలలో శ్రీ సోమశేఖరశర్మగారు నేను
బ్రకటించిన రెండు వ్యాసముల నింజలి పదియవ ప్రకరణమున
కనుబంధముగఁ జదివికొనఁ బూర్ణించెదను.

ఇక నా మిత్రులు శ్రీ ఇవటూరి పాపయ్యశాస్త్రి
గారు బల్లారిజిల్లానుండి విశేష వ్యయప్రయాసలతో నాయొద్ద
కరుదెంచి సోమనాథుఁడు నేను నిర్ణయించునట్లు సహజ వీర శైవుఁ
డగు జంగముఁడు గాక యారాధ్యబ్రాహ్మణ వంశజుడేయనియు
బుగ్గఁ దమ యివటూరి వంశమునకుఁ జెందినవాఁ డనియుఁ
దమకు నాతనికి మధ్య నిప్పటికి అరువదినాలుగు తరములు
గడచిన వనియుఁ దమపూర్వులలో నొక్కరుఁడు సోమనాథుఁ
నకుఁ బదునాఱవ తరమువాఁడు నగు ఇవటూరి గౌరప్ప యను
వారు క్రీ॥ శ॥ 1860 ప్రాంతమునఁ బైడిముక్కుల యగ్రహా
రము ఫయసలు కాలమున ఇనాం కమీషనరువారియొద్ద
దాఖలు చేసిన వంశవృక్షము యొక్క నకలు తాము సంపా
దించితి మనియు దానినిబట్టి పునఃసంగతులు ధృవపడుననియుఁ
నుడువుచు నా కీ సడుమఁ దద్వంశవృక్షము చిత్తునకలును
జూపియున్నారు. అందు వారు తమ యభిప్రాయమున కాలంబన
ముగఁ గొను ప్రధానభాగము నీ క్రిందఁ జూపి యాయా
వృక్తులకు వారు చెప్పెడు సంబంధములను గుండలీకరణ
ములం దుదాహరించుచున్నాను.

కోటిపల్ల యూర ధ్య చేవుఁడు (మల్లికార్జున పండితుని దీక్షాగురువు, ఇతనికి పాలంకవిశ్వానాథ్యుఁడను శామాంకరమఱు)
 (కొడుకు) సోమనాథయ్య (పండితానాథ్యచక్రత్ర పర్వతప్రసార జాంగమన మల్లికార్జున పండితుని శైవసంతానములో
 నగడించు బడిన ఇవటూరి సోమనాథుఁడే యితఁడ.)

(కొడుకులు) సూర్యకాండ

విశ్వనాథపృథ్వీ

శింగనమంట

(కొమత) కారాంబ

నూర్ ద్యుఁడు
 (ఇతఁడే పండితా

రాధ్యనగిరి
 ప్రోతియుఁ బాల

కురికి సోమనాథుని
 ముదుమఱఁదియు

నగు పాలకురికినూర
 శామాత్యుఁడఁట)

(కొమత)
 ఈమాడేవి

వీరసోచిశ్యుఁడు
 (పాలకురికి నూర

నామాత్యునిదీక్షా
 గురువు)

సోపనాథుఁడు (ఇతఁడే
 మనకవి పాలకురికిసోమ

నాథుఁడు, పెద తండ్రి
 సూర్యగుఁడుదత్తుఁడయి

యాతని జాహితీయుఁ
 బుల్కారికి నూరనా

మాత్యునిసోదరియునగు
 ఈమాడేవిని వివాహ

మఁచుట.)

చెన్ననవయ్య (ఇతఁడే చతుర్ముఖ బసవేశ్వరుఁడఁట.)

ఈ కడపటఁ జూపిన చెన్నబసయ్యకు నలువురు పుత్తులనియు వారిలో మూడవవాడగు సోమనాథయ్య సంతతిలోఁ దనుపూర్వు లుద్భవించిరనియు శ్రీపాపయ్యశాస్త్రి గారు చెప్పుచున్నారు.

పండితారాధ్య చరిత్రము చివర సోమనాథుఁ డా గ్రంథ రచనాకాలమునాటికి జీవించియున్న మల్లికార్జున పండితుని యాశ్రమసంతానమునకుఁ జెందిన మనుమలను, తచ్చైవ సంతానము (శిష్యసంతానము) నకుఁ జెందిన ఇవలూరి సోమనాథయ్యను నాతని పుత్తులు సూరీశ్వరుఁడు, విశ్వనాథప్పయ్య, సింగనమంచి యచు మూపురను బేర్కొనినాఁడు. ఆ సందర్భమున సోమనాథుఁడు ప్రయోగించిన “తచ్చైవ సంతానము” అను పదమునకుఁ బ్రకృత మనుసరించి యస్మదాదుల మన్యులైచునట్లు మల్లికార్జున పండితుని శిష్యసంతానమని గాక గ్రంథాదిని బేర్కొనఁబడిన యాతని గురువు కోటిపల్లి యారాధ్యదేవుని యాత్మసంతానమని యర్థము చెప్పవలెనని శ్రీ పాపయ్యశాస్త్రిగారి యభిప్రాయము. ఇట్టి విపరీతనారాన్వయము సహృదయ సమృతము కాదని వేఱ చెప్పనక్కఱ లేదు. మల్లికార్జున పండితుని గురువగు నారాధ్యదేవుని యింటిపేరు “కోటిపల్లి” అని యుండఁగా నది ‘పాలంక’ యని యెల్లమాతెనో, అతనికి విశ్వారాధ్యుఁడను నామాంతర మెట్లు లెప్పు డెర్పడెనో, అతని కుమారుడు సోమనాథుని యింటి పేరంతలోనే మరల “కోటిపల్లి,” “పాలంక”లలో నేదియు గాక “ఇవలూరు” అని యెట్లు మాతెనో, మఱియు మనకవి సోమ

నాథు డాతని మనుమడే యైనచో నాతని మంటిపేరు తిరిగి పాలకురికి యని యెట్లు లేర్పడెనో యక్కదాదుల బుద్ధి కూహింపశక్యము కాదు. ఇందుకు శ్రీ పాపయ్యశాస్త్రిగారు నడియైన సమాధానమును నొంగక జాలరు. సోమనాథుడు నాతని ప్రశిష్యులు చెప్పిన (సహజ సీతనైవ) భృంగి గోత్ర జన్మము గూర్చి కూడ నీరు తగు సమాధానము చెప్పెను.

ఇవటూరి సోమనాథుడు నాతని పుస్తకము నిర్వహణ పుష్పయ్యయు వాస్తవముగఁ గల తాత తండు - యైనచో మల్లికార్జున పండితుని శైవసంతానములో నాని బేర్కొనినచు మన కవి సోమనాథుడా విషయము నిశ్చయముగఁ గల గొంధమునఁ జెప్పకుండునా? ఇదిగాఁ బరచారాధ్యక్ష తాతాత పాలకురికి సూరినామాత్యుని నీక్షాగురునిగా గొంధానతాతలో దా నుదాహరించిన నీరీపోచేశ్వరుడు తన యగ్రమున యైనచోఁ దద్విషయము గూడ నించుక సూచింపకుండునా?

సోమనాథుడు బహుపురాణాంతాంతలోని “భాజమ్మ-
డగు విష్ణురామిదేవుండు | తేజమ్మనగు స్రీయాదేవియమ్మ
యను గారివింపగ వొడ్ల గాదిలి సుతులకు నను వాక్యము
లకు శ్రీ పాపయ్యశాస్త్రిగారు శిష్యులై చెప్పి చెప్పి. విష్ణురామి
దేవుడు ద్వాపరశాచియ్యలలో విష్ణునామముగఁ సూర్యుడను
నీశ్వరుడనగా సూరీశ్వరుడంటే స్రీయాదేవియమ్మ యనఁగా
లక్ష్మీదేవి యొక్క తల్లి గంగయంటే. లక్ష్మీ సముద్రగర్భము
నుండి యుద్భవించినదవుట సముద్రుని భార్య యగు గంగ నామె
జననిగా గ్రహింపవచ్చుననియు, సూరీశ్వరుడకు గంగాంబ యను

భార్య యుండియుండుననియు నా పెంపుడు తలిదండ్రులనే
 పు పంక్తులలో సోమనాథుడు పేర్కొనెననియు శ్రీపాపయ్య
 శాస్త్రిగారి తలంపు. మోకాలికి బట్టతలకు ముడివెట్టునట్లు
 లుండు విపరీతార్థములు, కల్పితసంబంధములు చరిత్రకారులకు
 గ్రాహ్యములు కానేరవనియు నట్టివాని ననుసరించిగాని, వారు
 చూపిన సంశయముల నకల్గవంటి యప్రమాణ లేఖ్యములఁ
 బట్టిగాని చారిత్రకవిషయ నిరూపణము చేయరాదనియు, వారి
 యన్వయ విధానము నిర్ణయము నాకు సమ్మతములు కావనియు
 నెంత చెప్పినను వారి యభిప్రాయములఁ గూడ లోకమున
 కించుక వెలువరింపుమని శ్రీపాపయ్యశాస్త్రిగారు కోరుటచే
 వారి కోరిక ననుసరించి యీ విషయముల నిటు లీ పీఠికయం
 దుదాహరించితిని. ఎంత యసంగతములయినను నితరుల వ్యక్తి
 గతాభిప్రాయముల యావిష్కరణమున కడ్డుతగులుట నా కభి
 మతము కాదు.

క॥ వినఁదగు నెవ్వరు సెప్పిన ॥

వినినంతనె వేగపడక వివరింపఁదగున్ |

విని కల్గనిజముఁ దెలిసిన |

మనుజుఁడె పో నీతిపరుఁడు మహిలో సుమతీ॥

అను నీతిధర్మమే యెల్లరకు నాచరణీయము. కావున
 శ్రీ పాపయ్యశాస్త్రిగారి వాదము నందలి గుణగుణములను
 విమర్శించి తజ్ఞులు సత్యమును గ్రహింతురు గాక యని
 ప్రార్థింతును

ఈ గ్రంథ ముద్రణ ముద్యమించునంతలో శ్రీ వీరభద్ర శర్మగారు వీరశైవ పంచాచార్య పీఠములలో నొక్కటయిన కాశీక్షేత్రమందలి శ్రీ జగద్గురు విశ్వారాధ్యజ్ఞానసింహాసనాధ్యక్ష పదవికి నియుక్తులయి తారణ సంవత్సర విజయదశమి దినమున బట్టాభిషిక్తులగుట ప్రార్థించినది. కాప్పటి నుండియు నీ మూడున్నర సంవత్సరములు వా రాజగద్గురుపీఠము నలంకరించి విశేషఋణగ్రస్తమై న్యాయస్థాన నియుక్తులయిన రిసీవరు పాలనములో నున్న యామతమును దానిస్వాస్థ్యములను బంధములనుండి విడిపించుటకయి యహోరాత్రములు నిరంతర కృషియొనర్చి 1945 సంవత్సరములో రిసీవరు స్వాధీనమునుండి యాస్తులను వశపఱచుకొని యాపిమ్మట మతొన్నత్యమునకు, ఋణభార విమోచనమునకు మిక్కిలి యెక్కువగాఁ బరిశ్రమ మొనర్చుచుండిరి. దీనిచే నాలోగ్యము చెడి యెనిమిది నెలలు నుండి వ్యాధిగ్రస్తులయి తుదకు సర్వజ్ఞానామవత్సర పుష్యశుక్ల పూర్ణిమా భానువాసరము (ది 25-1-48) రాత్రి గం 7-30లకు తమ నలువది ఠెండవయేట నకాలముగ లింగైక్యమొంది పీఠశైవలోకమును విద్యుల్లోకమును విషాదాంబుధిలో ముంచివైచిరి. కాశీవిశ్వారాధ్యక్షీతము నధిష్ఠించిన యీ స్వల్పకాలములో వా రామతమున కొనర్చినసేవ నిరుపమానముయి యా ముఁచు త్రమునందు జగజ్జీగీయమానముగ వెలయు గలదు. విద్యుల్లోకమునుండి విరాళపూర్వకముగను ఋణపూర్వకముగను విశేషధనమును సేకరించి మతముయొక్క బంధవిముక్తి గావించుటయే గాక యా మతావరణమునందు మహాన్యాయముతో

దివ్యమయిన జ్ఞానమందిరమును నిర్మించి యజరామరణయశంబు నార్జించిరి. “విభూతి” పుత్రుల నుద్ధరించి జ్ఞానమందిర పక్షమున “జ్ఞానశ్రీ” అను పేరితో దానిని వివిధభాషలయందు వెలువరింపఁ దలంచుచు నందుకు వలయు ముద్రణాలయాది పరికరములఁ గూడ నొనగూర్చియుండిరి. కాని శ్రీ మహాస్వాముల వారి మహోన్నతాశయముల ఫలమును భారతీయులు, వీరశైవులు ననుభవింపకుండ నింతలో నాకస్మికముగా వారస్తమించుట దేశదౌర్భాగ్యమయి యున్నది. ఈ గ్రంథమును దమ యమూల్యమయిన యవతారికతో నలంకరించి “వీరశైవ మతము”ను గూర్చిన యొక యనర్ఘ్యవ్యాసమునుగూడ ననుబంధముగఁ జేర్చి ప్రకటింప శ్రీవా రుద్దేశించిరి. కాని దైవ దుర్విపాకమున నవి యీకృతికి దుర్లభములయినవి. నిర్యాణ దినముననే శ్రీవా రీగ్రంథమునకు ముఖపత్రము, మహాదాతల నామములు మున్నగునవి వ్రాసి నిర్యాణసమయమున కొక గంటముందు సాయంకాలము 6-30 లకు స్వహస్తములతోఁ జరమ సందేశ పూర్వకముగ నొక సంతాపకర లేఖను నాపేరిలిఖించి దానిలో నీగ్రంథమునుగూర్చి కొన్ని సూచనలఁగావించి చివరి “మేము శివలోకయాత్రకు సిద్ధము” అను వాక్యముతో విరమించి, మఱియొక గంటలోపున నవతారమును జాలించిరి. ఇప్పటి కిరువదియైదు సంవత్సరములనుండి శ్రీవారితో వారి ప్రాణావనాన నిమేషములవఱకుఁగూడ ననన్య నామాన్యమగు ప్రేమానుబంధముతోఁ గట్టువడియున్న నేను దుదకు శ్రీవారియనుబంధింపఁగై కృతార్థ నాకస్మికముగ ది 31-1-48 తేదీని

గాశీనుండి వచ్చిన లెఖవలన వినియు వారివెంట శివలోకమున కేగు భాగ్యమును బడయనేరక జీవచ్ఛవంబునను నిలిచి చేయు నది లేక చింత దిగ్మింగి, పరమేశ్వరుడు శ్రీవారి యాత్మకు శాశ్వతానందశాంతిసౌఖ్యములఁ బ్రసాదించుఁ గావుతమని సభక్తికముగఁ బ్రార్థించుచున్నాను. మఱియు నిదివఱలో శ్రీవారి యనుమతిపము పితృణముక్తికము నాజనకుల కంకిత మొనర్చిన యీ కృతిని శ్రీవారి స్మారకచిహ్నముగ నా చు ణారవిందపీఠములకుఁగూడ సమర్పించుచున్నాఁడ. పాటకుఁకి సోమనాథుని తగుచాత నాధిపతి శివలోకమున సత్తతి యుద్దండ పాండితీవిభవవిభూషితులు శ్రీ వీరభద్రస్వామిగారు తప్ప మఱెవరు నుద్దుండలేదు. సమానధర్మమున్నియుఁగను సోమనాథ సుధీంద్రుని చరిత్రరూపకముగ నే నొసర్చిన యీ సమ ర్పణము శ్రీవారి యాత్మ కానందవహమయ్యెడుఁ గావుల మని యభిలషింతును.

ఈ గ్రంథము ౪ వ ప్రకరణములో సోమనాథుని తల్లికి పేరు అనుభవసారపద్యమందలి “గురులింగ తనూజుండ” అను విశేషణమునుబట్టి గురులింగార్యుఁడని పలువురు తలఁచుచున్నయు ననునను, గురులింగమనునది యాతని తండ్రియొక్క వాసన నామముగాక దీక్షాగురువున కాయఁ డుపయోగించిన విశేషణ ము యుండునని సోపపత్తికముగ నేను వ్రాసియుంటిని. గూర్చి శ్రీవీరభద్రమహాస్వాములువారు నాకుఁ బంపిన చరిమ సంక్షేపములో నిట్లు వ్రాసిరి. “గురులింగ తనూజ శబ్దమునకు

సరియైన అర్థము చేయలేదు. తనూజ అనగా పుత్తుడే కాని శిష్యుడు కాడు. ప్రాచీనగ్రంథకర్త లందఱు అట్లే చెప్పిరి. మఱి ప్రతికూలత లేదయ్యె. కావున మియిష్టమగుచో ఆపేజీలు మార్చిన బాగుండును.”

తనూజ శబ్దమునకు రూఢారము పుత్తుడనుట నిర్వివాదమే. అది కాదనువారెవ్వరులేరు. కాని నే నుదాహరించిన సోమనాథుని తత్సరోదాహరణములబట్టి సందర్భములబట్టి, దీక్షనొందినవారు గురుపుత్తులుగానే భావింపబడుదురు గావునఁ దనూజ శబ్దముచు సోమనాథుడు తన యనుభవసారముతో నట్టి భావమునందే యుపయోగించి యుండునని నేఁ దలంచుచున్నాను. కేవలము “గురులింగ తనూజుండ” అను దానినిబట్టి సోమనాథుని తండ్రిపేరు గురులింగాబ్బుడని స్థూలదృష్టితో నిరూపించుట కెట్టి ప్రత్యవాయము లేదు. తోంటదార్యుడు గూడ సోమనాథుని తలిదండ్రులు గురులింగ మంగళాంబిక లని వ్రాసినాడు. కాని సోమనాథుని తల్లి మంగళాంబ యనుటకు సోమనాథుని గ్రంథములలో నాకరములేదు. “శ్రియా దేవి యమ్మ” అను దానికే తోంటదార్యుడు “మంగళాంబ” అని వ్రాసియుండునేమో.

పూర్వోక్తములైన కారణములచే 1914 సంవత్సరములో నుద్యమించిన యీ గ్రంథప్రకటన మింతవఱకు ననివార్యముగ నాలస్యమునందుకు లోకము క్షమించుగాక! గ్రంథప్రకాశకులగు శ్రీ జగద్గురు వీరభద్రమహాస్వాములువారును, గ్రంథ

కర్తనగు నేనును గూరమందున్నను సాధ్యమునంత వఱఁ
గ్రంథముద్రణమునందు శ్రేష్ఠవహించి నిర్వహించిన శ్రీ ఆంధ్ర
గ్రంథాలయ మద్రాశాలాధికారులకు నాకృతజ్ఞతాభి వందఁ
ముల సమర్పించుచున్నాను. ముద్రణము పూర్తియైన నొక
టిన్నర సంవత్సరములనుండి శ్రీ జగదుగువులవారి యవతారికా
దుల కొఱకే యీకృతిప్రకాశ మందలేదు. రామములేని రాజ
కీయోద్యోగముల నియు క్కులయ్యుఁ గొంతటిఱక చేసికొని యభి
మానముతో నీ గ్రంథము వ్రాతప్రతికి నాపులువ్రాసి యచ్చున
కిచ్చుటలో దోడ్పడిన చిరంజీవులు నాయల్లుడు నూతికట్ట
కోటయ్య బి. ఎ., బంధువు దేవిసెట్టివెరభన్నము బి. ఎ.,
గారల నభినందించి, సర్వేశ్వరుఁడు నిజకరుణాకాండవీక్షణప్రసార
మున వారికి దీర్ఘాయురారోగ్యాభ్యుదయములఁ బ్రసాదించుఁ
గావుత మని ప్రార్థించుచున్నాను. ఆదరపూర్వకముగ నీగ్రంథ
మును సంతముగఁ జదివి Foreword (తొలిపలుకు) వ్రాసిపంపిన
విజ్ఞానఖనులు శివశ్రీ తెలిగెహిరెమరము : బాపవయ్య M. A.,
B. L., (సబుజర్జీ) గారికిని, తమయమూ ల్యాభిప్రాయముల నను
గ్రహించిన రచజ్ఞశేఖరులు ఆంధ్రసర్వేపాద్వాయోపాధ్యాయులు
శ్రీ కట్టమంచి రామలింగం M. A., గారిని, సమగ్ర భాగి
సెట్టి జూగప్ప M. A., కవిరిత్న లక్ష్మణ స్వామిగారియొద్దను
లూరు చెంచు బసవరాజుగారిలకిను నాకృతజ్ఞతాభివందన
ముల సమర్పించుచున్నాను.

కర్తా శ్రీ
సర్వధారిశ్రీణము

} ఇట్లు విన్నవించు విన్నదియేయుడు
బండారు సముద్రు.
కర్తాపూరి ఎస్టేటు మేనేజరు.

అంకితము

పార్వతీ పరమేశ్వర ♦ ప్రతినిధులయి
 పట్టెమాభిఖ్య లింగయా ♦ హ్వయతవెలసి
 లింగ గర్భమునందున ♦ లీనమయిన
 నాదు తలదండ్రుల కిది ప్రణామ కలిత
 భక్తినిర్పించెదఁ బితౄణాముక్తి కొఱకు;
 మఱియు నిదిగూర్చు బోత్సాహ ♦ పఠించినన్న
 దీని ముద్రణమునకు ను ♦ దీర్ఘకృపిని
 జలిపియుండియుఁ దత్ప్రకా ♦ శమును గనక
 మున్నె లోకంబు శోకాబ్ధి ♦ ముంచి, నాకుఁ
 జరమ సందేశమును స్వహస్తమున వ్రాసి
 సర్వజిత్సుష్య పూర్ణిమా ♦ సరసిజాప్త
 వాసరంబునఁ గైలాస ♦ వాసులయిన
 శ్రీ జగద్గురు పట్టవి ♦ భ్రాజితులగు
 వీరభద్ర శివాచార్య ♦ విబుధవరుల
 స్మారకంబుగఁ దచ్చర ♦ శారవింద
 ములను నిది పూర్తు గురుభక్తి ♦ పూర్వకముగ.

♦గట్టుపట్టి = పార్వతి

ప్రాస్తావికములు

శ్లో॥ ఆదాభ్యంగిరిటిః పురా కృతయుగే నామ్నా సు కేశీప్రభుః :
 స్త్రీతాయాం వరవీరశైవ శరణ శ్రేష్ఠో మునిఃపాణిని ।
 రద్వీపారే శివమృతసిద్ధి కలిత స్సానంద నామాంకితః ।
 ఏవం భక్త హితార్థితః కలియుగే పాల్కుర్కి సోమేశ్వరః ।
 (అనుశ్రుతము)

ఉ॥ తేనియ సోనల్ జిలుకుఁ తేటగు జాను తెనుంగుఁబల్కులన్ ।
 వీనులఁ దన్పు కబ్బములఁ నిక్కపుదేసి తెనుంగుఁ గై తకున్ ।
 బ్రాణము వోసినట్టి బుధవఁ దద్దుని శ్రీ బసవేశ చింతనా ।
 సూన్యత చిత్తుఁ బాల్కురికిఁ సోమకవీంద్రుని సంస్మరించెదన్ ।
 (మదీయము)

పండితాభిప్రాయములు

(1)

Sir C. Ramalingareddi, M. A., (Cantab) Kt., D. Litt.,
Vice-Chancellor,
Andhra University, Waltair, Maharani-peta,
22-4-48.

I am so sorry there has been all this delay regarding your great book on "Palakuriki Somanadha Kavi." It is by far the best book on one of our greatest poets, who for some reason, which may not be desirable to specify, has not received from the Telugu public and scholars the attention and respect due.

Both from the point of view of historical criticism and literary valuation, your book leaves nothing to be desired. I notice also from other sources that you have unearthed a large number of Veerasaiva poets and have added to the richness and variety of Telugu literature.

I need not say that Palakuriki Somanadha Kavi ranks amongst the greatest of our poets by reason of a style which appeals to all people and penetrates deep into the heart.

I must also congratulate you on your own wonderfully fine prose. Prose is not such an easy composition as people imagine. It also requires artistic skill of a high order.

(2)

Sri B. Joogappa, M. A.,
Deputy Director of Industries and Commerce,
Triplicane, Madras.
5-5-'48

With great pleasure I have perused Sri Bandaru Thammayya's book on "Palakuriki Somanatha Kavi" Mr. Thammayya is well known to the Telugu public for his erudition and research work in Telugu literature. His works & writings on Srinatha Kavi have already won the admiration of the Telugu public. But his present book is, par excellence, the best in which he has portrayed the life and genius of one of our greatest poets, Palakuriki Somanatha Kavi, whose works, for a long time, were eclipsed by religious dogma; for he was the first Andhra Viramaheswera scholar and poet that espoused Sri Basaweswara who though a Kannadiga Brahmin by birth, embraced the Veerasaivism and preached the fundamentals of this faith i. e., Universal love, Brotherhood, Equality and Service as against the Orthodox School. That apart now in this age of Gandhism, I am sure, his works particularly, his "Basavapurānamu" in Dwipada Kavya will be read with great zeal and reverence as Sri Basavanna of the 12th century preached and practised Gandhian way which alone inspired Somanatha Kavi to write his famous "Basava Pūranam."

Mr. Thammayya has in fact resurrected one of our greatest poets who was, for long forgotten. He has brought to bear his profound knowledge of Veerasaiva philosophy and literature in his comment and criticism both literary and historical. He has brought home to the Telugu public the richness and soul-thrilling simple style of Palakuriki Kavi which appeals to one and all and touches the heart most.

Mr. Thammayya deserves to be congratulated on his having brought out this book on the lines of "Men of Letters series," which he has done so well, he being himself a master prose-writer. The book is a very valuable addition to the Telugu literature and deserves to be on the shelf of every Telugu Library and Scholar.

శివ శ్రీ కవిరత్న లక్ష్మన మల్లికార్జునుడు గారు.

ఉపాధ్యాయులు వల్లూరుపాలెము, కృష్ణాజిల్లా. (15-8-43)

ఉ, శ్రీ పరమేశ్వర గొల్లపూడి, వి - శివవిమర్శనలందు దక్షుడై
బాధిత ; తత్వవాదము - భద్రతనిల్ప నిదర్శనముగా
నీపిత వెల్లడించెనను - నీవికల బండిత మండలకవి
క్షేపము ; సామనాథకవి - జీవితసత్యము జాబబూనుమా !

సీ. ఈపుజనింప - శ్వేత్యరా నతిగౌరవ । బంధనశ్రీసోమ - నాథనుక
నీరూపమును గూరవి - నీశ్వరేశ్వరుడై బ్రోసి । హించినచిదిరము - శ్వేత్యరుడ
నీమాధిపతిమై - నీశ్వరాజును బేర్చి , యలరినశ్రీతమృ - యావ్యాయందు
మాడుకనల్లుగాఁగ - ముక్కుంటెవైసచ్చి । దానందముగ నీవుదనరుచుండ

గీ. భక్తవల్లభులయినల్ల - భాపురమున । బాదలువీర శైవులు స్వర్గ - పుష్పములి
యర్చన మొనర్చ వెలసితి - వతులగతిని । సోమనాథచరిత్ర ! ధీస్తోత్రపాత్ర

సీ. భావభేదములెన్ని - పల్లవించిన నేమి । భావంబులొనిగ్గు - ప్రకటపటిచె
నిర్ణయభేదముల్ - నెగడియుండిన నేమి । శత్యనిగ్గయమును - జరుపనేర్చె
బువిమర్శనముల - బాటించిసాధువి । మర్శనముననిజ - మరయఁగలిగె
వాదంబులనుద్రోసి - ప్రామాణ్యములఁజూపిగచ్చుత్రము వ్రాసెనరసమతి

గీ, జౌగి నీతండ్రియైనబం - దారువంశ ।

సాగఁగళాంకుర ధ్యంకు - కాంతమూర్తి
తమ్మయగుదు - నిన్నెన్నఁ దరమెమాకు ।
సోమనాథచరిత్ర ! ధీస్తోత్రపాత్ర.

గీ, అరిమెనురాసురులుడే - రాబి తత్తీచి
యమృతమునుగొన్న కైవడి - నధికకృపిని
బండితుడు తమ్మయ్యాయందు - వాఙ్మయంబు
తత్తీచి నినుగూర్చి విబుధులు - మురిపెమొంద

క. పండిత పరిశ్రమంబున ।

దండిగ నీజన్మమయ్యె - భగ్యపు భువికిన్ ।
ఒండువుగఁగఱుకొన్నతులు ।
ద్వంద్వచరిత్ర ! గొనుమేను - భగ్యుడనగుదున్ .

• నీపితృవృత్తావ్యయం - నిచ్చలుసౌఖ్యములాంది శుభ్రుడై
 త్రి తరమేనత్యుపగ్ర - నిద్రముగామని పెక్కులేందుదా
 ధీపతిమక జరించుచును - ధీమత నేనలు సల్పంగాక ! నీ
 వో పరమాదరంబుగని - పొల్చెడుంగాక ! చరిత్ర రత్నమా !

శివశ్రీ గిద్దలూరు చెంచు బసవరాజుగారు, భాషాప్రవీణవిద్యార్థి
 కేపల్లె గుంటూరు జిల్లా. (80-4-48)

నీ॥ శ్రీవీర శైవనీ - కేజదివాకరుఁ । డనుభవసార కా - వ్యప్రపవక్త
 పండితారాధ్యపా - వనచరిత్రప్రణేత । బసవపురాణప్ర - బంధకర్త
 దుర్మతాచారవి - దూరాధ్యసంచారి । పరమకేమదహనీ - హరినిభుండు
 క్రిత్యంగీగోత్రాఖ్య. క్షీరాబ్ధిసోమండు లసమానముకవిత్వా. రసనిమగ్నుఁ
 గీ॥ దైవపాల్కురికిసోమనా థాద్యుచరిత సతతతత్కృతికతిరసాస్వాదనైక
 తత్వపు డగు-బండారు తమ్మయ్యయ్య డరించుచును మనభాగ్యులు
 గాదె

మ॥ మునుక్రిసోమనిఁగూర్చిక్రిందఁజియే. మోవాసికేకాని, చ
 క్కనిరీతిన్ విరచింపరైరవుర; ని క్కంబైనచారిత్రిమన్
 బ్రతుకింపందగు రీతిగానిపుడును. వ్యావృండువ్యావృండు
 ఘోబండారుకులాబ్ధిపూర్ణకవే. డక్కిన్ వ్రాసెధీచాతురన్

మ॥ దురితధ్వంసకసోమనాథకవిత్వో. ద్భూతామృతాస్వాదక
 త్వరచిత్తుండునుధీశుతుండయినమా తమ్మయ్యనిర్మించె ని
 క్కరణీన్ సోమనిసచ్చోక్రమిదిగా కంబందుసత్పూజ్యమై
 నిరతంబుంబరమప్రమాణమయిసం. దేహంబులకాపుతన్

చ॥ తఱచుగవీరశైవమత. భర్మములున్ మళ్ళింపదాయముల్
 ఎఱిగినవారెసోమనుక. వీంద్రుచరిత్రమవ్రాయగల్గెరన్
 బొంగునుగానితక్కియలు. వ్రాసినచోమదిఁబాటిసేసి యె
 వ్వననదియెప్పుడొప్పురనఁ. బండితుక్కిని గ్రహింపనేర్తురే !

చ॥ ఇకపురువీరశైవులగి - రీంద్రనుతావ్యాసయోగచింతనా
 నిరతులె, కావ్యకర్తలె. నితచరిత్రులె యందునాద్యుండా
 వరసుతి సోమనాథకవి - కల్లభుండొక నొగండుజేడు త
 చ్చరితము వ్రాయతమ్మయ్యప్ర. సన్నమతిం బ్రతుకించువారికిన్

విషయ సూచిక

ప్రకరణము	పుట
1 వాఙ్మయము ; మతము.	1
2 చరిత్రరచన కాధారములు	3
3 సోమనాథుని జన్మ స్థలము	5
4 పాలకునికి వృత్తాంతము	16
5 సోమనాథునివంశము, కులగోత్రములు	20
6 బాల్యము : తలిదండ్రులు	70
7 దీక్షా, విద్యాగురువులు	76
8 మిత్రవర్గము. సమకాలికభక్తులు	81
9 యాచార వ్యవహారములు	84
10 కాలము	87
11 వైదుష్యము, బిరుదములు	126
12 శిష్య ప్రశిష్యులు	131
13 కాలమున నాంధ్రదేశమందలి మతవ్యవస్థ	141
14 సోమునికాలమునాటి నాంధ్రవాఙ్మయ స్థితి	145
15 సోమనాథుని కృతులు, వాని పౌర్వాపర్యము	150
16 సోమనాథుని లఘుకృతులు	181
17 నవీన గుణాదికములు; కళాప్రతిభలు	215
18 శైలి ; కవితా విశేషములు	235
19 సోమనాథుని ఛందోవ్యాకరణ విశేషములు : అసామాన్య ప్రయోగములు	253
20 సోమనాథుని నారాధించిన నాంధ్ర కర్ణాటకపులు	302
21 సోమనాథుని శివైక్యము.	324




కీర్తిశేషులు

శ్రీ జగద్గురు కాశీవిశ్వారాధ్య జ్ఞానసింహానాథీశ్వర
వీరభద్రశివాచార్య మహాస్వాములు వారు

(పూర్వాశ్రమమున)

వేదతీర్థ, స్మృతి తీర్థ, కావ్యతీర్థ, ధర్మాచార్య,
సాహిత్య విశారద, విద్యారత్న, విద్యానిధి

శ్రీ పండిత, చిదిరెమఠము వీరభద్రకర్మగారు



గ్రంథకర్త

“ విమర్శకాగ్రేసర ”

శ్రీ బండారు తమ్మయ్యగారు

శ్రీ మ దుమామహేశ్వరాభ్యాం నమః

పాలకురికి సోమనాథ కవి

౧. వాఙ్మయము - మతము

శ్రీమ దనంత కళ్యాణగుణగణాకరుండగు పరమేశ్వరుడు సకల విద్యలకు నధీశ్వరుడు. “ఈశాన స్సర్వవిద్యానామీశ్వర స్సర్వభూతానామ్, బ్రహ్మాధిపతి ర్బ్రహ్మాణోఽధిపతి ర్బ్రహ్మ శివో మే అస్తు సదాశివోమ్” అను పంచబ్రహ్మమంత్రములలోని యీశానమంత్రమీ విషయమును దోషించుచున్నది. విద్యేశ్వరుండగు మహేశ్వరుని తత్త్వమును దెలిసికొనుటయే సమస్త విద్యలకును బ్రయోజనముఁ బరమార్థము నై యున్నది. కావుననే మతాభినివేశముగల ప్రతిదేశమునందును నందు ముఖ్యముగ భారతభూమియందును పరమేశ్వర తత్త్వజిజ్ఞాసాపరమగు మతమునకు వాఙ్మయమునకు నవి నాభావనంబంధ మేర్పడినది. భారతీయార్యులు వాక్కు నొక దేవతగాను శబ్దము నొకబ్రహ్మముగాను గణించి యారాధించిరి. “పృచ్ఛామి వాచః పరమం వ్యోమ” “బ్రహ్మయం వాచః పరమం వ్యోమ” అను శ్రుతు లిందుకుఁ దార్కాణములు. “అనాధినిధనం బ్రహ్మ శబ్ద తత్త్వం ప్రచక్షతే వివర్తతేఽర్థభావేన ప్రక్రియా జగతోయతః” అని పర

మార్గ విదుడగు భర్తృహరి వాక్కుచ్చెను. భారతీయుల ప్రాచీన వాఙ్మయముగు శ్రుతులు, స్మృతులు, ఉపనిషత్తులు, ఆగమములు, పురాణములు నిట్టిపరమార్థ సిద్ధికొఱకే కూర్చుంటియున్నవి.

భాషా వాఙ్మయముల యీ ప్రయోజనమును శక్తిని గుర్తించి దేవుని, దేశమును సేవించుటకయి వాని సుతక్రష్ట సాధనములుగ గ్రహించి, చరితార్థులయిన యాంధ్ర మహా జనులలోఁ బాలకురికి సోమనాథుఁ డగ్రగణ్యుఁడు. ఈతని దేశభాషాభిమానములు నిరుపమానములు. గీర్వాణభాష యం దఖండ పండితుడయి, వేదవేదాంగ పారంగతుఁ డయ్యునితఁడు మతవాఙ్మయ రచనమునకు సంస్కృత భాష నాధారముగాఁ గొను ప్రాచీన మర్యాదను దోసిరాజని మాతృభాష యగు తెలుఁగు నెడ, నెన లేని యభిమానమును బూని తెలుఁగుబలుక లనుగూడ వేదములపాటిగ గణింపుఁ డని లోకమును హెచ్చు రించి వేదార్థముల విరివిగ వెదజల్లు నాంధ్రకృతులఁ దేటతెల్లముగ రచించి, యాంధ్రజాతీయ కేయములను ఛందములను నాదరించి, వాని యాలంబనముతో జన వశీకరణమునకు శైవ మత ప్రచారమునకుఁ గడంగి తన్మూలమున నాంధ్రదేశమును నాంధ్రభాషను ననన్యసామాన్యములగు భక్తివిశ్వాసములతో నారాధించి పరమేశ్వరానుగ్రహమునకుఁ బాత్రుఁడయి చరితార్థుఁడయ్యెను. పహనీయుడగు నిట్టి మహాకవి జీవితచరిత్రమును లిఖించి, పఠించి, ప్రచారముగావించి మనముగూడ జరితార్థుల మయ్యెదముగాక !

౨. చరిత్రరచనమున కాధారములు

సోమనాథుని జీవితచరిత్రమును లిఖించుట కాలఁడు స్వయముగ రచించిన గ్రంథములు నాతని శిష్యప్రశిష్యులు పిడుపర్తి సోమనాథాదులు రచించిన గ్రంథములును ముఖ్యాధారములయి యున్నవి. పిడుపర్తి సోమనాథకవి కించుక సమకాలీనుఁడగు తోంటద సిద్ధలింగకవి (విరక్తతోంట దార్యుఁడు) కన్నడమునఁ బాల్కురికి సోమేశ్వర పురాణమును పేరితో సోమనాథుని చరిత్రమొకటి లిఖించి యున్నాఁడు. సోమనాథుఁడు స్వయముగ లిఖించిన యాతని యాంధ్రగ్రంథములలోని వాఁతలకు విరోధము లేనంతవఱకు మన మీ కన్నడ గ్రంథమునుగూడఁ గొంత ప్రమాణముగఁ గయికొనవచ్చును. ఏకామ్రనాథుఁడను కవి తెలుఁగులో “ప్రతాపచరిత్రము” అను పేరితోఁ గాకతీయ చక్రవర్తుల చరిత్రమును వచనరూపమున రచించి యున్నాఁడు. దానిలోఁగూడ మన సోమనాథునిఁగూర్చి కొన్ని వివరములు గలవు. కావున నితరత్రో లభములగు బలవత్ప్రమాణములకు వైరుధ్యము లేనంతవఱకు మనమీ కృతినిగూడఁ గొంత యాధారముగ గ్రహింపఁదగును. ఇత మిగిలినవి యాంధ్రకర్మాట కవులు తమ కృతులలో సోమనాథుని గుఱించి యొనరించిన స్తుతులు. అవిగూడ సీతచరిత్ర నిరూపణమునఁ గొంతవఱ కుపకరింపఁ జాలును. ఆ యా సందర్భములలో వాని సుదాహరింతును.

పిడుపర్తి సోమనాథకవి పాలకురికి సోమనాథుని తరువాత రమారమి 300 సంవత్సరములకు వెలసినవాఁడు. అతని

పూర్వులు శివరాత్రి కొప్పయ్య మున్నగువారు మన సోమనాథునివలన శివదీక్షనుబడసి యాతని శిష్యులుగా నుండిరి. వారికి సోమనాథుడు తన శిష్యులగు కాకతీయ రాజులచేతను, రాజమంతులచేతను దోగిపట్టు, పిడుపట్టు మున్నగు గ్రామముల నగ్రహారములుగ నిప్పించెను. ఇందుచే నీ పిడుపర్తి కవులు సోమనాథుని దరతరములనుండి తమ కులగురువుగ నారాధించుచుండిరి. అందుచే సోమనాథుని గ్రంథముల తరువాత వీరి కృతులకే సోమనాథుని చరిత్ర విషయమున విశేష ప్రామాణ్యము నీయఁదగును. ఈ పిడుపర్తి కవులలో పిడుపర్తి నిమ్మనార్యుడు, బసవకవి, బసవకవి పుత్రుడు సోమనాథకవి, సోమనాథుని తమ్ముడు పాలనార్యుని తనయుడగు బసవప్పకవి, పేర్కొనఁ దగినవారు. వీరిలో సోమనాథకవి తన తండ్రి యానతిచే మన పాలకురికి సోమనాథకవి ద్విపద బసవపురాణమును బద్ధకావ్యముగఁ బరివర్తన మొనరించి యా సోమనాథునికే యంకిత మొసంగినాడు. కావున సోమనాథుని గ్రంథావతారికలతోపాటు పిడుపర్తి సోమనాథుని పద్య బసవపురాణావతారికగూడ మనకు సోమనాథుని చరిత్రమును దెలియుటకయి చాలవఱకుఁ దోడ్పడఁ గలదు. పాలకురికి సోమనాథుడు రచించిన గ్రంథములను బెక్కింటిని బిడుపర్తి సోమనాథుడు తన గ్రంథావతారికలో నిట్లు పేర్కొనినాడు.

సీ. “బసవపురాణంబు పండితారాధ్యుఁ

చరితంబు ననుభవ సారమును

తుర్వేదసారనూత్తులు సోమనాథభా

ష్యమ్ము శ్రీరుద్రభాష్యమ్ము బసవ

రగడగం గోత్పత్తి రగడప్రేమవాద్య
 రగడయు సద్గురు రగడ చెన్న
 మల్లసీసములు నమస్కారగద్య వృ
 షాధిపశతకంబు నక్షరాంక

గీ. గద్యపద్యముల్ పంచపాకారగద్య
 యష్టకము పంచకము నుదాహరణయుగ్మ
 మాదియగుకృతుల్ భక్తహితార్థబుద్ధి
 జెప్పె నవిభక్త సభలలోఁ జెల్లుచుండు.”

ఈ పద్యమందలి “ఆదియగు కృతుల్” అను పదముచే
 నిం దుదాహృతములైన కృతులుగాక సోమనాథ రచితములు
 మఱికొన్ని గలిగియుండు ననుట విశదము కాఁగలదు. పదవీ
 మందుఁ జెప్పబడిన సోమనాథుని యాంధ్రకృతులలో అను
 భవసారము, బసవపురాణము, వృషాధిప శతకము, చతు
 ర్వేదసారము, పండితారాధ్య చరిత్రము ముఖ్యమయినవి.
 ఇందులో బసవపురాణము, పండితారాధ్య చరిత్రము ద్విపద
 కావ్యములు. అనుభవసారము పద్యకావ్యము. వృషాధిపశతక
 ముత్పల చంపక వృత్తములతోఁ గూర్పబడినది. చతుర్వేద
 సారము “బసవలింగ” అను మకుటముతోఁ గూడిన సీసపద్య
 శతకము. సోమనాథుని చరిత్రమును గూర్చుటలోఁ దక్కిన
 కృతులుకన్న నివి యెక్కువగ నుపకరింప నేర్చును.

3. సోమనాథుని జన్మస్థలము

సోమనాథుఁడు శుద్ధాంధ్రజాతీయుఁడు. ఆంధ్రత్వము
 ఆంధ్రజాతియు నాతని దివ్యశరీరమునం దంతటను మూర్తీభ

వించి కవితా ప్రవాహరూపమున నాతని కృతులయం దెల్ల వెల్లివిరిసినది. పాలసముద్రమునఁ జంద్రుడు వోలె నీ సుకవి సోముడు పాలకురికి యను జనపదమున నుదయమందెను. ఈ గ్రామ మాంధ్రచక్రవర్తుల రాజధానియై యాంధ్రనగరము, ఏకశిలానగరము నను పేళ్లతో వ్యవహరింపఁ బడిన యోరుగంటికిఁ (Modern warangal) బండ్రుండు కోసుల దూరమున నేటి నిజామురాష్ట్రమున నల్లగొండజిల్లా, జనగామ తాలూకాలో నున్నది. పేరిలోఁ గొంత వికృతిని జెంది నేడిది పాలకుర్తి యని వ్యవహరింపఁబడుచున్నను సోమనాథుని కాలమున దీనికిఁ బాలకురికి యనియే వ్యవహారముండినట్లు సోమనాథుని కృతులవలననే విశదము కాఁగలదు. బసవపురాణ, పండితా రాధ్య చరిత్ర గద్యలలో “సుకృతాత్మ పాలకురికి సోమనాథ, సుకవిప్రణీత.....” అని యాతఁడు ప్రాసస్థానమునఁ బాలకురికి యనియే వ్రాసినాడు. తన కృతులలోని తక్కిన తావులఁగూడఁ దన యింటిపేరిని బేర్కొనుటలోఁ బాలకురికి యనియే యుదాహరించినాడు. పిడుపర్తి సోమనాథుఁడు పద్య బసవపురాణావతారికలో-

చ. “అసదృశ తన్మహామహిమ మారవితారక మె చెలంగ శ్రీ
బసవ పురాణమున్ సకల భక్త కథామణి నూత్న భాగి
జనరచియింపు మీపు పృథివీస్థలికిం జనినాఁగ భృంగి సం
తనమునఁ బుట్టె బాల్కురికి నామపురీ వరసోమనాథుఁడై”

అని యాతని జన్మస్థలమును బాల్కురికి యనియే బేర్కొనినాడు. మన సోమనాథుని మఱియొకశిష్యప్రశిష్యుఁడు,

(నామము సరిగఁ దెలియకున్నను నీతఁడు బహుశః పిడుపర్తి వంశ్యుడే కాఁడగును.) సోమనాథుని కంకితముగా రచించిన “అన్యవాద కోలాహలము” అను సీసశతకములో సోమనాథుని నెలపు పాలకునికి యనియే యుదాహరించినాఁడు.

సీ. భవదీయ సంబంధ బంధురం బయ్యె నే
భాగ్యంబు చేసెనో పాలకునికి
భవదంఘ్రి పూజనా పరుల కిమ్మయ్యె నే
భాగ్యంబు చేసెనో పాలకునికి
యుష్మద్విహార సయ్యుక్త మె వెలసె నే
భాగ్యంబు చేసెనో పాలకునికి
యుష్మదీ యాశ్రమా భ్యన్నతిం జెందె నే
భాగ్యంబు చేసెనో పాలకునికి.

ఆ. పాలకునికి యెట్టి భాగ్యంబు చేసెనో
నీ స్వనామ పూర్వ నిహితమయ్యె
నీహితాను వంగి యేకామృగురుచి త్త
నలినభృంగ! సోమనాథలింగ!

ఇట్లు వర్ణింపఁ దీన యీ పాలకునికి గొండ్లపై నొక శివాలయ మున్నది. అందలి శివలింగమునకు సోమేశ్వరుడని పేరు. సోమనాథుని పూర్వుల సోమేశ్వరస్వామికి బారంజ్యముగ వచ్చెడి యర్చనలని తెలియుచున్నది. ఆ స్వామి నామమును బట్టియే మన కవి తలిదండ్రు లాతనికి సోమనాథుడని పేరుపెట్టి యుందురు. ఆ స్వామి వరప్రసాద ముననే వారి కాలఁ దుదయించినట్లు కూడ వాడుక గలదు. ఆంధ్రులలో గ్రామనామములబట్టి గృహనామము లేర్పడుట చాలఁ బరిపాటి. కావునఁ బూర్వోక్తమయిన పాలకునికి యను

గ్రామమును బట్టి యింటిపేరును, అందలి సోమేశ్వరస్వామిని బట్టి నామమును, మన కవివరున కేర్పడెనని తలంపఁదగును. పలువురు పరిశోధకు లీ నిర్ణయము నంగీకరించి యున్నారు.

ఇట్టి సందర్భములలో శ్రీ డాక్టరు చిలుకూరి నారాయణరావుగారు పయి నిర్ణయమును బాగుగ నెఱిగియుండియు ఆంధ్రగ్రంథమాలికలోఁ బ్రకటితమయిన పండితరాధ్యచరిత్రము (నూతన ముద్రణము) నకుఁ దాము వ్రాసిన వీరి కలలో నొక వింత పుంతను దొక్కి మైసూరు రాష్ట్రము నందలి తుముకూరుజిల్లాలోని “హల్ కురికె” యను ఏకారాంత నామక గ్రామమును “పాలకురికి” యని మార్చి యదియే సోమనాథుని జన్మస్థలమయి యుండునను విపరీతవాదమును వెలువరించినారు. దీనికి ముఖ్యకారణములు పూర్వోక్తమైన పాలకురికికి నేటికాలమున నిజము ప్రభుత్వమువారు ప్రకటించిన గ్రామనామముల పట్టికలో పాలకురికి” యను పేరే గాని “పాలకురికి” యను పేరు ప్రకటితము గాకుండుటయు, మైసూరు ప్రభుత్వము వారు ప్రకటించిన పట్టికలలో “హల్కురికె” యను పేరు గానవచ్చుటయు, తెలుఁగు నందలి ‘ప’ వర్ణము కన్నడములో “హ” వర్ణముగా నుచ్చరింపఁ బడుటచే నదియే సోమనాథుఁడు జననమందిన పాలకురికి యయి యుండునని, “కురికి” ప్రత్యయంతములగు గ్రామములు కన్నడదేశమునను, నాంధ్రకర్ణాటదేశముల సరిహద్దులను గాని యాంధ్రదేశమున లేవని, సోమనాథుఁడు కర్ణాటదేశమున జన్మించిన వాడవుటచేతనే కర్ణాటకవులుకూడఁ గొందఱాతని నుతించు

అకుఁ గారణమని శ్రీ నారాయణరావుగారు భ్రమించి తలఁచుటయు నయి యున్నవి. గ్రామనామములు ప్రకటితమయిన వట్టి పట్టికలు మాత్రము తిరుగ వేసి తక్కిన స్థలనన్ని వేశములు సరగతి సందర్భములేమియు విచారింపకయే యొక శుద్ధాంధ్ర కవి నెలవుచు గ్రూట దేశమున నిరూపించుట యండలి యసామంజస్యము శ్రీ నారాయణరావుగారి బుద్ధికిఁ దోపకుండుట మిక్కిలి యక్కజము గాకపోదు. నిజము ప్రభుత్వమువారి పట్టికలోని “పాలకుర్తి” నేడు గూడ నా ప్రాంతమునఁ గొండఱచే “పాలకురికి” యనియే వ్యవహరింపఁ బడుటయు, ఈ పాలకురికి (లేక పాలకుర్తి) యందే పూర్వోక్తమైన సోమేశ్వరస్వామి యాలయము సోమనాథుని సమాధిపముఁ బ్రతిష్ఠిత మయిన సోమనాథ లింగము తదాలయము నిప్పటికిఁ గూడ నిలిచియుండి పూజ లొందుటయు, శ్రీ నారాయణ రావుగారు గుర్తించి యున్నచో; నిట్టి వింత నిర్ణయమునకు వారు పూచుకొని యుండరనియే విశ్వసించెదను. పాలకురికి సోమనాథుని బంధువులు వంశ్యులు నని చెప్పికొనెడివారు, పాలకుర్తి యందుచు దత్పరిసరములందుచు నిప్పుడు గూడ నివసించు చున్నారు. అచ్చటి సోమేశ్వరసోమ నాథలింగములకు వారే యర్చకత్వము నెఱపుచున్నారు. జనుల వాడుకయందు నేడు “కుర్తి” యని యేర్పడిన రూపము పూర్వము “కురికి” యను రూపముతోఁ గూడనుండినట్లుశాసన ప్రమాణములు గూడ నున్నవి. పాలకుర్తి సమీపమున నేడు “ఎలకుర్తి” “ఉఱుకుర్తి” మున్నగు పేళ్లతో వ్యవహరింపఁబడు

గ్రామములు పదిరెండు పదిమూడు శతాబ్దాలనాటి శాసనములలో; ఎలకురికి, ఉటుకురికి మొదలగు రూపములతోనే వాడబడి యున్నవి.

“కాకతి రుద్ర దేవుని నాటి ధర్మసాగరము శాసనము (నాలుగవ శ్రేణు ౧౨, ౧౩, ౧౪ పంక్తులు)

“రెండుపాడు ఎలకుర్కి ప్రసన్న విశ్వేశ్వరదేవరకు సమర్పించి నందుల వినియోగము భోగమువారు.....”

“కాకతి గణపతిదేవుని నాటి కొండిపర్తి శాసనము (శా. శ. 1136) (తూర్పువయపు 38-40 పంక్తులు)

“శ్రీ చాండసైన్యపతి రారవీందుతారం గ్రామం సమగ్రమప..... న్నుటుకుట్రి సంజ్ఞం” (తెలంగానాశాసనములు)”

సోమనాథుడు తన శిష్యులకు నగ్రహారముగా నిప్పించిన దోకిప ర్తియు నాతని గురులలో నొక్కడగు కట్టకూరి ప్రతిదేవర నివాసముగు కట్టకూరును బయిని జెప్పిన పాలకురికి సమీపమునందే యున్నవి. మఱియుఁ బిడుప ర్తి సోమనాథుడు తన పద్య బసవ పురాణావతారికలో నొకనాఁ డోరుగంటిలో స్వయంభూదేవుని యాలయమున భక్తులు పాలకురికి సోమనాథుని బసవ పురాణమును జదువు చుండఁగా గాకతి ప్రతాప రుద్రుఁ డచ్చటికివచ్చెననియు, నాతఁ డదియేమని ప్రశ్నింపఁగా ఘోరవిప్రుఁ డొకఁడు పాలకురికి సోమపతితుడు ప్రాసవల్లు వెట్టి యప్రమాణముగా ఘోతనముగా రచించిన ద్విపద బసవ పురాణమనిచెప్పి నిందింప భక్తు లీవార్త సోమనాథుని యొద్ద కేఁగి విన్నవింపఁగా నతఁడు ప్రతివాదుల జయింప నోరుగంటి కేతెంచి మహిమలు చూపి శత్రులకుఁ దలవంపులు ఘటించి

ప్రతాపరుద్రునిచే బూజింపబడెనని వాసియున్నాడు. సోమనాథుని నెలవగు పాలకురికి యోరుగంటి ప్రాంతమున నున్నప్పుడే యట్టి కార్య మాదినములలో జరగుట కనువుగా నుండునుగాని వైసూరు రాష్ట్రస్థమగు “హల్ కురికె” యందు సోమనాథుడున్నచో నట్టిది జరగియుండదు. కావున నెన్ని విధములఁ జూచినను నిజము రాష్ట్రమునందలి పాలకురికియే సోమనాథుని జన్మస్థలమని నిస్సంశయముగ నిర్ణయింప నగును. మైసూరు రాజ్యమండలి హాల్కురికె యందు సోమనాథ సంబంధకములగు నన్ని వేశము లొక్కటియుఁ గానరావు. ఉన్నట్లు శ్రీ నారాయణరావు గారైనను చెప్పనేరరు. అది శుద్ధకర్ణాట దేశము. పూర్వము వర్తకమునకయి వలనవచ్చిన కొన్ని వైశ్య కుటుంబములవారు మాత్రము వచ్చియు రాని వికృతపుఁ దెలుఁగు మాట్లాడుట గాని యచ్చటనేడు తెలుఁగు బాస మాట్లాడువారే లేరని తెలియుచున్నది. పూర్వమచ్చటఁ దెనుఁగు వారుండిరని తెలుఁగు బాస ప్రచారమందుండె నని శ్రీ నారాయణరావుగారు తల్లచెడిచో నది వట్టి భ్రమయేమని చెప్పదగును. ఆంధ్రదేశపుఁ బాలిమేర యచ్చటి కఱువది మైశ్ర దూరమునఁ గానిలేదు. సోమనాథునిఁ గర్ణాటకపులు కొందఱు సుతించుటకుఁ గల వాస్తవకారణమును శ్రీ నారాయణరావుగారు గుర్తింప కుండుట శోచనీయము. ఉపలబ్ధములైన సోమనాథుని కృతులలోఁ గేవలము కర్ణాట కృతియని చెప్పదగిన సుప్రసిద్ధ కావ్యమొకటియుఁ గానరాదు. కర్ణాటకపులయినను నట్టి కృతిని దెనివి బేర్కొని యుండ లేదు. సోమ

నాథుని 'వారు సన్నుతించుటకుఁ గల ప్రధానకారణ మాతఁడ జన్మముచేఁ గర్ణాటుడయి కర్ణాట కావ్యకర్తయై ప్రసిద్ధి నొంది యుండుటకాదు. మఱి కర్ణాట దేశీయుఁడు వీరశైవ మతోద్ధారకుఁడునగు బసవేశ్వరుని చరిత్రమును మహిమాదికములను దొలుదొలుతఁ దనమాతృ భాషయగు తెలుఁగున వెలయించి తెలుఁగు వాఁకిఁ గన్నడలకుఁ గూడ నేకరీతిగ నుపయోగించు బసవ సోత్రము లనేకములు రచించి, సోమనాథుఁడు బసవ పురాణమును, బసవ స్తవములను గన్నడమునఁ గూడ వెలయించుటకుఁ దమకు మార్గదర్శకుఁ డయిన మహానీయుఁడనియే యాతని యెడ భక్తిని బ్రదర్శించి కర్ణాట కవులు కొందఱుండు నను ముఖ్యముగ వీరశైవులు మాత్రమే యాతనిఁ దనుకృతులలోఁ బ్రశంసించిరి.

శ్రీ నారాయణరావుగారి యీ వినూత్న వాదమును విభూతి పత్రికాధిపతులు శ్రీ చిదిరెమతము వీరభద్రశర్మ గారు విభూతి సం 2 సం 1 యందును “బసవ పురాణము; తత్త్వ తి వి శేష ము లు” (విభూతి సం 4 సం 1) అనువ్యాసమున శ్రీశేషాద్రి రమణ కవులును, గూడవిమర్శించి యున్నారు. ఇతరత్రో మఱికొందఱుకూడ దాని నిరసించిరి. శ్రీనారాయణరావుగారిందులో వేనికిఁ దగు సమాధానము లొసంగక శ్రీవీరభద్ర శర్మగారికి నివేదన పూర్వకముగ భారతి సం॥ 20 సం॥ 7 లో “పాల్కురికి” యను శీర్షికతో నొకచిన్న లేఖను మాత్రము ప్రకటించిరి. దానిలోఁ దమ “పాలకురికి” వాదము కేవలము వినూత్నమనియు, పాల్కు-

రికి గామనామ విచారమే కొత్తదనియు, సత్యమని తోచుటచేతనే దానిని బ్రకటించితిమనియు, హాలకురికి ప్రాంతమున నిప్పుడు తెలుగు బాస విశేషవ్యవహారములో లేకున్నను బూర్వముండి యుండుననియు, “హాలకురికె” ప్రాంత కన్నడ శాసనములలో “పాల్కురికె” అనియుఁ దెల్లు శాసనములలో “పాల్కురికి” అనియుఁ బేర్కొనఁ బడినదనియు వ్రాసి యట్టిశాసన ప్రమాణము మాత్రమొకటియు నుదాహరింపరయిరి. ఇంతతో నూరకొనక పాలకుర్తియే పాలకురికియను నిశ్చితవాదమును మొదటఁ బ్రవేశపెట్టినది నేననియు, నామాటలయందలి విశ్వాసముతో వానిని సమర్థించుటకయి శ్రీ వీరభద్రేశ్వరగారు తమ హాలకురికె వాదమును ఖండించుటకయి ప్రయత్నించిరియుఁ గూడ శ్రీనారాయణరావుగారు వ్రాసియున్నారు. ఇవి కేవలము సాహస వాక్యము లని తెలుపుటకుఁ జాల విచారమగుచున్నది. ఓరుగంటి ప్రాంతమున నున్న సోమనాథుని పాలకురికి నేడు పాలకుర్తియని విజామురాష్ట్రమున వ్యవహరింపఁబడు చున్నట్లు అంధ్ర ప్రతిక దుందుభి సంవత్సరాది సంచికలో సోమనాథునిఁ గూర్చి వ్యాసము వ్రాయునప్పటికి నాకుఁ దెలియనే తెలియదు. అటు తరువాతనే దాని నెఱింగితిని. వీకామ్రనాథుని ప్రతాపచరిత్రములోను గొన్ని బసవపురాణము వ్రాత ప్రతులలోను “పాలకుర్తి” “పాలకుర్తి సోమనాథుడు” అనియు యున్నది. కావునఁ బాలకురికికి “పాలకుర్తి”యను వ్యవహారము నేడు సూతనముగఁ గాక కొన్ని వందల సంవత్సరముల క్రిందటనే

దేర్పడియున్నట్లు తలంపనగును. అట్టి వ్యవహార మెప్పు డేర్పడినను సోమనాథుని కాలము నాటికి మాత్ర మది పాల కురికి యనియే వ్యవహరింపబడుచుండినట్లు లాతని కృతుల వలన వ్యక్తము కాగలదు. తోంటదార్దుని సోమేశ్వర పురాణమున ఆంధ్రదేశమున శ్రీశైలమున కీశాస్య ప్రదేశ మున నున్న పాలకురికి యందు సోమనాథుడు జన్మించెననియు ఆ ప్రాంతమందలి కొలనుపాకలో వెలసిన సోమేశ్వరస్వామి సేవనమునఁ దలి దండ్రుల కారతఁ డుదయించెననియు స్పష్టముగ వ్రాయబడినది. తోంటదార్దుని సమకాలీనుడగు పిడుప ర్తి సోమనాథుని పద్య బసవపురాణావతారిక వలనఁగూడ నీపాల కురికి యోరుగంటి ప్రాంతమందలిదని గోచరింపఁగలదు. ఏకామ్రనాథుని ప్రతాపచరిత్రము గూడ దానినే విశదీక రించును. కావునఁ బూర్వాంధ్ర కర్ణాటక ప్రలంబఁడు సోమనా థుని నెలపు నేడు నిజాముమండలముననున్న పాలకురికియే యని తలంచినట్లు తెల్లమగుచున్నది. కర్ణాటక విచరిత్రకారులు శ్రీనాసింహాచారిగారు కూడ నట్లే భావించిరి. శ్రీ రైసు దొరగారు కూడఁ దమ “Kanarese Literature” అను గ్రంథ మున సోమనాథుడు గోదావరి ప్రాంతము వాడను నభిప్రాయముతో గోదావరి జిల్లాలోని పాల్కురికి నివాసియని వ్రాసి యున్నారు. ఇట్టి సందర్భములలో సత్యమును గప్పి పుచ్చి శ్రీ నారాయణరావుగారు పాలకురికి వాదమును దెచ్చిపెట్టినది నేనేయని లిఖించుట మహాసాహసమని చెప్ప నక్కఱలేదు. తృతీయపంథగా నొక వినుత్తు వాదమును బ్రకటించు నభి

లాషముతోడనే నామితులు శ్రీ నారాయణరావుగారు ఎక
రాంతరూపము నికారాంతముగా మార్చి క్రొత్తగా హాళకురికి
వాదమును వెలువరించినట్లు సహృదయులకుఁ దోచకపోదు.
ఆంధ్రకర్ణాట కవులలోఁ గాని యాధునిక విమర్శకులలోఁగాని,
యితఁకుఁ బూర్వ మొక్కరయిన శ్రీ నారాయణ రావుగారి
హాళకురికెను సోమనాథుని జన్మస్థలముగా నెంచినట్లు వారు
చూపఁ గల్గినచో జోహారులు. హాళకురికె యే శాసన
మండయినను పాలకురికె యని గాని పాలకురికి యనిగాని
వ్యవహరింపఁ బడినను నది శ్రీనారాయణరావుగారి వాదమున
కుపకరింపఁజాలదు. ఏకనామము గల గ్రామములు భిన్న
భిన్న దేశములలో, మండలములలో నిప్పుడు గూడ ననేక
ములు గాననగును. కొన్ని యెడల నొక్క జిల్లాలో నొక్క
తాలూకాలోనే కూడ నిట్టి యేకనామక గ్రామములు గాన
వచ్చును. కావున పాలకురికి యను గ్రామములు వేర్వేరు
తావులఁ గానవచ్చినను, వాస్తవముగా వానిలో నేది సోమ
నాథుని జన్మస్థలమో, శృంగ గ్రాహికాన్యాయమున నిర్ణయిం
చుటయే చరిత్రజ్ఞుల కర్తవ్యము. శ్రీ వీరభద్ర శర్మగారు
మైసూరు రాష్ట్ర మందలి తుముకూరు జిల్లా తివట్లూరు
తాలూకా లోని హాళకురికెను స్వయముగా స దర్శించి
యచ్చటి విశేషములఁ గూర్చి వారిపూర్వోక్త విమర్శనానంత
రము విభూతి సం. 4 సం 7,8,9లో “హాళకురికె” యను శీర్షి
కతో మఱొక వ్యాసమును బ్రకటించి యున్నారు. దానిని
జదివిన వారికి శ్రీ నారాయణరావుగారి వాదమందలి యసా

మంజన్యము మఱింత వ్యక్తము కాగలదు. శ్రీ నారాయణ రావుగారు భారతి సం 20 సం 7 లో “పాల్కురికి” యను పేరితోఁ దాము బ్రకటించిన లేఖను వ్రాయునప్పటికి బహుశః శ్రీ శర్మగారి “హల్ కురికె” వ్యాసమును జదివియుండరు. అగ్రామ మందలి జను లెవరికి వీరశైవులకుఁ గూడ పాలకురికి సోమనాథుని పేరైన నెఱుంగ రాదని శ్రీ శర్మగారు వ్రాసినారు. సోమనాథుని కాలమునాటి కచ్చట శివాలయ మయినను వెలసి యుండలేదు. అది యట్టి క్రామాము. ఇప్పటికి రెండువందల సంవత్సరముల క్రిందటనే యచ్చట నొక శివాలయ మేర్పడెను.

౪. పాలకురికి వృత్తాంతము

పరమ పూజ్యుడగు సోమనాథుని జన్మస్థానము, గృహ నామము నయి యలరు నీ పాలకురికి యాంధ్రభాషాభిమానుల కెల్ల బూజ్యపదమగు నొక దివ్యక్షేత్ర మయియున్నది. కావున నీక్షేత్ర వృత్తాంతము పాఠకులకుఁ గొంత నివేదించుట యావశ్యకము. విభూతి పతికాధి పతు లీక్షేత్రమును నందర్శించి పయిశీర్షికతో నొకవ్యాసమును దమ పత్రికలోఁ (సం. 3. ఖం. 6.) బ్రకటించి యన్నారు, అందలి విషయములఁ గొన్నిటి నిచ్చట వివరింతును.


వెనుకటి యధ్యాయమునఁ జెప్పినట్లు లీ గ్రామము వరంగలునకుఁ బండ్రిండు కోసుల దూరమున జనగామ తాలూకాలో నున్నది. హైదరాబాదు వయిపునుండి వచ్చువారు



పాలకురికి సోమేశ్వరదేవాలయము (కొండగుహ)
(పుట ౧౬ చూ)




కల్లెయము (జి. బెంగళూరు) లోని సోమనాథుని సమాధి
(పుట ౩౩౪ చూ)



పాలకురికి

సోమనాథ లింగాలయ గర్భమందిరము

(వూరి లం ఇల్లు)



పాలకురికి శ్రీ సోమనాథకవి - విగ్రహము

నిజాంసేటు రైలువార్డున జనగాం స్టేషను వద్దను, బెజవాడ వయిపునుండి వచ్చువారు గణపురము (Ghan pur) స్టేషను వద్దను దిగి యయిదాటు మైళ్లు మోటారు మీదను, దరువాత రమారమి పదునేను మైళ్ళు రెండెడ బండిమీదను బ్రయాణముచేసి పాలకుడికిని జేరవచ్చును. నేడిది చిన్న గ్రామముగ నేయున్నది. కాని “కొంచెమైన నదియు గొడవగాదు” అని వేమన చెప్పినట్లు గ్రామము చిన్నదయినను క్షేత్రమహత్త్వమునకు గొఱత యేమియు లేదు. గ్రామమునకు బడుమర రెండు మూడు ఫర్లాంగుల దూరమున బాడవయిన యొక పర్వతమున్నది. దానిపై నొక గుహయందు స్వయంభువగు సోమేశ్వరస్వామి లింగరూపమున వెలసియున్నాడు. గుహముఖ ముత్తరము వయిపునకున్నది. దాని వ్యాసము చిన్నదిగ నుండుటచే స్వామి దర్శనమునకు వంగి వెళ్లవలసియుండును. స్వామియెదుట శిల్పకళాసంపదమెఱయు ప్రాచీనమగు నీల నందీశ్వరవిగ్రహము గలదు. ఎడమప్రక్కను మఱియొక దొనలో నరసింహస్వామివిగ్రహము గలదు. పూర్వమది యుమాదేవి మందిరమనియు దరువాత నెవరో నరసింహవిగ్రహము నందుఁ బ్రతిష్ఠించిరనియు నచ్చటివారు చెప్పెదరు. ఈ కొండమీదనుండి చూచినచో రెండుమైళ్ల దూరములో బమ్మెరపోతనామాత్యుని జన్మభూమియగు బమ్మెర గ్రామము గానవచ్చును. మహాశివరాత్రికేటేట సోమేశ్వరస్వామికి గొప్ప యుత్సవము జరగును. అప్పుడు విశేషముగ యాత్రికు లిచ్చటి కరుదెంతురు. ధ్వజస్తంభము కొండమీదఁగాక క్రిందనున్నది.

అందుపయి “శ్రీ పాల్కురికి సోమేశ్వరస్వామి” అని చెక్కిన
యక్షరములు గానవచ్చును. పాలకురికి సోమనాథకవి పూర్వశ్రీ
సోమేశ్వరస్వామికిఁ బారంపర్యముగ వచ్చెడి యర్చకునియు
నీ దేవుని ప్రసాదమున నుదయించుటచేతనే తలిదండ్రు లీతనికి
సోమనాథుడని నామకరణ మొనర్చియుందురనియు నెనుకనే
చెప్పియుంటిని. భక్తి పారవశ్యముతోఁ గూడిన యనన్యాద్భుత
కవితామహత్త్వము సోమనాథున కీ స్వామియనుగ్రహముననే
కలిగియుండునని చెప్పనక్కఱలేదు. ఇంతియేకాదు. బమ్మెర
పోతనామాత్యుని కవితా మహత్త్వమునకుఁ గూడ నీ స్వామి
ప్రసాదమే కారణమని చెప్పుదురు. పాలకురికియందు మహాశివ
రాత్రికి జరగు నుత్సవములో నిప్పుడుగూడ “పాలకుర్తి నిలయా!
సోమయలింగా! పాదములకు శరణు ఉరవుగ బమ్మెర పోత
రాజుకు మీరు కోరినవరములు కృపచేసివారట, పాలకుర్తి
నిలయా” అనుపాటను యాత్రికులు పాడుచుందురు. ఆంధ్ర
దేశమునెల్ల భక్తిరసప్రవాహమున నోలలాడించు నిరువురు
సుప్రసిద్ధమహాకవులను బ్రసాదించిన యీ సోమేశ్వరస్వామిని
సందర్శించి సంసేవించుట యాంధ్రమహాశయుల కత్యంతా
వశ్యకమని విన్నవించుచున్నాను.

సోమేశ్వరాలయమున్న కొండకుఁ దూర్పునఁ గొంత
సమీపముననే సోమనాథకవి సమాధికలదు. దానిపయి సోమ
నాథలింగము ప్రతిష్ఠింపఁబడి చిన్నగుడి యొకటి నిర్మింపఁబడి
యున్నది. దీనిని సోమనాథాలయమనియు సోమనారాధ్యా
లయమనియు వ్యవహరింతురు. ఈ యాలయగర్భమంది

రమున సోమనాథునిసమాధిలింగము ప్రక్కను రాగితోఁ జేయఁబడిన వీరభద్ర ప్రతిమలు కొన్ని గలవు. మంటపమునఁ గుడిప్రక్క మూలలో సగమువఱకుఁ బాతుకొని పోయిన గణపతి నాగ కన్యా విగ్రహములును, భైరవ ద్వార పాలకులును గలరు. మంటపమునకుఁ దూర్పు వయపున దగ్గఱగా ధ్వజస్తంభమును దాని యొద్ద జడలు రుద్రాక్షలు హృదయభాగమున హస్తాంబుజ ద్వయముతోఁ బూజించు శివలింగమునుగల శిలావిగ్రహమును గలవు. విగ్రహము దిగువను బ్రాతఁతెలుఁగులిపిలోఁ బేరుకూడ లిఖింపఁబడి మిక్కిలి యరగిపోవుటచే సరిగాఁ దెలియక సో, నా అను రెండక్షరములు మాత్రము పోల్పఁదగియున్నవి. ఇది సోమనాథుని విగ్రహమేయనుటకు సంశయింపఁబనిలేదు. సోమనాథలింగము విశేషమహిమాన్వితమయి భక్తులకు విపన్నులకు రోగగ్రస్తులకుఁ గామ్యార్థులకు యాత్రాంగమయి యొప్పుచున్నది. చుట్టుప్రక్కలఁ బదియిరువదామడల దూరమునుండి నిత్యము నిచ్చటికి యాత్రికు లరుదెంచుచుందురు. వారి యుపయోగమున కయి సోమనాథాలయమున కుత్తరమునను దూర్పునను బది పదియేను ధర్మశాలలు నిర్మింపఁబడియున్నవి. ఇచ్చటి రోగ నివారణాదిమహిమలకు సోమనాథుని యంత్రపురశ్చరణ, అష్ట దిగ్బంధము మొదలగు క్రియాసిద్ధులు కారణములు. ఆలయదక్షిణ భాగమునఁ గొంతదూరమునఁ బాలములోఁ బాతుకొనిపోయిన విగ్రహములును, శిల్పశిలాఖండములునున్నవి. ఇట్లే యెన్నిదివైపులను యంత్రశంఖసానములు

కలవని యాలయాధికారులు చెప్పెదరు. ఇట్టి మహిమలతోఁ గూడినదయ్య నీ యాలయ మిప్పు డర్చకులు నచ్చటి యధికారులు తగిన శ్రద్ధ వహింపకుండుటచే జేరించి పడిపోవు స్థితిలో నున్నది. ప్రాకార మసలే కానరాదు. ఈశోచనీయ స్థితిని దొలగించి యాలయము నుద్ధరించుటకయి యాంధ్రు లందఱు పూనుకొనవలసియున్నది.

సోమేశ్వరస్వామియాలయమున్న కొండ యొక్క క్రింది సానువులలోఁ బెద్ద తేనెపట్టులు ముప్పదిమూడు నిత్యము ప్రత్యక్ష మగుచుండును. ఆలయమున కెవరయిన నశుచిగా వచ్చినచో వారిపయి నా తేనెటీగలు దాడివెడలి యెంతదూరము పరుగిడినను విడిచిపెట్టవు. కాని సోమనాథాలయమునన్నిధికిమాత్రము వెళ్ళుచో నచ్చటికవి ప్రవేశింపఁ జాలవు. ఇట్లు పెక్కు మహిమలతోఁగూడిన సోమేశ్వర సోమనాథ లింగములను సందర్శించుటకయి యాంధ్ర భాషాభిమానులు జన్మమున నొకపరియైన బాలకురికి యాత్ర గావించి ధన్యులయ్యెదరు గాత!

సరియైన పరిశోధనము నస్వేషణము జరగినచో నీ పాలకురికియందును, ద్రాక్షాంతమునను నలభ్యమగు సోమనాథుని కృతులును నితరచారిత్రకసామగ్రియుఁ గూడ లభింపఁగలవని తలంపఁదగును.

౫. సోమనాథుని వంశము - కుల గోత్రములు.

ఇందుఁగూర్చి భేదాభిప్రాయములు చాలఁగలవు. సోమనాథుఁడు పాలకురికి యందలి సోమేశ్వరస్వామి యర్చక వంశ

మునకుఁ జెందిన వాడని వెనుకఁ జెప్పియుంటిని. ఆంధ్రదేశమున శివాలయములలో సాధారణముగ శివద్విజులను బ్రాహ్మణులర్చకులుగా నుందురు. వీరినే హరద్విజులు, నంబులు, తమ్మళులు, (వెలనాటి) పూజారులు మున్నగు పేళ్లతోఁగూడ వ్యవహరింతురు. కాని కొన్ని క్షేత్రములలోని స్వయంభులింగములకు సహజ వీరశైవులగు జంగములే యర్చకులుగ నున్నారు. ఆంధ్రదేశమున సుప్రసిద్ధమగు శ్రీశైల మల్లికార్జున స్వయంభులింగమునకు నిప్పటికిఁగూడ నీ వీరశైవ మతమునకుఁ జెందిన జంగములే యర్చకులుగ నున్నారు. ఇంతయే! శ్రీశైల క్షేత్రాధిపత్యమే వీరశైవ పంచాచార్య పీఠములలో నాల్గవదియగు పండితారాధ్య పీఠమునకుఁ బూర్వము నుండియుఁ జెందియున్నది. ఆపీఠమే యిప్పుడు గుంటకల్లునందు భిక్షావృత్తిమతమును పేరితో నున్నది. వీరశైవ మతమునకుఁ జెందిన జంగమ శాఖవా రామతమందలి భక్తవర్గమునకుఁ జెందిన లింగబణిజులు మున్నగు వారికి గురువులుగా వర్తించెదరు. వారినే యాంధ్రదేశమున నిప్పుడు మతస్థులని, మామేశ్వరులని కూడ వ్యవహరించు చున్నారు. పాలకురికి యందలి సోమేశ్వర స్వయంభులింగమునకుఁగూడ నీ జంగమ శాఖవారే పారంపర్యముగ నర్చకులుగ నుండెడివారు. ఆ శాఖయందే సోమనాథుడు జననమందెను. ఇప్పుడుగూడఁ బాలకురికియందలి సోమేశ్వర సోమనాథలింగముల కీ శాఖవారే యర్చకత్వము జరపుచున్నారు. సోమేశ్వరస్వామి యర్చకత్వములో మాత్రము తమ్మళులకుఁ గూడఁ గొంతభాగమున్నది.

జంగమశబ్దము పూర్వ వాఙ్మయమునఁ గుల వాచకముగా నంతగా నుపయోగింపఁ బడినట్లు కానరాదు. (“లింగమునకు స్థలములేదు. జంగమునకుఁ గులములేదు” అని కన్నడమున నొకసామెత కలదు.) సృష్టియంతయు స్థావరజంగమములను ద్వివిధ విభాగములతోఁ గూడియున్నది. పర్వతాదులు స్థావరములు. చరించు జీవరాసులు జంగమములు. కావుననే మల్లినాథనూరి “జం భృశం గచ్ఛతీతి జంగమః” అని జంగమశబ్దమును నిఘించినాడు. వీరశైవవాఙ్మయమున లింగశబ్దము పరబ్రహ్మమగు శివునకు వాచకము. ఈశ్వరాంశము ప్రతిజీవియందును గర్భితమై యున్నదనుట నిర్వివాదము. శివజీవైక్యతత్వమును బ్రతిపాదించునదే వీరశైవమతము. కావుననే ప్రాచీనమగు వీరశైవ వాఙ్మయమున “చరలింగ” (మానవరూపమునఁ జరించు శివుడు) ద్యోతకముగ జంగమశబ్దము వ్యవహరింపఁ బడినది. కావున వీరశైవమతీయులకెల్ల జంగమశబ్దము వర్తించునదే యైనను రానురానిది యిప్పుడు పైని జెప్పిన వీరశైవ మతస్థ గురుశాఖకొక సంకేతముగ నేర్పడినది. ఆంధ్రదేశమున స్థలపతి జంగములని వ్యవహరింపఁ బడువేటొక శాఖవా రీ గురువర్గమునకుఁ జెందినవారు కారు. వారు భక్తవరమునందే చేరెదరు.

నిగమాగమోపనిషత్ప్రతివాదితంబగు వీర శైవమతమునకు నాచార్యు లయిదుగురు. వీరు శివుని పంచనదశముల నుండి (సద్యోజాత, వామదేవ, తత్పురుష, అఘోర, ఈశానముఖములు) యుదయించి యుగభేదముల ననుసరించి వేర్వేరు

నామముల ధరించి లోకమున వీరశైవ మతస్థాపన గావించు రనియు, వీరే తన్మతస్థులకు గోత్రకర్తలనియు సుప్రబోధ * స్వాయంభువాది శివాగమములు చెప్పుచున్నవి. ఈమతాచార్యుల మొదటిపేరులు—వీర, నంది, భృంగి (లేక భృంగి రిటి) వృష, స్కంద—అనునవి. ఏకాక్షర, ద్విక్షర, త్ర్యక్షర చతురక్షర, పంచాక్షర—ఇవి కృతయుగ నామములు. ఏక వక్త్ర, ద్వివక్త్ర, త్రివక్త్ర, చతుర్వక్త్ర, పంచవక్త్ర, అనునవి త్రేతాయుగాభిధానములు. రేణుక, దారుక, గజకర్ణ, ఘంటాకర్ణ, విశ్వకర్ణ— అనునవి ద్వాపరయుగము నందలి యభిఖ్యలు. రేవణసిద్ధ, మరుళసిద్ధ, ఏకోరామ పండితారాధ్య, విశ్వారాధ్య—ఇవి కలియుగ వ్యవహార నామములు. వీరి పీఠము లిపుడు వరుసగ రంభాపురి (మైసూరు రాష్ట్రమునందలి బాలెహొన్నూరు. మొదట నిది త్రిలింగదేశమందలి కొలను పాకలో స్థాపితమయి, రేణుకాచార్యుని కాలముననే మలయాచలము నందలి రంభాపురికి దరలింపఁ బడినది) ఉజ్జిని, (బల్లారి మండల మందున్నది) హిమవత్కేదారము, శ్రీశైలము, కాశి యనుక్షేత్రములందు నెలకొని యున్నవి. ఈ పంచాచార్యుల తొలుతటి వీర, నంది, భృంగి, వృష, స్కంద నామ మాలే యనాదినుండియు వీరశైవమతస్థులగు జంగములకు

* శ్లో|| సద్యోజాతశ్చ పృథమో వామదేవో ద్విత్వీయకః అఘోరస్తు తృత్వీయశ్చ తత్పురుష శ్చ చతుర్థకః ఈశానః పంచమశ్చేత్తిముఖాని మమస్వశః తాన్యాననాని గోత్రాణి వేదోక్తాని నసంశయః ఓరో నందీ తథాభృంగీ వృష శ్చ స్కందఏవచ మత్స్వరూపా త్సముత్పన్నాః సంచగోత్రాధికారిణః (సుప్రబోధాగమము)

లింగాంగులకు గోత్రనామములుగా వ్యవహరింపఁబడుచున్నవి. గోత్రకర్తలయిదుగురు కూడ నీశ్వరవదనసంజనితులు కావున నీ వీరశైవులు తా మిశ్వరకులజుల మనియు శివకులీనులమ నియుఁ జెప్పికొనెదరు. ఈ సంప్రదాయానుగుణముగనే సోమ నాథుఁడు తాను శివకులీనుఁడననియు, భృంగిరిటి గోత్రుఁడ ననియు నాతని ప్రధమ కృతిగఁగానవచ్చు అనుభవసారములో నీ క్రింది పద్యమునఁ జెప్పికొని నాఁడు.

“క॥ భృంగిరిటి గోత్రుఁడను గురు

లింగతనూజుండ శివకులీనుఁడ, దుర్వ్య

సంగవివరితచరితుఁడ,

జంగమ లింగప్రసాద సత్ప్రణుండన్”

తన శివకులీనత్వమును దరువాత రచించిన బసవపురాణములోఁగూడ “ధరనుమామాతాపి తారుద్ర’ యనెడు, వరపురాణోక్తి నీశ్వరకులజుండ” అను పంక్తులలోఁగూడ వ్యక్తమొనర్చినాఁడు. ఈతని శిష్యప్రశిష్యుడు పిడుపర్తి సోమనాథకవిగూడ నీతని కంకితముగా రచించిన పద్య బసవ పురాణములో నాశ్వాసాంత పద్యములలో నాతని నిట్లు సంబోధించినాఁడు.

“క॥ భృంగిరిటి గోత్రసంభవ!

జంగమ పాదార్చనావి, శారద! విలస

త్సంగీత శాస్త్రపారగ!

గంగోత్పత్తి ప్రకార, కావ్యధురీణా!”

భృంగి (భృంగిరిటి) గోత్రజులగు వీరశైవులకెల్ల వీరశైవవచాచార్యులలోఁ దృతీయాచార్యుఁడగు ఏకో

రామాచార్యుడు గురువు. సోమనాథున కంకితముగా రచించిన అన్యవాదకోలాహల మను శతకములోఁగూడ నా కృతి కర్త “ఈహితానుషంగ ! ఏకామ్ర గురుచిత్త, నలినభృంగ ! సోమనాథలింగ !” అను మకుటమును గూర్చికొనినాఁడు. ఇందలి “ఏకామ్ర” శబ్దము “ఏకోరామ” శబ్దమునకు బద్ధమున నరిపడునట్లు లా కృతికర్త చేసిన హాస్వీకరణమని నాయభిప్రాయము. పాలకురికిలో నివసించుచున్న సోమనాథుని వంశ్యు లిష్టుడుగూడ ననూచానముగఁ దాము భృంగిగోత్రులమనియు, ఏకోరామాచార్య పీఠమునకుఁజేరిన శిష్యులమనియు జెప్పికొనుచున్నారు. ఇట్టి గోత్ర వ్యవహారము సహజ వీర శైవులందే కలదు. స్మార్త బ్రాహ్మణులయందుఁగాని, వీరశైవ మతాచార ధర్మముల నవలంబించిన యారాధ్య (శైవ) బ్రాహ్మణులలోఁగాని కానరాదు. ఆరాధ్య బ్రాహ్మణులలో స్మార్త బ్రాహ్మణులలోవలె ఋషిగోత్రసూత్ర వ్యవహారమే యిప్పటికిని జరగుచున్నది, మఱియు సోమనాథుడు భవులు (లింగధారణము నొల్లని శివభక్తివిమూరులు) అగు బ్రాహ్మణులను త్రాటిమాలలు, పచ్చిమాలలు, కర్మ చండాలురునని తన కృతులలోఁ బలుతావుల నిరసించినాఁడు. కావున ని సంగతుల నెల్ల నవలోకింప సోమనాథుడు స్వయముగ వ్రాసికొనిన వ్రాతలబట్టియు నాతని శిష్యవ్రాతల వాక్యముల ననుసరించియు నాతఁడు కొండ అవిచార మూలకముగఁ దలంచునట్లు బ్రాహ్మణుడుగాని యారాధ్యబ్రాహ్మణుడుగాని కాక, సహజవీరశైవుడగు జంగముడని విస్పష్టము

కాగలదు. శ్రీ కందుకూరి వీరేశలింగము పంతులుగారు తమ యాంధ్రకవులచరిత్ర నూతనముద్రణములో నీతని చరిత్రమును లిఖించుచు నందీతఁడు వీరశైవుడని మాత్రము వ్రాసి యూరకొనినారు. అనుభవసార పద్యమును గూడ వారుదాహరించియున్నారు. ఆంధ్రపత్రిక దుందుభి (1922) సంవత్సరాది సంచికలో “పాలకురికి సోమనాథకవి” అను వ్యాసములోఁ బరిమళముల నించుక చర్చించుచు సోమనాథుఁడు సహజ వీరశైవుడగు జంగమఁడని నా దృఢాభిప్రాయమని వ్రాసియుంటిని. ఆనందర్భముననే సోమనాథుఁడు తన పండితారాధ్య చరిత్రమునకు శోతగాఁ గూర్చి కొనిన ఆపస్తంబ సూక్తుఁడు, పరితన గోతుఁడు, ఆరాధ్య బ్రాహ్మణుఁడు నగు పాలకురికి సూరనామాత్యునిఁ దన ముద్దు మఱదిగాఁ బేర్కొనియుండుటచేఁ గొండతాతనివలెనే సోమనాథుఁడుగూడ నారాధ్యబ్రాహ్మణవంశజుడని భ్రమింప వచ్చుననియు, నట్లు తలంచుట సరిగాదనియుఁ జెప్పియుంటిని. సోమనాథుఁడు సూరనామాత్యుఁడు నిచ్చిపుచ్చుకొన్న సంబంధముగల స్కంధపు బావమఱియు లయినచో సోమనాథుఁడు దనకు శివసంబంధమగు భృంగిగోత్రమును జెప్పకొని సూరనామాత్యునకుఁ జెప్పిజెప్పిన ఋషిగోత్రసూత్రములు చెప్పట పొసఁగి యుండదు. వారి యిరువుర పూర్వులుగూడఁ బాలకురికి గ్రామవాస్తవ్యులగుటచేత “పాలకురికి”యను గృహనామ మయిద్రుఱకు నేర్పడి యుండును. గ్రామనామమునుబట్టి యేక గృహనామమేర్పడిన భిన్నభిన్నకులములవారి నసంఖ్యాకము

లుగ నిప్పుడుగూడఁ జూచుచునేయున్నాము. వైవాహిక బంధముగల వారిలో నేకగృహనామముగలవారు వేశ్యాకుల ములోఁడప్ప నితరవర్ణములలో నాంధ్రదేశమునఁ గానరారు. సూరనామాత్యునిగఢాశ్రోతగఁ గూర్చికొనిన కారణములను సోమనాథుఁడు పండితారాధ్య చరిత్రమున నిట్లు పేర్కొనినాఁడు.

“పీఠ పోచేశ్వర విశ్రుతాచార్య,

కారుణ్య హస్తాబ్జ గర్భసంభవుఁడ
చరలింగ, గురులింగ, సాహిత్యలింగ,

చిరసమనిష్ఠైక శీలవర్ధనుఁడ

కడుమించి శివునకుఁ గన్నులర్పించి,

పడసిన దృఢపీఠ భక్తివర్ధనుఁడ

నీద్యగర్చిత పునరాదానరతికి

నీ దానధర్మవినీతికి మెచ్చి

బసవేశు తక్కిన భక్తుండవనియు

నసదృశలీల మా కనుగలంబనియు

మచ్చిక నా ముద్దు మఱఁది వీవనియు,

నెచ్చెలికాడవు, నీవకాయనియుఁ

జాతుర్య సాహిత్య శాలి వీవనియు

శోభితృత్వమునకుఁ బాతుండ వీవనియు.”

ఇందలి మొదటి నాలుగుపంక్తులబట్టియు సంతకుమున్ను చెప్పిన “పరమ పవిత్ర! యావంతంబనూత్ర! హరితనగోత్ర! విద్యాపుణ్యగాత్ర!” అను సంబోధనములబట్టియు, సూర నామాత్యుఁ డిట్ట లింగధారియగు నారాధ్య బ్రాహ్మణుఁడని విస్పష్టమగును. “సహితానాంభావః సాహిత్యమ్” కావున సాహిత్యలింగమనఁగా నిష్కలింగము. సోమనాథునకు సూర

నామాత్యుడు నిక్కంపు బావమఱుడియే యైనచో నాతనిని
'మచ్చిక నాముద్దు మఱుడి' వనియు, నెచ్చెలికాండవనియు
నుద్బోధించుట యనవసరము. ఇట్టి సంబోధనమునే మహిమ
ప్రకరణాంతమునఁ గూడ

“అఱలేనిసఖుండ! నూరార్య! నా ముద్దు
మఱుడి! విన్నిది మహిమ ప్రకరణము.”

అనిచేసియున్నాడు. కావున వీనినెల్ల బ్రాహ్మణ్యలోచింప వీరి
రువురునఱలేని మచ్చికకలిపి బావమఱుడుల వరుసను బిలిచి
కొనెడునెచ్చెలికాండ్రేగాని, వైవాహికబంధముగల యేకకులము
వారు కారనియు, నీ స్నేహబాంధవము తిక్కన మనుమసిద్ధుల
మామ యల్లుర సంబంధము వంటిదే యనియు, సహృదయు
లకుఁ దోచకపోదు. ఇట్లు సయక్తికముగ సప్రమాణముగ
సోమనాథుడు సహజవీరశైవుడగు జంగముడని దుందుభి
సంవత్సరాది సంచికలో నేనుజేసిన నిర్ణయము గొందఱకు
సంచలనము గలిగించుట శోచనీయము. శ్రీ దేశోద్ధారక కాశీ
నాథుని నాగేశ్వరరావు పంతులుగారు 1925 లో దాము
ప్రకటించిన పృషాధిప శతకమునకుఁ బీఠిక వ్రాయుచు నందులో
సోమనాథుని కులగోత్రములఁగూర్చి దుందుభి సంవత్సరాది
సంచికలోని నా నిర్ణయము నుదాహరించి దాని నించుక విమ
ర్శించిరి. సోమనాథుడు చతుర్వేద వేదాంగపారంగతుడగు
మహాపండితుఁ డగుటచే బ్రాహ్మణేతరుడు కాఁజాలడనియు,
ఓరుగంటి యందలి ధూర్తవిప్రులు పఠితుడని యాతనిఁగూర్చి
చేసిననింద యాతని బ్రాహ్మణకులజననమునే సూచించు

ననియుఁ గావున నాతఁడు మొదట నారాధ్యబ్రాహ్మణకుల మున జనించి రాను రాను బసవేశ్వరునందు నాతని మతము నందు భక్తివ్యామోహములు ముదిరిన తరువాత జంగము లలోఁగలిసి యనుభవసార రచనాకాలము నాటికిఁ బ్రమథ గణపరమయిన భృంగిరిటిగోత్రమును చెప్పికొని యుండుననియు, ఆరాధ్యబ్రాహ్మణులుకూడ శివపూజాకాలమున నంది, భృంగి మున్నగు ప్రమథుల స్మరించెదరనియు, నందుచే సోమనాథుఁడు భృంగిగోత్రుడనని చెప్పికొన్నంతమాత్రమున నాతనిని జంగముడని నిర్ణయింపరాదనియు వీరి వాదము. తరువాత 1926 సంవత్సరములో వారు ముద్రించి ప్రకటించిన బసవ పురాణముయొక్క ప్రస్తావనలోఁగూడ “పాల్కురికి సోమ నాథాది బ్రాహ్మణులు కొందఱు కులగోత్రములను వినర్జించి వీరిపై వదీక్షను స్వీకరించి కృతార్థులైరి” అని తమ పూర్వోక్తాభిప్రాయమునే మరలఁ బ్రకటించిరి. వీరు ప్రకటించిన యీ బసవపురాణముద్రాణమునకుఁ బరిష్కర్తలు పీఠికారచ యితలునగు బ్రహ్మశ్రీ వేటూరి ప్రభాకరశాస్త్రిగారు కూడ దుందుభి సంచికలో నే నొనర్చిన నిర్ణయము నెత్తికొని ప్రధాన మగు భృంగిగోత్రత్వము గుఱించి యేమియుఁ బ్రశంసింపక చల్లగ జాటవిడిచి యీ క్రింది దుర్బలవాదములతో సోమ నాథుఁడు బ్రాహ్మణుడే యని సమర్థింపఁ బ్రయత్నించిరి.

1. ఆ బ్రాహ్మణుల కానాడందరానివిగానుండి మంచి శిష్టాచారసంపత్తిగల బ్రాహ్మణునకే యెఱుకపడదగిన విషయములు, వేదమంత్రములు, వేదభాష్యములు, వైశ్వదేవాది

శ్రాతకర్మరహస్యములు మున్నగున వెన్నో సోమనాథు
కృతులలో నుదాహృతములయి విమర్శింపఁబడినవి.

2. చతుర్వేద పారగుడనని పండితారాధ్య చరిత్ర
ములో నాతఁడు చెప్పికొనెను.

3. బ్రాహ్మణేతరులు వేదమును జదువరాదనుటకుఁ
బ్రాహ్మణములను సోమనాథ భాష్యమున సోమనాథుఁ డుదా
హరించి యా గ్రంథముననే గాయత్రీ మంత్రము శివపరమని
యనుష్ఠేయమని వ్రాసెను.

4. కర్ణాటాంధ్ర కవులు పలువురు సోమనాథు నారాధ్య
నామముతోఁ బేర్కొనిరి; కన్నడమందలి పాలకునికి సోమనాథ
పురాణమున నతఁడు వేమనారాధ్య వంశము వాఁడని చెప్పఁ
బడెను; శైవులయిన బ్రాహ్మణులకే యా నాఁ డారాధ్య
నామము చెల్లియుండెను.

5. పాల్కురికి సూరనామాత్యుఁడు బ్రాహ్మణుఁడు
కావున నాతఁడు తన మఱిది యని చెప్పికొనిన సోమ
నాథుఁడుకూడ బ్రాహ్మణుఁడే కావలెను. సోమనాథుఁడు తాను
శివదీక్షితుఁడవుటచే గులగోత్రాదికమును జెప్పికొనక సూర
నామాత్యుఁడు శివదీక్షితుఁడు కాని కారణమున నాతనికి
మాత్రము గోత్రసూత్రములను జెప్పెను. ఏకగ్రామవాస్తవ్య
లగుటచే భిన్నగోత్రులకుఁగూడ నొకయింటిపేరేర్పడవచ్చును.
భిన్నగోత్రు లొకేయింటిపేరు, ఒకే కులముగలవారనంభ్యా
కులుగ నగవడుచున్నారు.

6. త్రాటిమాలలు, పచ్చిమాలలు, కర్మచండ్లాలురు నని సోమనాథుడు చేసిన బ్రాహ్మణునింద యాతడు స్వయముగఁ జేసినదికాదు. బసవేశ్వరాదికథాపాత్రములు చేసినదానిని సోమనాథుఁ డనువదించెను. బసవపురాణమున బ్రాహ్మణ గర్వా యుండఁగాఁ బండితారాధ్య చరిత్రమున బ్రాహ్మణ ప్రశంస గలదు. బసవేశ్వరుడు బ్రాహ్మణ ధర్మములు గర్హించినవాడు గావున బసవపురాణమున నట్లు వ్రాయవలసెను. మల్లికార్జున పండితారాధ్యుడు బ్రాహ్మణ ధర్మముల నాదరించినవాడు గావునఁ బండితారాధ్య చరిత్రమున నిట్లు వ్రాయవలసెను.

6. సోమనాథుని కాలమునాటికి జంగమజాతి యేర్పడనే లేదు; అప్పటి వాఙ్మయములో జంగమశబ్దము చరలింగ వాచకముగ మాత్రమే యుపయోగింపఁ బడెను.

శ్రీ ప్రభాకరశాస్త్రిగారు బసవపురాణక్షీతికలో మతవిషయములఁ గూర్చియేమి, చరిత్రవిషయములఁగూర్చియేమి, భాషావిషయములఁ గూర్చియేమి యొనర్చిన సిద్ధాంతములు కొన్ని బహు భ్రమ ప్రమాదసంకలితములయియున్నవి. వాని నిదివఱకే యితరత్రా “పాలకురికి సోమనాథకవి కులగోత్ర ప్రశంస” (ఆంధ్ర సాహిత్య పరిష్కృత్తిక సంపుటము 19 సంచికలు 3, 4, 5) సోమనాథ స్తవము (పరిష్కృత్తిక సం 21 సం 3) పిడుపక్తవులు (పరిష్కృత్తిక సం 23 సం 2) పాలకురికి సోమనాథకవి; కావ్యవిశేషములు (సమదర్శిని 30-7-32, 3-8-32, 6-8-32) ఆచార్య పండితుడు

(విభూతి సం. 1 సం. 9, సం. 2 సం. 1, 2) అను వ్యాసములలో విమర్శించి యుంటిని. వానిలో వేసికి వారు సమాధానము లింతవఱకు వ్రాయకుండుటచే వారు తమ యభిప్రాయములను మార్చికొని యుందురనియే విశ్వసించుచున్నాను. సోమనాథుని కులగోత్రములఁ గూర్చి శ్రీ నాగేశ్వరరావు పంతులుగారు, ప్రభాకరశాస్త్రిగారు వెలువరించిన పయి భిన్నాభిప్రాయము లన్నిటిని సమగ్రముగఁ బూర్వోక్తమయిన “పాలకురికి సోమనాథకవి కులగోత్ర ప్రశంస” అను విపుల వ్యాసములో విమర్శించి యుంటిని. అందుకు శ్రీ నాగేశ్వరరావు పంతులుగారు కూడ బదులు వలుక లేదు. “చరిత్ర చతురానన” బిరుదాంకితులగు శ్రీ చిలుకూరి వీరభద్రరావు పంతులుగారు తమ యాంధ్రుల చరిత్రమందలి కాశీయ యుగ చరిత్రమును గూర్చి యొనర్చిన పునర్ముద్రణ సంపుటములోఁ బయినిజెప్పిన నా విమర్శవ్యాసమును బేర్కొని సోమనాథుని కులగోత్రములఁ గూర్చి నా నిర్ణయమునే యంగీకరించిరి. అయినను బాతకల పరిశీలనార్థము యా విమర్శాంశముల నిచ్చటఁ గూడ సంగ్రహముగ వివరింతును.

ప్రభాకరశాస్త్రిగారు వీర కై నమలము బసలేశ్వరో పజ్జమనియు, సతనికి ముందా మలమున్నట్టు లాధారములు కాసరావనియు, కేణుకుండు మున్నగు వీర కై వాచాద్యులు కూడ బసవేశ్వరునకు సమకాలీనులేయనియు, వీర కై వాగమములకూడ సప్పడే కల్పింపబడియుండుననియు బ్రబలసాహసముతో విపరీత సిద్ధాంతమును వెలువరించిరి. వేదములు,

ఉపనిషత్తులు, స్మృతులు, ఆగమములు; పురాణములు మున్నగు భారతీయ మతవాఙ్మయమంతయు బసవేశ్వరుని కాలముననే యనఁగాఁ గ్రీస్తుశకము పదిరెండవ శతాబ్ది మధ్యముననే వెలసినదని శ్రీ శాస్త్రిగారు ధృవపఱుపఁ గలిగినప్పుడే వారి విపరీతాభిప్రాయమునకు నిలువనీడగలుగునేమో కాని యట్లు కానినాఁడు దానికెట్టి యాశ్రయము కలుగ నేరదు. భారతీయమతములలో వీరశైవ మత్యంతప్రాచీనమయిన దనియు, దశవిధ శైవములలో నది యుత్తమముగా గణింపఁ బడినదనియు, నది నిగమాగమోపనిషత్ప్రతిపాదితమనియు, శ్రుతులకుఁబృథ్విహాన రూపకములగు స్మృతి పురాణములుగూడ దానిని బ్రతిపాదించుననియు నిరూపించుటకు వలసినంత సాధన సామగ్రి యున్నది. ఆ పురాతన వాఙ్మయము మాట యట్లుండ, నందుండి పెక్కు ప్రమాణముల నుద్ధరించుచు సోమనాథుఁడు రచించిన బసవ పురాణము, పండితారాధ్య చరిత్రము, సోమనాథభాష్యము, చతుర్వేదసారము నను గ్రంథములు గూడ నీమతప్రాచీనతను నిరూపించుటకే రచింపఁ బడిన వను నూహ యుగ్రంథములఁ జదువు సామాన్య మానవుల బుద్ధికిఁగూడ నప్రయత్న పూర్వకముగ సులభముగ గోచరింపఁ గలదు. అట్టి యెడ బసవపురాణపరిశోధకులగు శాస్త్రిగారిట్టి యభిప్రాయమును బ్రకటించుట మహాశ్చర్యము గాకపోదు. బసవేశ్వరుఁడు వీరశైవ మతము నవలంబించి దానిని విస్తరింపఁ జేసిన యొక మతోద్ధారకుఁడేగాని యామత స్థాపకుఁడు గాఁడనియు, యుగయుగముల నుండియు నామ.

భేదములతో నవతరించిన పంచాచార్యులే యీ మతస్థాపకులనియు “ఆచార్య పండితుడు” అను వ్యాసమున నిరూపించి యుంటిని.

వీరశైవులకుఁ బ్రధానాంగ మగు లింగధారణము బ్రాహ్మణులలోఁ గృష్ణదేవరాయలకుఁ బూర్వమనఁగాఁ గ్రీస్తు శకము 1500 పూర్వ ముండెననుట కాధారములు మృగ్యములనియు, “తెలుఁగు నాటి యారాధ్యులు వీరశైవులు గారు; పూర్వకాలమున వీరు లింగధారులుగారు” అనియుఁ గూడ శ్రీ శాస్త్రిగారు తలంచుచుఁ దెలుఁగు దేశపు వారగు పండిత త్రియము (శివలెంక మంచన పండిత, శ్రీపతి పంశిత, మల్లికార్జున పండితులు) లింగధారు లనుటకు బలవదాధారములు తమకుఁ గానరా లేదనియు, మల్లికార్జున పండితా రాధ్యుని శివతత్త్వ సారమున నెందును లింగధారణప్రశంసయే లేదనియు, నిత్యాదిగఁదమ యూహల కనుగుణముగ శాస్త్రిగారు చాల నసంగత విషయములఁ బ్రకటించిరి. ఈ దుర్విప్రాయములనుగూడ శ్రీ మహాపాధ్యాయ ముదిగొండ నాగలింగ శాస్త్రిగారు వారి శైవరహస్యబోధినిలోఁ బ్రకటిత మయిన “బసవపురాణ పీఠికా విమర్శనము” నందును, పూర్వోక్తములయిన “పాలకురికి సోమనాథకవి కులగోత్రప్రశంస” “ఆచార్య పండితుడు” అను వ్యాసములందు నేనుచు వివర్ణించియుంటిమి. మల్లికార్జున పండితుని శివతత్త్వసారమున లింగధార ప్రశంస లేదనుట పొరపాటు. దొరకినంత వఱకా గ్రంథ మెఱుమగ్రమే. ఉపలబ్ధ మయిన గ్రంథభాగములో నుదాహృతమయిన శివ

దీక్ష లింగధారణదీక్షయే గాని మఱొకటి కాదు. నేటితెలుగు నాటి యారాధ్యులు తమ కూటస్థులుగాఁ జెప్పికొను పండిత త్రీయము లింగధారులు గారనుటకంటెఁ బరిహాసాస్పదము మాటియొకటి యుండఁబోదు. బ్రహ్మసూత్రములకు వీరశైవ మతపరమగు శ్రీకర భాష్యమును రచించి, యందు లింగధారణ ప్రాముఖ్యమును బ్రతిపాదించిన శ్రీపతి పండితుని, సోమనాథుని పండితారాధ్య చరిత్రమునకుఁ గథానాయకుఁడగు మల్లికార్జున పండితుని లింగధారులు కారనుట కంటె వింత యుండునా? పండితారాధ్య చరిత్రమునందలి దీక్షాప్రకరణము సరిగాఁ జదివి యర్థము చేసికొన్న వారెవరయిన నిట్లు వ్రాయ సాహసించురా! మల్లికార్జునపండితుని దీక్షాగురువగు కోటి పల్లి యారాధ్యదేవుడును నాతని గురువగు అవాంతరపండి తుఁడును, వీరశైవ వ్రతులని సోమనాథుఁడు స్పష్టముగ వర్ణించి మల్లికార్జున పండితునిఁగూడ వీరశైవ వ్రతుఁడనియే పేర్కొని నాఁడు.

శ్రీ శైవసమయ దేశికచక్రవర్తి - పాశమోచన కళా పారీణమూర్తి
శుంభద్విగంతవిశ్రుత శివశీర్తి - శాంభవ దీక్షాభి జాతానువర్తి
యు త్తమోత్తమఁడు సంయుతపీఠభక్తి - వృత్తచిత్తుఁడు.....
అ,వాంతరయ్య యనంగ హరగణా ధ్యుండు.

వారిశిష్యుండు దుర్వార సంసార - దూరవరప్రతోదురవర్తనండు
వైవధిర్మోత్తమా చార్యుండనంగ - చైవుండు నచైవత తత్త్వతత్పరుఁడు
.....

తంత్రాధిగతపీఠ తంత్రస్వతంత్ర - మంత్రాధిగతరాజ మంత్రసిద్ధుండు
.....

అరూఢ కీర్తిశుడును కోటిపల్లి - యారాధ్యులనఁగ లోకారాధ్యమూర్తి
అసమతదీయలోకారాధ్య శిష్య - విసరాగ్రాణ్యుండు వీరవ్రతుండు.

.....
ధన్యుండు దేశికోత్తముడు లోకైక-మాన్యుండు పండిత మల్లికార్జునుడు.”

ఇట్టి యీ మల్లికార్జున పండితుడు.

“విధినిషేధాతీత వీరశైవోక్త - విధి “సంగ్రహభ్యో నివేదయే” త్రినఁగ
నవికలపాత్రాదేహార్థముల్ పూర్వ - భవభావిభవ సమచ్ఛవ హరు సకల
భవహరు సాక్షా దభవుజితభావ - భవుకపు శ్రీ కోటిపల్లి యారాధ్య
దేవు శ్రీ పాదుకేందీవరములకు - భావంబెలర్ప నర్పణ మారించి
వడసి పాత్రాణార్పణ పాత్రాణలింగము-వడసి తత్తమ సమర్పణ ప్రసాదంబు
వడసి తద్ధన సమర్పణ లింగమంబు - వడసి తత్పూజనంబు సాచి
లొడఁబడ వీరవ్రతున్యైక్యంబు - బుడిచును నోచును భూసుగుల్ నరుల
బుడితుఁజూచి పైకక యొక్క నాడు - పండితయ్య! నీవు సారాశీనుడవు
సద్విజ్ఞోత్తముడవు స్వరీతిని ప్రసాదించుచు వేదవిమల శట్టయ్య
భూతియు రుద్రాక్షములు దాల్చును నె-నియె లింగ సన్నహితై యున్నా?
పాదోదకంబు ప్రసాదంబు గొనఁగ - భూదేవరాజు! వేదవిమల!
హరివిరించ్యాదిసురాసుర ముని - కరమునాల్చెనెవ్వరిలె! మున్నాని.”
ననుఁడుఁ గించిద్దహసితాస్యదాసు-వా! గిను గిని గాని మునులగు.

ప్రమాణములతో విభూతి, రుద్రాక్ష, వాదోదక,
లింగార్చన, లింగధారణ, ప్రసాదస్వీకరణమహిమ సిద్ధాంత
ముల నెలకొల్పెనని దీక్షాప్రకరణమున సోమనాథుండు విపు
లముగ వర్ణించియున్నాడు. ఇట్టి సంకర్షణములలో శ్రీ ప్రభా
కరశాస్త్రిగారు పండితారాధ్య చరిత్రము నామూల్యముగఁ
బఠించి యుండియు మల్లికార్జున పండితుండు లింగధారికాడని

యాతనిశివతత్త్వసారమున నుదాహృతమయిన శివదీక్ష లింగ ధారణ దీక్షకాదని, చేయువాదము సత్యమున కెంత మారమో వేఱుగ వివరింప నవసరములేదు.

బసవేశ్వరుని కాలమునాటికి బ్రాహ్మణులలో లింగధారణములేదని తెలిసియో తెలియకయో వాదించు శాస్త్రీగారు తాము బ్రాహ్మణుడేయని గట్టిగా నిరూపింపనెంచు సోమనాథుని మాత్రము శివదీక్షీతుడని యందుచే నాతడు తన కులగోత్రములఁ జెప్పికొనక శివదీక్షీతుఁడుకాని తన మఱిది పాలకురికి సూనామాత్యునకు మాత్రము గోత్రసూత్రములఁ జెప్పెననుటలో సారస్యమేమో తెలియకున్నది. సోమనాథుని శివదీక్షకూడ వారిదృష్టిలో లింగధారణదీక్ష కాదు కాబోలు. కానిచో నది యెట్టిదో పుట్టిన కులమును, గన్నతలిదండ్రులను విడిచి కేవల లింగధారులగు సహజవీర శైవులలోఁ గలిసిపోయిన బసవేశ్వరునెడ సోమనాథునకంత భక్తి పారవశ్యము కలిగి యాతనిఁగూర్చి పురాణము రచించి బహువిధస్తోత్రములను బహుముఖములుగ నొనర్చి పండితారాధ్య చరిత్రము నాతనికే యంకితమొనర్చుచునందు

“బసవని పుత్రుండ బసవగోత్రుండ, బసవేశు శ్రీపాద పద్మ శేఖరుండ
బసవనఁబొగడఁబాల్పడుకవీంద్రుండ, బసవన్నబొగడఁబాల్పడు పాతకుండ
బసవన్నదూతనే బసవన్నబంట, బసవన్న యిలుపుట్టు బానిసకొడుక
బసవన్న లెంకనే బసవన్నలింగి, బసవన్న పన్నల పన్న గావునను”

ఇత్యాదిగా ననుపమేయంబగు భక్తిభావముతో భక్తిభావముతో వర్ణించుకొనుటకుఁగల కారణమేమై

యుండునో యించుకయుఁ దెలుపరైరి. సోమనాథుఁడు తన కలగోత్రములను జెప్పికొనిక మానలేదు. శివకులీనుఁ డనని భృంగిరిటి గోత్రుఁడనని యనుభవసారమున నాతఁడు స్పష్టముగాఁ జెప్పికొనినాఁడు. అతనిశిష్యప్రశిష్యు లావిషయమును బాహాటముగాఁ దమ కృతులలోఁ జాటియున్నారు. శాస్త్రిగా రిది తెలిసియుండియు నేమియు నెఱుంగనట్లు తగు సమాధానము చెప్పనేరక వాని ప్రశంస చల్లగా జాఱివిడిచి వితండవాదములకుఁ బూనుకొనిరి. ఉపనయన సంస్కారము నంగీకరించి, యజ్ఞోపవీతమును ధరించి, లింగధారణము కూడ నొంది గాయత్రితోపాటు శివపంచాక్షరి మంత్రము జపించు బ్రాహ్మణు లిప్పుడు తెలుఁగు దేశమున నారాధ్య బ్రాహ్మణులను పేరితో వ్యవహరింపఁ బడుచు గ్గాను. పూర్వకాల మందిట్టిబ్రాహ్మణు లేపేరితో వ్యవహరింపఁబడినను నట్టి శాఖ యొకటి బసవేశ్వరునకుఁ జాలఁ బూర్వకాలమునుండి గూడ నున్నట్లు వాఙ్మయమువలనఁ గాననగును. ఇట్టి శైవము దశవిధ శైవములలో శ్రోత్రశైవమునకో మార్గశైవమునకో చేరునని తలంపనగును. కాని స్థూలదృష్టితో నట్టి శైవమతస్థులకుఁ గూడ వీరశైవనామము వాడఁబడుచుండినట్లు సోమనాథుని కృతులవలన మనకుఁ గాననగును. నేటి వ్యవహారము ననుసరించి యా లింగధారణబ్రాహ్మణుల కారాధ్యబ్రాహ్మణ పదమునే నేనిం దుపయోగించితిని. పండితారాధ్యచరిత్రమునకు శోత్రయగు పాలకురికి సూరనామాత్యుఁడు వీరపోతేశ్వరుఁడను గురునియొద్ద లింగధారణము

నొందిన యారాధ్య బ్రాహ్మణుడని సోమనాథుని వర్ణనముల వలననే వ్యక్తము కాగలదు. లింగధారులుకాని భవులు బ్రాహ్మణులైనను మతే కులమువారైనను సోమనాథుని వంటి యఘోరవీరశైవాచారధారేయునకు వారికి బొత్తు గుదురుట గలలోనైన గలుగనేరదు. అనాటి యారాధ్య బ్రాహ్మణులు నేటి కాలపువారివలెగాక భవులగు బ్రాహ్మణులతో నెట్టి సంబంధములేక సహజవీరశైవులతోనే యెక్కువ సాహచర్యము గలిగియుండెడివారు. అందుచే నా యిరు తెగల వారుకూడ నక్కాలమున నటలేనిమచ్చికతో మెలగుచు నిచ్చి పుచ్చుకొను సంబంధము లేకున్నను బరస్పర ప్రేమ గౌరవములతో నొకరినుండి యొకరు విద్యాధికముల గ్రహించు చుండిరి. అందుచేతనే మల్లికార్జున పండితుడు “భక్తి మీదివలపు. బ్రాహ్మ్యంబుతో బొత్తు పాయలేను బసవ! పాయలేను” అని యాశ్రిశించి బసవేశ్వరునివలె గేవల వీర శైవులలో గలియకపోయినను బసవేశ్వరునం డుండ భక్తి గౌరవములను గలిగియుండెను. బసవేశ్వరుడుకూడ నాతని గూర్చి యట్లేవర్తించుచుండెను. సోమనాథ సూరనామా త్యులుగూడ వేర్వేరు కులముల వారైనను నిట్లే యన్యోన్య సాహచర్యములతో మెలగుచుండిరి. వారిరువురుగూడ బ్రాహ్మణులేయని చెప్పటలో సత్య మిసుమంతయులేదు. శ్రీ నాగేశ్వరరావుగారు చెప్పినట్లు లారాధ్య బ్రాహ్మణులకు గేవల వీరశైవులకు శివార్చనావిషయమున జాల వఱకు సాధర్మ్యమున్నను నారాధ్య బ్రాహ్మణులు శివపూజా

సమయమున నంది భృంగి మున్నగు ప్రియధుల నాహ్వానించి
 స్మరించినను గోత్రసూత్ర వ్యవహారములలో వా రనాది
 నుండియు స్మార్తబ్రాహ్మణులనే యనుసరించుచున్నారు.
 భృంగిరిటి గోత్ర లారాధ్యబ్రాహ్మణులలో నప్పుడుగాని
 యిప్పుడుగాని యెప్పుడునులేరు. పంతులుగారు సోమనాథుఁడు
 బసవేశ్వరు నందలి వ్యామోహము హెచ్చిన తరువాత రాను
 రాను అనుభవసారరచనము నాటికి భృంగి గోత్రమును
 జెప్పికొనెననుట సరికాదు. గ్రంథనామమునుబట్టి పంతులు
 గారు అనుభవసారమును సోమనాథుఁడు కడపటి దశలో
 రచించిన గ్రంథమని భ్రమించిరేమోకాని నిక్క మాలో
 చింప నది యంతస్సాక్ష్యమునుబట్టి యాతనిప్రాథమికకృతిగాఁ
 గానవచ్చును. ఆగ్రంథరచనమునాటికిఁ గర్ణాటదేశస్థుఁడగు
 బసవేశ్వరునిఁ గూర్చిన విశేషములుగోని యాతని గ్రంథముల
 తోడి పరిచయముగాని సోమనాథునకుఁ గలిగి యాతని
 యందంతగా భక్తి కుదిరినట్లు కానరాదు. అప్పటికాతఁ డప్త
 భాషాప్రవీణుఁడు, చతుర్వేదపారగుఁడనై యుండఁడు. వేద
 పురాణములను గొంతవఱకభ్యసించి కవిత్వమును నేర్చి
 యాంధ్రదేశీయుఁడగు మల్లికార్జున పండితుని శివతత్త్వ సారా
 దులను బఠించి యాతనియందు భక్తిగౌరవములను గలిగి
 యుండును. అందుచేసేనే యనుభవసారములో బసవేశ్వరుని
 పేరైన నెత్తక మల్లికార్జునపండితుని మాత్రము మూఁడు
 సీసపద్యములలో నిట్లు స్తుతించి యున్నాఁడు.

సీ. శ్రుతి "యేక ఏవ రుద్రో" నద్వితీయాయ
 తస్మై" యనుట యథార్థంబు దలంప
 నవల "నణోరణీయాన్మహతోమహీ
 యా"నన నదియె యనూనపదము
 పంబి "యవాగ్లోచరం" బను "నస్యా"ప్య
 మనసా సహ"యనుమాట నిజము
 ఏదియుఁగాదని యెడివరమేశుఁడే
 యెంతయుననియెర్గి యెఱుంగననక

ఆ. వె. యెట్టులనుచు సంశయింపక శివతత్త్వ
 సారగద్యపద్య సమితిశివుని
 మహిమ దెల్పినట్టి మల్లికార్జునపండి
 తయ్యగారిఁ దలఁతు ననుదినంబు.

సీ. "వేదముల్ భర "సర్వవేదేస్యతోభవతి"
 యనఁగఁబరఁగు లింగ మతిశయిల్లు
 నెఱి "శ్వపచోపిముని శ్శ్రేష్ఠ్యయస్తు లిం
 గార్చనే రత" యననట్లునమ్మి
 ప్రితి "సరుద్రైవ భూతతే"యని "తత్త్ర
 సన్నిహితశ్చిన "యన్నయదియు
 తగ "సచపూజ్నో యథాహ్యహ"మృనఁగను
 నేత్రాంగకక్రియా హృత్ప్రమగుచు

ఆ. వె. జంగమంబు గాంచి, చని లింగపరవశ
 భాతి సుభయలింగ భక్తి యుక్తి
 మహిమఁ దనరినట్టి మల్లికార్జున పండి
 తయ్యగారిఁ దలఁతు ననుదినంబు.

సీ. ఆది "రుద్రే"జాత మన్నంతి రుద్రే"ణ
 పీతం పిబంతి" ప్రఖ్యాత శ్రుతుః
 అన్నిగమాంతార "మతికిల్బిషం స్యాద
 నర్పితం"బనెడు సిద్ధాంతములను

ఆవికల సిగ్గాంత నివహాక్తి “లోభాన్న
 ఛారయే” త్తమ శివ భగ్గనులను
 శివ భగ్గిశాస్త్రగ్గ్లి “అ)సాక మేవ భో
 క్తివ్య” మను ఖరాణ కండ్లములను

అ. జె. పివమనుచు వేద సిగ్గాంత శాస్త్ర పు
 రాణ తగుల వల హా... సాక
 మహిమ కలిగినట్లు వల్ల కల్గిన నాడి
 తయ్య గారి దలగు నను... గు.

సవేశ్వరునియందు వ్యామోహము ముడిగిన చరమ
 వయస్సులోనే యాశా పీ గ్రంథము రచించియున్నచో బసవ
 శబ్ద శ్రవణముననే మునుచునంతటి పారవశ్యముగిరిగి గనరిన
 యాతఁడందు బసవేశ్వరుని గామస్మరితమున నె జీయకొందు
 తుకు గారిణము కానరాదు. కావున నాశాపీ గ్రంథమును
 బసవనిగూర్చి యంతగా నెఱుంగని ప్రియవయస్సులోనే
 రచించియుండు ననుట సంభవ్యము. బసవేశ్వరునియందు భక్తి
 పారవశ్యము గలిగిన పరిణతస్థాయుములో రచించిన పండితా
 రాధ్యచరిత్రమునం దాతఁడు బసవనిగూర్చి చెప్పికొనిన “బస
 వనిపుత్తుండ బసవగోత్రుండ” ఇత్యాది సంబంధవిశేషము
 లను బయనిజేక్కొనియే యుంటిని. బసవేశ్వరుని సోదరు స్వయ
 ముగా నెఱిగిన సమకాలీనుఁడుకాడిని కాలనిర్ణయమును
 గూర్చిన ప్రకరణమున ముందు నిరూపించెఁబ ను. ఇతఁడు బస
 వని పుత్తుఁడుకానట్లే తద్గోత్రుఁడునుగూడిగాఁడు. ఆ విశేష
 ములన్నియు నాతఁడు భక్తిపారవశ్యమునఁ జెప్పికొన్నవేగాని
 మఱొకటికావు. అసలు బసవఁడొక గోత్రీకర్త కానేకాదు.

బసవగోత్రమునునది యెప్పుడు వీరశైవులలోగాని తదితరులలోగాని వ్యవహారమున లేనేలేదు.

ధూర్తవిప్రుడు నిందాపరముగ నుపయోగించిన 'పతిత' శబ్దము సోమనాథుని బ్రాహ్మణ కుల జననమును దదుపరి జరిగిన యాతని యన్యమతస్వీకారమును సూచించునని శ్రీనాగేశ్వరరావుపంతులుగా రభిప్రాయపడుట సరిగాదు. బ్రాహ్మణుల నీతఁడు త్రాటిమాలలు, పచ్చిమాలలు, కర్మచండాలురని నిరసింపఁగా వాదమున నాతని నోరకలేక కొందఱు విప్రులు నీవంతకన్న మాలవనియో, పాపివనియో నిందించి యుందురు. అట్టి నిందావాచకసూచకముగనే పిడుపర్తి సోమనాథుఁడు "పతిత" శబ్దమును దన పద్య బసవ పురాణావతారికలో "ధూర్త విప్రుఁడొకఁడు భర్తజేరి, పాలకురికి సోమపతితుఁ డీనడుమను, బెనచె మధ్యవఱ్ఱుపెట్టి ద్విపద" అని యతిస్థానమున నుపయోగించియుండెను. పాలకురికి సోమనాథుఁడు కేవలము పాపి శబ్దపర్యాయముగనే యీ శబ్దము నాతని కృతులలో నుపయోగించినట్లు కాననగును. చతుర్వేదసారమునందలి యీ క్రింది పద్యమును జిత్తగించునది.

సీ. గిరిశేషునకు "నతః పరమున్నదే" "నాస్తి

లింగాత్పరం" బని లీలమోయు

మృదునకును సరిగలఁడె "నభూతోనభ

విష్వత్తి" యనుచు సద్వృత్తిఁ బలుక

హరుఁడు సాధారణుండనఁగను గూడునే

"సోక్తింత్యజో" యనియెడు నూక్తి యెఱిగి

భవు నొరుంబోల్పు బాపంబుగాడె “పతంతి
యమశాసనే” యన నట్లమఱియు

ఆ. శె. శ్రుతి శిరస్సమాహి “పతిరేకయానీ” త్త
నుచు వలంప దుర్గుణులు మదించి
యితర సురలఁజట్టి పతితులు సన్మృతి
బాహ్యులగుటదేమి ? బసవలింగ!

పండితారాధ్యచరితమున దీక్షాప)కరణమున విభూతి
మహిమ సిద్ధాంత సందర్భమునఁ బ్రయుక్తము లయిన “పత
త్యేవ న సంశయః” “పాతిత్యం యాతి తత్తణ్” మున్నగు
స్మృతి పురాణ ప్రమాణములు గూడ “పతిత” శబ్దమున కిట్టి
యర్థమునే సూచింపఁగలవు. కావునఁ “బాల్కురికి సోమపతి
తుడు” అను ధూర్తవిప్రుని నిందయందలి “పతిత” శబ్దము
సోమనాథుని బ్రాహ్మణకుల జననమును సాధింపజాలదు.

సోమనాథుడు స్వయముగా వాసిన పద్మములఁజట్టి
సుస్థాపితమగుచున్న యాతని సహజ వీరశైవత్వమును గాద
నుటకు శ్రీనాగేశ్వరరావుపంతులుగారు, ప్రినాకరి శాస్త్రిగారు
నిరువురుగూడ విద్యావిషయికమగు బాహ్యశాస్త్రబ్రాహ్మణ
ప్రశంస నెత్తికొనుట శోచనీయము అందునను వీరశైవులు
బ్రాహ్మణులకన్న నన్నివిధముల నధికులని ప్రతిపాదించుచుఁ
బలురీతుల బ్రాహ్మణుల నిరసించు సోమనాథుని విషయము
ననా? యిట్టి యభాగ్యవాదమును గలుగొనుట! ద్విజుల కుపన
యన సంస్కారమునఁ గలుగు నధికారములన్నియు లింగధా
రణ దీక్షవలననే తమకుఁ గలుగునని వీరశైవుల సిద్ధాంతము.

వారికి లింగమే యజ్ఞోపవీతము, “లింగయజ్ఞోపవీతినే శివ
లాంఛనధారకాయ” అని వీరశైవపంచాచార్య పూజామం
త్రము లుద్ఘోషించుచుండును, “దీయతేలింగసంబంధః | క్షీయతే
చ మలత్రయమ్, “దీయతే క్షీయతే యస్మా | త్రస్మాద్దీక్షేతి
కథ్యతే” అని వీరశైవాగమపురాణములలో దీక్షాశబ్దము
నిర్వచింపబడినది. వేదామనుక్రియాత్మకమగు త్రివిధ దీక్ష
లచే, ఆణవ కార్మిక మాయా మలములను త్రివిధమలములు
విదగ్ధములయి సదాశుచిత్వము ప్రాప్తించునని వీరశైవ సిద్ధాం
తము. బ్రాహ్మణులలో స్త్రీలకుపనయన సంస్కారము లేదు.
పురుషుల కయినను గర్భాష్టకమునఁ గాని యది జరగదు. వీర
శైవులలో స్త్రీపురుషు లిరువురకుఁ గూడ లింగధారణ దీక్ష
విధింపబడినది. పుట్టిన శిశువునకుఁ గూడ సాధారణముగా
నిరువదియొక్క దినముననే యీ దీక్ష చేయుదురు. కొన్ని యెడల
శిశువు గర్భమున నున్నప్పుడే యాశిశువు నుద్దేశించి తల్లికి
మఱొక ప్రత్యేక దీక్షకూడఁ జేయబడునని తెలియుచున్నది.
ఇత్యాది కారణములచే “ఆజన్మ శుద్ధానామ్” అనునది వీరశైవు
లకే యెక్కువగ వర్తించును. నిగమములు (వేదములు) శివుని
నిశ్వాసజనితములనియు, ఆగమములు మోదననంజనితములనియు,
శైవగ్రంథములలోఁ జెప్పబడినది. వీరశైవ పంచాచార్యులు
కూడ శివుని పంచవదనముల నుండి యుద్భవించిన వారని
సుప్రబోధాద్యాగమములు చెప్పుచున్నవి. కావున నిగమాగ
మములకు వీరశైవులకు సాజాత్యము స్వతస్సిద్ధము. బ్రాహ్మ
ణులకు శృంగభంగము కలుగునట్లు హావినహాళో కల్లిదేవయ్య

మున్నగు వీరశైవులు తమ యింటి కుక్కలచే గూడ వేదములఁ జదివించినారని సోమనాథుఁడు బసవపురాణమున వ్రాసినాఁడు. సహజవీరశైవులగు జంగములలో వేదవిద్యాసంపన్నులు పూర్వము పలువురుండెడివారు. ఇప్పుడు గూడఁ గర్ణాటదేశమున వీరశైవులు నిర్వహించుచున్న వేదపాఠశాలలు గలవు. ఇట్టి పరిస్థితులలో సోమనాథుని చతుర్వేదపారగత్వము, అద్వితీయ వైదుష్యము, నాతని సహజవీరశైవత్వమునకు బాధకములని వాదించుట వట్టి బేలతన మని చెప్పనక్కఱలేదు. మైసూరు ప్రాంతమందలి కెళది (Keladi in Shimoga District) సంస్థానమును బరిపాలించిన ప్రభువులు వీరశైవులు. వారిలో బసవప్ప నాయకుఁడు క్రీ. శ. 1700 ప్రాంతమున రచించిన శివతత్వార్థాక్షరమను సంస్కృత గ్రంథ మాతని యద్వితీయ పాండిత్యమున కాదర్శముగ నున్నది.

చతుర్వర్ణములలో నుపనయన సంస్కారము లేని శూద్రులు తప్ప మొదటి మూఁడు వర్ణములవారగు బ్రాహ్మ, క్షత్రియ, వైశ్యులు ద్విజులని వ్యవహరింపఁబడుదురు. వారి మువ్వరకుఁ గూడ వేదాధికారము గలదనియే భారతదేశమున ననూచానముగ నేర్పడిన వ్యవహారము. క్షత్రియు లనేకు లశ్వమేధాజ్ఞాగము లొనర్చి విశ్రుతి నొందిన విషయము సర్వవిదితము. ఉపనయనమునకు బదు లంతిక్కు నెక్కుడు నిబధనములతో లింగధారణ దీక్షనొందు వీరశైవులు కూడ ద్విజులుగనే గణింపఁబడుదురు. వీరశైవులు బ్రాహ్మణులకన్న నధికులని పవిత్రులని మాటిమాటికిని జాటు సోమనాథుడు వీర

శైవు లబ్రాహ్మణులని, వారికి వేదాధికారము లేదని యెట్లు తలంపఁగల్గును ? బ్రాహ్మణేతరులకు వేదాధ్యయనాధికారము లేదని సోమనాథభాష్యమున సోమనాథుఁడు చెప్పెనని ప్రభాకర శాస్త్రిగారు వ్రాయుట మిక్కిలి పొరపాటు. సోమనాథ భాష్యమునుండి వారుదాహరించిన పంక్తులనే చిత్తగింపుఁడు. ప్రసాదస్థల మాహాత్మ్య ప్రకరణమున.

“అశుద్ధాత్మాశుచి ర్లోభా నృద్భుక్తం పావనం పరం
భక్షయ న్నాశ మాయాతి శూదో హ్యధ్యయనాదివ”

ప్రాచీనాచారము ననుసరించి శూదులకే వేదాధ్యయనము చెల్లదని సోమనాథుఁడు చెప్పినాఁడు కాని బ్రాహ్మణేతరుల కనిచెప్పలేదు.

సోమనాథభాష్యమునందలి గాయత్రీప్రశంస సోమనాథుని బ్రాహ్మణత్వమునకుఁ బ్రబలసాధకమని ప్రభాకర శాస్త్రిగారు వ్రాసిన సంగతి కూడఁ బరిహాసాస్పదముగ నున్నది. ఉన్న విషయములను సరిగా వివరింపక శాస్త్రిగారు దమకుఁ దోచిన విషయములను సిద్ధాంతములుగాఁ జెప్పఁబూనుట మహాసాహసము. సోమనాథ భాష్యమున “భర్తృబద్ధ నిర్వచన”మను ప్రకరణమున “గాయత్రీ హృదయ మకరోత్త త్పదం చింతయామః” అని ప్రారంభించి, సకల కర్మలయందును సంకల్పఫలప్రదుఁడు పరమేశ్వరుఁడనియుఁ గావున జపకర్మోప క్రమములకెల్ల నధిపతియగు నా పరమేశ్వరునిఁ గూర్చిన జపానుష్ఠానముల కర్తృములయిన మంత్రములఁ జేర్చొనెదనని వచించి “నారాయణోపనిషత్సు —

ఓమ్నమశ్శివాయేతి శతరుద్రీయ మధ్యగా నమశ్శివాయేతి
 గాయత్రీ మంత్రఃప్రతిపాదయతి” అని యదాహరించి
 “గాయత్రం త్రాయత ఇతి గాయత్రీ” (జపించు వానిని
 రక్షించునది) అను నిర్వచనమునకు వాస్తవముగ లక్ష్యమయి
 నది “నమశ్శివాయ” యను పంచాక్షరీ మంత్రమే యని సోమ
 నాథుడు వచించి మఱియు నీ పంచాక్షరీ విద్యయే సర్వ
 శ్రుతిశిరోగతమైనదనియు, సక్షకోటిహహామంత్రములు, ఉప
 మంత్రములు నిందే విలీనమయి వినిర్గతము లవుచుండుననియు
 వాక్కుచ్చి “ఆముష్య మంత్రస్య చ వైదికత్వాత్ పరస్య
 తత్త్వస్య చ వాచకత్వా న్నమశ్శివాయేతి సదా జపద్వం”
 అని ముగించి, “అథగాయత్రీ ప్రకరణం కథయామః” అని
 యుపకరించి “తత్సవితు ర్వరేణ్యం భర్గో దేవస్య ధీమహి
 ధియో యో నః ప్రచోదయత్” అని బ్రాహ్మణులు మున్నగు
 వారు జపించు నీ గాయత్రీ మంత్రమునకుఁగూడ నధిదేవత
 కొందఱు తలఁచునట్లు సవితృఁడు (సూర్యుఁడు) గాక భర్గశబ్ద
 వాచ్యుఁడగు శివుఁడే యనియుఁ బ్రతిపాదించుచు “ఇత్యాది
 శ్రుతి స్మృతి పురాణాగమేతిహాసవచనప్రమాణాత్ సవి
 తు ర్వరేణ్యత్వా ధీయః ప్రేరకత్వాత్ శివవాచకత్వాత్ భర్గ
 శబ్ద వాచ్యః పరమేశ్వర ఏవ తథాదిత్యాది దేవతాంతరం నభ
 వతి॥ అతవత ధాయత్రీ మంత్రాధి పతిః పరమేశ్వర ఏవ” అని
 పర్యవసానమును దేల్చినాడు. దీనిని బట్టిసోమనాథుని హృద
 యుము చదువరులకు గోచరము కాకమానదు. వీరశైవులు
 జపించుపంచాక్షరీ యొక్కటియే మంత్రరాజమనియు నిక్కముగ

గాయత్రీశబ్దవాచ్యమయిన దదియే యని నిరూపించుటయు “తత్సవితుర్వరేణ్యమ్.....” అను ప్రకరణాంతరగాయత్రీకిఁ గూడ శీవుఁడే యధిదేవతయగుటచే దానిని జపించువారు గూడ శివభక్తివిమూరులవుటకుఁ గారణము లేదనుటయు నాతని యాశయమని తెల్లమగును. అంతియేగాని, యీ రెండవ గాయత్రి మాత్రమే యనుష్ఠేయమని గాని వీరశైవులకు విహితమయిన పంచాక్షరికన్న నది మిన్నయనిగాని, నిరూపించుట యాతని యుద్దేశమెంత మాత్రమునుగాదు. చతుర్వేద సారమందలి యీ క్రింది పద్యము గూడ నాతని భావమును విశదము చేయుఁగలదు.

సీ. “తప్పక నిత్యంబు “తత్సవితు ర్వరే
 జ్య”మని పాఠాయామ మాచరించి
 తప్పక నిత్యంబు “తత్సవితు ర్వరే
 జ్య”మని ముహూఱుడా నర్ఘ్యమెత్తి
 తప్పక నిత్యంబు “తత్సవితు ర్వరే
 జ్య”మని గాయత్రి దినంబుఁజెప్పి
 తప్పక నిత్యంబు “తత్సవితు ర్వరే
 జ్య”మని తాహవ్యక వ్యములు పెట్టి

ఆ. ఐ. ప్రణవమూర్తి భద్రుఁబరితృప్తుఁ జేసి త
 త్ఫలము నీశుచేతఁ బడసి యితర
 సురలఁ గొల్వభక్తి సుస్థిరంబై క్రియా
 ఫలము సఫలమగునె బసవలింగ!”

పూర్వులు సోమనాథుని నారాధ్య నామముతోఁ బేర్కొనుట యాతని సహజవీరశైవత్వమునకు సాధకమే గాని బాధకమెంత మాత్రమును గాదు. శైవులయిన బ్రాహ్మణులకే

యానాఁ డారాధ్యనామము చెల్లెనని ప్రభాకరశాస్త్రిగారు తలంచుట సరిగాదు. వీరశైవ పంచాచార్యు లందఱు నారాధ్య పద సంకలితులే కావున వారి సంతతియగు సహజవీరశైవాచార్యులకే 'మొదట నారాధ్య శబ్దము వ్యవహరింపఁ బడుచు వచ్చినది. ఆరాధ్యపదసంకలితులగు నీ వీరశైవాచార్యుల మతాచారధర్మములను గొన్ని బ్రాహ్మణధర్మములకుఁ దోడుగా స్వీకరించిన శైవబ్రాహ్మణులు తక్కిన బ్రాహ్మణుల నుండి వివక్షింపఁ బడుటకే వారుగూడ నారాధ్య విశేషణమును జేర్చికొను చుండిరి. సోమనాథుని శిష్య ప్రశిష్య లోటికిఁ జెంది యాతనిని దమకులగురువుగా నారాధించుచు వచ్చిన పిడుపర్తి కవులు జంగములు. వారి సంతతివారిప్పటికిని గుంటూరు జిల్లాలో నివసించు చున్నారు. ఈ పిడుపర్తి కవులలోఁ బద్య బసవపురాణకర్తయగు పిడుపర్తి సోమనాథకవి పాలకురికి వంశ్యుఁడును సోమనాథ నామాంకితుఁడు నగు తన బావమఱుఁ దిని బేర్కొనుచు నాతనికి నారాధ్య నామమును జేర్చినాఁడు. ఈ క్రింది పద్యము చూడుడు.

మ. “స్మయ మాయాదివికారదూరు శివపూజా మాతులున్ మాతులున్
బ్రియసంభాషణ భూషణున్ పడరి భీభిద్భావుకున్ భావుకున్
దయ నన్నక్షర దత్తుఁజేసిన మహాధన్యాత్ములన్ భక్తితో
నయగారప్పయ గారిఁ బాల్కురికి సోమనాథ్యులం గొల్చెదన్.”

మఱియు సీతని తమ్ముని కొడుకు పిడుపర్తి బసవప్ప కవి తన పద్యప్రభు లింగలీలను భృంగి గోత్రుఁడగు చల్లపల్లి మల్లయ యను జంగమున కంకితము గావించి కొన్ని పద్యము లలో నాతనిని “మల్ల రాధ్య” యని సంబోధించినాఁడు.

కావున నప్పటి వాఙ్మయమును బట్టి చూచిన సహజ వీరశైవులగు జంగములు నారాధ్య బ్రాహ్మణులు కూడ నారాధ్య పదమును దమ పేళ్ళచివరఁ జేర్చికొనుచుండినట్లు కాననగును. ఇంతకు నారాధ్య శబ్దము పూజ్యవాచకము. ఆరాధింపఁ దగిన వాడనియే దాని యర్థము. శిష్య సంతతిచేఁ బూజింపఁ బడు ధర్మ మీ యిరు శాఖల వారికిఁ గూడ సామాన్యమే.

“శ్లో॥ ఆగమార్థానుసంధాతా రాగ మోహాది వర్జితః
ధ్యానజ్ఞానసమాయుక్తః; ఆరాధ్య ఇతి గీయతే॥”

అని యారాధ్యశబ్దము కొన్నియెడల నిర్వచింపఁబడినది. కావున నిది కులవాచకము కానేకాదు. “ఆరాధ్యుల” అను గృహనామముగల వీరశైవులును, జంగములును, “పరమారాధ్యుల” అను గృహనామముగల జంగములును (మతస్థులు) గోదావరీమండలమునను, విజాం వరంగల్లు మండలమునను నిప్పుడుగూడ నున్నారు. ఈయారాధ్య నామము నితర మతాచార్యులు కూడఁ గొందఱు చేర్చికొని యుండవచ్చును. శక వత్సరము 1670 నాటి మాధ్వాచార్యున కొకనికి “ఆరాధ్య తీర్థాచార్య” అనుపేరు వాడఁబడియున్నట్లు మొకంజివ్రాతప్రతులలోఁ గలదని శ్రీ. డా॥ చిలుకూరి నారాయణరావుగారు పండితారాధ్యచరిత్ర పీఠికలో వ్రాసినారు. “ఆరాధ్యుల” అను నింటిపేరుగల తెలగాలను (కాపులను) గూడఁ గొందఱు అమలాపురము తాలూకాలో నేను గుర్తించియున్నాను.

త్రాటిమాలలు, పచ్చిమాలలు, కర్మచండాలురు నని సోమనాథుడు చేసిన బ్రాహ్మణ నిందకూడ సోమనాథుని

బ్రాహ్మణత్వమునకు బాధకరము కానేరదని ప్రభాకరశాస్త్రి గారు తలంచుట యాశ్చర్యము. వారి యభిప్రాయ ప్రకారము సోమనాథుడు వాస్తవముగ స్మార్తబ్రాహ్మణకుల సంజాతుడయి బ్రాహ్మణులయందు గౌరవము కలవాడే యైనచో బసవేశ్వరాదిగణా పాత్రములచే వారి నిట్టి నీచ పదములతోనే యేల నిందింపఁ జేయవలెను? వా రేయే పదములు పయోగించిరో తాను స్వయముగాఁ జూచియుండెనా? ఏసామాన్య నిందావాచకములనో యుపయోగించి కథను సాగించుట కాతనికి సాధ్యము గాకపోయెనా? ఎందుకీ వితండవాదము? సోమనాథుడు తానుగూడ బసవేశ్వరమతాను యాయి కావుననే యిట్టి తిట్లను దానే స్వయముగఁ దన గ్రంథములలో వాడె ననుటయే సత్యసమ్మతము. ప్రభాకర శాస్త్రిగారెట్లు తలంచినను నీ బ్రాహ్మణునింద సోమనాథుడు స్వయముగఁ దాను నోరారఁజేసినదే యని శ్రీ చిలుకూరి నారాయణరావుగారు పండితారాధ్యచరిత్ర పీఠికలో నంగీకరించినారు. బసవపురాణముననేగాని పండితారాధ్యచరిత్రమున నిట్టితిట్లులేవని ప్రభాకరశాస్త్రిగారు వాసినది మఱింతదబ్బుట. పండితారాధ్యచరిత్రమున మల్లికార్జున పండితుని నోట సోమనాథుడు పలికించిన యీక్రిందివాక్యములు చూడుడు.

.....లింగప్రసాదనిదూరు. లవువేద భారభ రాక్రాంతయనవ గవ “సవై బ్రాహ్మణ గార్దభ”యననెగడిశ్రుతుల్మోపరి గార్డలై మ్రోవ బడినబ్రాహ్మణ గార్దభంబులకంటెగి గర్మచండాలుర కంటెనామ్నయ నిర్మాణమెఱుంగంగనేరరోయట్లు! దగుశ్రుతి మతము నాద్యనీవృత్తులు నగుప్రసాదంబు నర్హ మె?”

“తామకులగు శాపదగ్గవిప్రులకు సామాన్యులకుఁ గర్మచండారులకును”
 (దీక్షాప్రకరణము)
 “కుక్కయేయిదిదీనిఁ గుక్కయన్ త్రాటికుక్కలుభుజిజెడ్డ కుక్కలుకాక”
 (మహిమప్రకరణము-నందెన్నకథ)

ఈతిట్లు బసవపురాణమందలి నిందలను మీఱుచున్నది. అందు, త్రాటిమాలలు పచ్చిమాలలు ననియుండ, నిందు నంత కంటె నీచముగఁద్రాటి కుక్కలు గాడిదెలు ననికూడ నింద గావింపఁబడినది. ఇంతకు నిట్టి నిందలు శిష్య క్తివిమూరులగు భవిభ్రాహ్మణులగూర్చి యానాడు సహజవీరశైవులు నారాధ్యభ్రాహ్మణులు నిరువురుగూడ సామాన్యముగ నాచరించినవే యని మనము తలంపనగును.

ఇక శాస్త్రీగారు నేటి జంగమజాతి సోమనాథుని కాలము నాటి కేర్పడనేలేదని మొదటికే మోసము గల్పించుచు వ్రాసిన వ్రాత యాలోచింతము. జంగమ శబ్దము ప్రాచీన వాఙ్మయమునఁగులవాచకముగఁగాక చరలింగ వాచకముగనే యుపయోగింపఁబడెనని నేనుగూడ నంగీకరించియే యుంటిని. అంతమాత్రముచే సహజ వీరశైవులలో నేడు జంగము లను సంకేతముతో వ్యవహరింపఁబడు గురుషీత వర్గమువారు బసవేశ్వరుని కాలమునాటికి లేరని తలంచుట కెట్టి యవకాశములును లేవు. మఠస్థులనిగాని, మాహేశ్వరులనిగాని, లేక కేవలము వీరశైవులనియేగాని, యే పేరితో వ్యవహరింపఁబడుచుండినను సహజవీరశైవులగు భక్తమాహేశ్వరు లాంధ్ర కర్ణాట దేశముల బసవేశ్వరునకుఁ బూర్వము చాలఁ బ్రాచీనకాలము నుండియే వెలయుచుండినట్లు శైవాగ

పాలకురికి సోమనాథకవి

మములను బట్టియు, నితరవాఙ్మయమును బట్టియు. సువ్యక్తము కాఁగలదు. ఇతర గ్రంథములను వేనిని బరిశోధింపకున్నను సోమనాథుని కృతులను బట్టియే దానిని సులభముగ నెఱుంగనగును.

బసవేశ్వరుఁడు బ్రాహ్మణ వంశముననే జనించినవాఁడు. అతని తండ్రి మండంగి మాదిరాజు బసవపురాణమున స్పష్టముగఁ జెప్పకున్నను సామాన్యశైవుఁడగు స్మార్త బ్రాహ్మణుఁడో లేక యిష్టలింగధారి యగు నారాధ్య బ్రాహ్మణుఁడోయై యుండునని చదువరులకు గోచరించును. అనూచానాచారము ననుసరించి యెనిమిదవ యేట నుపనయన మాచరించుటకుఁ దండ్రి సంగల్పింపఁగా బసవేశ్వరుఁ డాతనితో వాదించి యుపనయనవిధిని బహువిధముల ఖండించి కర్మాతీతుఁడగు తనకు శివునికంటె వేఱుదైవము, శివపంచాక్షరికంటె జపింపఁదగిన మంత్రరాజము లేదని వచించి, పుట్టిన కులమును, గన్న తలిదండ్రులను విడనాడి వెడలిపోయిన సంగతి బసవపురాణ పాఠకుల కందఱకుఁ దెలిసిన విషయమే. దీనినిబట్టియే బసవేశ్వరుఁడు వలచి యవలంబించిన మతము సామాన్యశైవముగాని, యారాధ్య బ్రాహ్మణ సంప్రదాయమునకుఁ జెందినదికాని, కాదనియు నది దశవిధశైవములలోని వీరశైవమే యనియుఁ దెల్లముకాక మానదు. కావున దేశమున నదివఱకే సహజవీరశైవులు లేకున్నచో బసవేశ్వరుఁడు జనకులను దన్మతస్థులను ద్యజించిన తరువాత మతేకులమువారితోఁ జేరియుండును? బసవేశ్వరుని

దృఢవీరభక్తికి సంతసించి యాతని మతమునే యామోదించి తన తనయ నాతనికే పరిణయ మొనరింతునని ప్రతినగావించిన యాతని మేనమామ బలదేవమంత్రి నెఱవేర్చిన బసవేశ్వరుని కళ్యాణము సందర్భమున సోమనాథుడు వ్రాసిన యీ కీంది పంక్తులఁ జిత్తగింపుడు.

“రండు భక్తులఁ బిలుపుండు మీ రెదురు
వొండు వేగమతోడి తెండు తెండనుచు
నిటవచ్చునయ్యల కెదురువచ్చుచును
నటవచ్చు నయ్యల కర్థిమొక్కుచును
సింహాసనస్థులఁజేసి యా కర్మ
సంహారమూర్తుల చరణముల్ గడిగి.”

ఇందుదాహరింపఁబడిన కర్మసంహారమూర్తులగు నయ్యలు, భక్తులు, నేటి జంగములు, లింగధారులువంటి సహజవీరశైవులుగాక మఱెవరయి యుందురు? కాదనువారు వారెట్టివారో వారితో బసవేశ్వరునకుఁ బొత్తెట్లు పొసఁగెనో నిరూపింపఁదగును. అట్లొనర్చక యూరక కాదన్న లాభము లేదు. సోమనాథుడు పేర్కొన్న “అయ్యలే” యాతని కులమునకుఁ జెందిన మాహేశ్వరులు. వారినే నేను జంగములని నేటి వ్యవహారము ననుసరించి పేర్కొన్నది. ఇప్పుడుగూడ వీరశైవులలోని భక్తవర్గమువా రాకులము వారిని “అయ్య” అని వ్యవహరించుచుందురు. కావున సోమనాథునికాలము నాటికి నిట్టి జాతియే లేదను వితండవాదము నెవరును విశ్వసింపఁ జాలరు.

శ్రీ చిలుకూరి నారాయణరావుగారు ప్రభాకరశాస్త్రి గారి వాదమువయి నేను వెలువరించిన విమర్శనముల నవలోకించియుఁ బండితారాధ్యచరిత్రప్రీతికలఁ గొన్ని యసంగత ప్రసంగముల వెలువరించుట శోచనీయము. వీరి యాహలు సర్వసాధారణముగఁ దృతీయపంథ నవలంబించుచు “కొత్త యొక వింత ప్రాత్ర యొక రోత్ర” యను సూత్రమును భజించుచు వింతదారులఁ దొక్కుచుండును. బసవేశ్వరునకుఁ బూర్వమే బ్రాహ్మణులలోను బ్రాహ్మణేతరులలోను గూడ లింగధారణ దీక్షనొండెడి యాచార మున్నదని, మల్లికార్జున పండితారాధ్యుఁడు బసవపురాణపండితారాధ్యచరిత్ర శోతలగు గొబ్బూరి సంగనామాత్య పాల్కురికి సూరనామాత్యులు లింగధారులే యని వీరంగీకరించిరి. కాని నాఁడు జంగములనిగాని, యారాధ్య బ్రాహ్మణులనిగాని, పిలువఁబడు శాఖలేర్పడి యుండలేదనియు “శివద్విజులు” అని పిలువఁబడు శైవ బ్రాహ్మణు లుండెడివారనియు, వారిలో సన్న్యాసమును గయి కొని వర్ణాశ్రమాచారముల విసర్జించి వీరశైవ మత ప్రచార మునకుఁ బూనికొనిన వారిని జంగములని వ్యవహరించుచుండిరనియు, అట్టి శైవబ్రాహ్మణ సన్న్యాసులలోనే నంది, భృంగి మున్నగు ప్రమథపరమయిన గోత్రవ్యవహార ముండియుండుననియు, సన్న్యాసమును గ్రహింపని శైవబ్రాహ్మణులలో మాత్రము ఋషిగోత్రసూత్రవ్యవహారమే యుండెడి దనియుఁ బాలకునికి సోమనాథుఁడు పూర్వాశ్రమమున నీశైవబ్రాహ్మణ కులమునకుఁ జెందియుండి సన్న్యాసము స్వీకరించి, జంగము

డయిన తర్వాత భృంగిరిటి గోత్రమును జెప్పికొని, సన్న్యాసమును స్వీకరింపని తన ముద్దు మఱిది సూరనామాత్యునికి వారితనగోత్రమును జెప్పెననియు వీరి వాద సారాంశమయి యున్నది. ఈ సందర్భముననే యెడనెడ వీరు సంశయాత్మకములుగ సీక్రింది వాక్యములు లిఖించియున్నారు.

(1) యతులైన జంగములు ద్విజులలో ఎవ్వరయినాసరే పూజ్యులే. అయినా, సోమనాథుని కాలము నాటికి బ్రాహ్మణులయిన శివద్విజులే జంగమములై ఉంటూ ఉండేవారు. శూద్రులలోను పంచములలోను జంగమములుండేవారనడాని కాధారములులేవు. వారిలో శివభక్తులనేకులు మహిమవంతులుండేవారు కాని వారు జంగమశబ్దవాచ్యులు కారేమో! అని తోస్తుంది ఎట్లయినా ఆ కాలములో జంగమ జాతి మాత్రము లేదని నిశ్చయముగాఁ జెప్పవచ్చును.

(2) శాసనములలో శివద్విజులు శివబ్రాహ్మణులు అనే పేళ్లు తరచుగా కనబడుతున్నవి ఉదాహరణములు ఎ. పి. రిపో|| సం 1911 నం 530 రు క్రి. శ. 1030— శివద్విజులు; సం 1909 నం 418 రు క్రి|| శ|| 1243 శివబ్రాహ్మణులు మొదలయినవి. శివయోగుల ప్రస్తావన కూడా అనేక శాసనములలో కనబడుతున్నది. శివయోగులతోపాటు దేవర డియర్ తపస్వులు, అపూర్వులు, శైవాచార్యులు, కడిగై మధ్యస్థులు, కారణత్తార్, శైఖానసులు మొదలయినవారి పేళ్లు కూడా శాసనములలో కనబడుతున్నవి. కాని ఒక్కదానిలోను ఆ రాధ్యబ్రాహ్మణులు జంగమములు అనే పేళ్లు జాతివాచక పదములుగా గానరావు

(3) పైదానిని బట్టి చూస్తే సోమనాథుని కాలములోనేగాక అంతకు పూర్వమున్న తరువాతను కూడా శైవులలో చాతుర్వర్ణ్యముండేదనిన్ని జంగమములనేవారు గృహస్థశ్రమము విడిచి సన్న్యాసులవలె శైవధర్మ ప్రచారముతోగము దేశసంచారము చేసే వారనిన్ని, వారిలో వర్ణవిభేదము పాటింపబడేదికా దనిన్ని, అన్ని వర్ణముల వారినుంచిన్ని జంగమములలో చేరుతూఉండే వారనిన్ని, జంగమములు కాని శైవగృహ

సుల్కతమతమ వర్ణశ్రమాచారములను యథావిధిగా పరిపాలిస్తూ ఉండే వారనిన్ని వారిలో శైవబ్రాహ్మణులు సాధారణ బ్రాహ్మణుల వలెనే వేదవేదాంగాది విద్యల కధికారము గలిగి వాటికి శైవపరముగా అర్థము చెప్పుకొంటూ ఉండే వారనిన్ని తేలుచున్నది. శైవబ్రాహ్మణులు మహా బ్రాహ్మణులట !

(4) వీరశైవులలో వృష, నంది, భృంగి, వీర, స్కందులెప్పటినుంచి గోత్ర కర్తలుగా వీర్వడినారో తెలియదు.....ఈ గోత్రములు సన్న్యాసులయిన జంగమములలోనే ఉండేవి కాని సాధారణ వీరశైవ గృహస్థులకు కూడా వర్తించేవో లేదో చెప్పలేము. మధురజిల్లాలోని కల్వకురు బంగాళాలోని ఒక శిలాశాసనములో మూడో కులోత్తుంగచోడుని పథ్నాలుగో రాజ్య సంవత్సరమునాటి (క్రీ.శ.1192) ఒక శాసనములో ఆ ముండమతములోని నందికేశ్వర సంతానమునకు చెందిన జ్ఞానమూర్తిదేవుని పేరున్నది. నందికేశ్వర సంతానమంటే నందిగోత్రమని చెప్పవలెనేమో తెలియదు. అట్లు చెప్పుకొన్నా ఆ గోత్రముసన్న్యాసి అయిన జ్ఞానమూర్తిదేవునికి మాత్రమే వర్తిస్తుంది. నందికేశ్వర సంతానమువలె తక్కిన వృష, భృంగి, వీర, స్కందుల సంతానములున్న ఉండేనేమో తెలియదు. శివదీక్షను జెందినవారు గురువు గోత్రమును చెప్పుకొనడ మాచారము. ఆ ఆచారము చొప్పున పాలకురికి సోమనాథుడున్న తాను భృంగిరిటి గోత్రజాడనని చెప్పుకొన్నాడో, ఈశ్వరకులజాండ, బసవగోతుండ, అని చెప్పుకున్నట్లే శివగణమయిన భృంగిరిటి గోతుండనని చెప్పుకొన్నాడో, నిర్ణయించడము కష్టము. శివబ్రాహ్మణుల కాలములో భరద్వాజ హరితాది ఋషులను గోత్రకర్తలుగా చెప్పుకొనడము కలదు. పాల్కురికి నూర నామాత్యుడుకూడా శివబ్రాహ్మణుడున్న, వైష్ణవుడున్న అయినా సోమనాథునివలె విరాగియై జంగముడు కాకపోవడముచేత హరితను గోత్రజాడుగానే చెప్పబడియుంటాడు. సోమనాథుడు జంగమము కావడముచేత తన పూర్వాశ్రమములోని గోత్రమును పునఃస్థాపించలేదు. అట్లు ప్రశంసించుకొనుట పాతకహేతువని ఆతని అభిప్రాయము. ఒకవేళ కావ్యములో తన పూర్వాశ్రమములోని గోత్రము స్మరించ

దానికి సందర్భపడకపోయి అయినా ఉంటుంది. నూరనామాత్యుని గోత్రమును చెప్పి బసవపురాణ కథాశ్రోత అయిన గొబ్బూరి సంగనామాత్యుని కెట్టి గోత్రమును అతడు చెప్పలేడుకదా? సోమనాథుని. పూర్వాశ్రమములోని గోత్రము మనకు తెలియనంతమాత్రమున అతని శివబ్రాహ్మణత్వమునకు క్షుణ్ణి. శివబ్రాహ్మణులలో హరితాది గోత్రములుండేవి. వారు భవులుకారు. అట్టి గోత్రములు కలవారు భవులే అయితే భవులంటే కిట్టని సోమనాథు డతనిని “ముద్దుమఱిది” అని సంబోధించి పండితారాధ్య చరిత్రశ్రోతగా చేయడమే ఉండదు.”

శ్రీనారాయణరావుగారి యాహాలు నిర్ణయములు నిల్లే తఱచుగా “ఏమో” లతోఁగూడి యుండును. ఎట్టివారైనను నిశ్చయజ్ఞానము లేని విషయములఁ గూర్చి యిచ్చ వచ్చినట్లు తాటోటుమాటలను వ్రాసినచో సహృదయులు వానిని బాటింపఁజాలరు. శాసనములలోని “శివద్విజులు” “శివబ్రాహ్మణులు” అను శబ్దములను జూచి వానికర్థమేమో యా శివద్విజులు బ్రాహ్మణులు నెట్టివారో, ఆయా శబ్దములు వాఙ్మయమునఁగూడ నెట్టియర్థమున నుపయోగింపఁబడినవో యావిషయమున శాసనస్థప్రయోగములకును గ్రంథస్థ ప్రమాణములకును వైరుధ్య మేమయిన నున్నదో యను సంగతులే మియు విచారింపకయే వీరిట్టి విపరీతరచనమునకుఁ గడంగిరి. శివద్విజులన్నను శివబ్రాహ్మణు లన్నను శివాలయములలో నర్చన మొనర్చు పూజారులు. వారినే యాంధ్ర ద్రవిడదేశ ఘుల నిప్పుడు గూడ శివద్విజులు, శివార్చకులు, నంబులు, తమ్మళులు అను పేళ్ళతో వ్యవహరించుచున్నారు. శాసనము లందును గ్రంథములందును నీ శివాలయము లందలి పూజారు

అనే శివద్విజ, హరద్విజ, శివబ్రాహ్మణ శబ్దములు ప్రియు
కము అయినట్లు వానిని సందర్భపూర్వకముగ సవిమర్శ
ముగఁ బరిశీలించువారికి గోచరింపఁ గలదు. నారాయణరావు
గారు ఎపిగ్రఫి రిపోర్టులు తిరుగవేసి యుదాహరించిన శాసనము
లన్నియు నప్పటి భూపాలురు శివాలయము లందలి పూజాది
కములు సరిగా జరగుట కయి యాయాదేవాలయముల
యర్చకుల కొనర్చిన దానములకు సంబంధించినవే యైయున్నవి.
వలయువా రా శాసనములను గాని, ఎపిగ్రఫి యధికారులు
జారి రిపోర్టులలో వ్రాసిన సారాంశములనుగాని చూడవచ్చును.
అచ్చున కొకటి రెండీ క్రింద నుదాహరించుచున్నాను.

- (1) "M. E. R. 418 of 1909:— (A. D. 1243) Vyaghrapadeswara Temple at Sidhalinga madam— Pandya king Jatavarman alias Thribhuvana chakravarti Sundara Pandya Deva 13th year.

Records that the **Sivabrahmins of the Temple** agreed to provide for offerings in the shrine of Aludaiya Pillaiyar from the interest on 2000 kasus presented to the temple by Arindavan Pallavaraiyana in the time of Kopperujin-gadeva and now placed in their hands.

- (2) M. E. R. 530 of 1911:—On the south wall of the mandapa in front of the Subrahmanya shrine in the Kumaraswami Temple at Ilangi.

Pandya King—Jatavarman alias Thribhuvana chakra-varti Konarinmaikonda Kulasekhara Deva 9 + 1st year Tamil.

- The King while encamped at Vasudeva nallur in Tan-warinadu appointed three priests to perform worship in the Temple at Tiruppagisura Mudaiya Nayanar at Sundarapandya nallur there being none of the **Sivadwija Community** at the place to undertake the work.

సోమనాథుని గ్రంథములందును, ధూర్జటి కాశహస్తి
చూహాత్మ్యము మున్నగు కావ్యము లందును గూడ నీశబ్దము
శివార్చకులఁ గూర్చియే యుదాహరింపఁ బడినవి. ఈ క్రింది
వృష్టాంతములు చూచునది.

కావేరి యావ్య భాగంబునమతీయు - నావులూరను నగ్రహారంబునకును
చిరువురు జంగము లేతెంచినంది - తిరుపాటలర్థి సంధిల్లఁబాడుచును
వరదానమునకేగ వనితా లలామ - విరియనంగె యనంగఁ బృథుభక్తి నిరత
వరగుణయొక్క - శివ ద్విజురాలు - వరదానమిడుటకు వచ్చి యాలించి
ఇలనొప్పు ద్రవిళ మహీస్థలియందు - నలిదిరువారూర నందియన్ పేర
వడి సుందరుండు శివద్విజుండైన - జడయారియను పుణ్యశాలికిఁబుట్టె.

(పండితారాధ్య చరిత్రము - మహిమ ప్రకరణము -

ఓడయనందియను సుందరనందెన్న చరిత్రము)

నీ. పంచాక్షరీపూత భసిత త్రిపుండాంకి

తాంక భాగములు స్నానార్ద్ర శిఖయుఁ

గ్రీమకృతగ్రంథి సూత్రవాత రుద్రాక్ష

భూషణంబులు శైవభాషణములు

నాగుల్బలం బమానాంబుశోణంబైన

తోత్రంబు నుపవీత సూత్రములును

గరగృహీతాభిషేకక్షీరసంపూర్ణ

భౌండంబుఁ బుష్పకరండకంబు

గీ. గుండబొజ్జయు నొకపాటి గుజ్జరూపు

సత్తరీయంబు దనరంగ యోగిహృదయ

గోచరునిగొల్వ శివచిహ్న గోచరాంకుఁ

డొకఁడువచ్చె శివబ్రాహ్మణోత్తముండు.

మ. అన మోదించి హరద్విజుం డొడుగఁ జెంచవ్వేళ్ళనేతెంచి పా

వన నిర్మాల్యముఁ జెప్పఁ గాలఁ గొని పోవఁద్రోచి.....

(శ్రీకాళహస్తి మాహాత్యము.)

ఈ శివద్విజులు స్మార్తబ్రాహ్మణుల వలెనే గర్భాష్టకమున నుపనయన సంస్కారమును జరిగించుకొనెదరు. వారికిఁ గూడ ఋషిగోత్ర సూత్రములే వ్యవహరింపఁ బడును. వీరిలో వెలనాటి శివద్విజులకు స్మార్తులకు నాంధ్ర దేశమున సహభోజనములు నేడుగూడఁ గలవు. ఈ శివద్విజులు స్మార్తులవలె నుపనయనమును మాత్రమే గ్రహింతురు గాని నేఁ డారాధ్య బ్రాహ్మణులని వ్యవహరింపఁబడు శైవబ్రాహ్మణులవలె నిష్టలింగధారణమును గ్రహింపరు. (నిజాం వాంఠమునఁ దమ్ములు కొందఱు లింగధారులున్నారు. వీరారాధ్యులకు శిష్యులు) ఆశాఖలోఁ బూర్వులెవరయిన నిష్టలింగధారణము గ్రహించి యున్నచో నట్టి వారానాడు శైవబ్రాహ్మణ శాఖలోనే చేరిపోయి యుందురు. ఇష్టలింగధారణము గల యారాధ్య బ్రాహ్మణులు నేడుగూడ శైవబ్రాహ్మణశబ్దమునే యుపయోగించుకొనుచున్నారు. శివద్విజులాశబ్దము నుపయోగించుకొనుట లేదు. కావున శివద్విజులు (శివ బ్రాహ్మణులు) వేఱు. శైవ బ్రాహ్మణులు వేఱు. మొదటివారికి లింగధారణము లేదు. రెండవవారికి లింగధారణము గలదు. ఉపనయన మిరువురకు సామాన్యమే. పండితారాధ్యచరిత్రమున వాద ప్రకరణమునఁ బేర్కొనఁబడిన మహాబ్రాహ్మణులు శైవ బ్రాహ్మణలేకాని శివద్విజులుగారు. మహాశబ్ద మచ్చట

కర్మధారయము; ఉత్తమత్వ సూచకముగనే యది ప్రయుక్తమయినది. అంతియేగాని మహాబ్రాహ్మణులను వేటొక శాఖ లేదు.

“.....రుద్రప్ర

శంసాపశోక్తు లాశ్చర్యం బెలగ్గు

బరమ లింగార్చనా పరులు స్వాధ్యాయ

పరులునై చను మహా బ్రాహ్మణోత్తములు

సదువులు వేద భాష్యములు చెప్పుచును

మదమున నిరుదెస మొక్కుచు నడువ”

పరమలింగార్చనాపరులగు సీమహాబ్రాహ్మణులు పండితారాధ్యునివలె నిష్ట లింగధారులయి యాతని శైవ బ్రాహ్మణ శాఖకుఁ జేరినవారేయని స్పష్టముగ గోచరించును. వారు శివద్విజ శాఖకుఁ జేరినవారుకారు. శివద్విజు లప్పటికి నిష్పటికి శైవ బ్రాహ్మణులనుండి వేర్పడియే యున్నారు. వారికి దేవాలయములలో స్థాపితములయిన శివలింగముల నర్చించుటయేగాని యిష్టలింగార్చనము లేదు. ఈవిభేదముల నేమియు గుర్తింపక శ్రీనారాయణరావుగారు చిందర వందరగాఁ దమ వాక్రితలలో శివద్విజులకు శైవబ్రాహ్మణులకు నైక్యము గల్పించుట శోచనీయము. ఇతఁ జంగమ శబ్దమును గుఱించిన విచారణములో శివద్విజులలోనేమి శైవబ్రాహ్మణులలో నేమి సన్న్యాసమును స్వీకరించినవారే జంగమ శబ్దవాచ్యులుగా నుండిరని వీరు వ్రాసిన దానికెట్టి ప్రమాణములును లేవు. సోమనాథుని గ్రంథముల నవలోకించినచో జంగమశబ్దము కేవలము చరలింగవాచకముగా వర్ణాశ్రమధర్మవివక్షిత

లేకుండ సంసారులకు సన్న్యాసులకు బ్రాహ్మణులకు బ్రాహ్మణేతరులకు గూడ వాడబడినట్లు విశదమగును. మచ్చునకుఁ గొన్ని యుదాహరణములు చూడుడు. బెలిదేవ వేమనారాధ్యుడు, పోరండ్ల సూరసానమ్మ గృహస్థా శ్రమమునందుండిన శైవబ్రాహ్మణ కులజులని పండితారాధ్య చరిత్రమున వర్ణిత మయిన వారిచరిత్రములఁ బట్టి తెలియ నగును. ఈ వేమనారాధ్యుని మనుమడు మన సోమనాథుని విద్యాగురువులలో నొకడు. పండితారాధ్య చరిత్రమున వీరిరువురకుఁగూడ జంగమ శబ్ద ముపయోగింపఁ బడినది.

“శాంతగుణ కదంబ కాంత నూరాంబ, పేరెన్నుబడిన శ్రీబెల్దేవి వేమనారాధ్యులాదిగా నలరు జంగములు, దవిలి పండిత విభుదర్శించువేడ్క—

.....

సన్నత లీల మజ్జన మాచరించు, సమయంబునను సూరసానమ్మ జంగము బెలిదేవ వేమన పండితులును, జనుదేర...”

(దీక్షా ప)కరణము)

సూరసానమ్మ కథలో శివుడు చండాలువేషమున నామె యింటికివచ్చి యామె సవర్యులంది భుజించుట గనిన బ్రాహ్మణులు రాజుతోఁ జెప్పి తగవుచేయు సందర్భమున నామె చెప్పు వాక్యములలో “కర్మసంహారుని జంగము నొవ్వబలికి, కర్మగతుల పాలుగాఁగ మగ్గెదరు” అని యంత్యజుని విషయమునగూడ జంగమశబ్ద ముపయోగింపఁ బడినది. మహాభక్తుడగు మడివాలు మాచయ్య వృత్తిచేతను గులము చేతనుగూడ రజకుడు. అది తెలియుటకే మడివాలు శబ్దమాతని పేరికి ముందుదాహరింపఁబడినది. ఆతని వర్ణనములోఁ

గూడ బసవపురాణమున

“మఱియును మడివాలు మాచయ్యనాఁగ
నఱలేని వీరప్రతాపారయుతుఁడు,
శ్రేష్ఠుఁడు జంగమ ప్రేష్ఠుఁడు న్యాయ
నిష్ఠురాలాపమహిష్ఠమండనుఁడు”

అని చెప్పబడినది. ఇత్యాదు లనేకము లున్నవి. కావున
శైవులగు బ్రాహ్మణులందు సన్న్యాసమును స్వీకరించినవారికే
జంగమ శబ్దముపయోగింపబడెనని, శూద్రులలోను బంచము
లలోను జంగమము లుండిరనుట కాధారములు లేవని,
శ్రీ నారాయణరావుగారు వ్రాసిన వాక్యములు నిరాధా
రములనుట వేఱ చెప్పనక్కఱలేదు. వీరశైవదీక్ష నొందిన
వారందఱు జంగములే. ఆదీక్షతో వేఱొక జన్మము కలుగునని
పూర్వవర్ణాశ్రమవిచారమున కప్పు డవకాశము లేదని వారి
మతము. జంగమ శబ్దము, ఆరాధ్య బ్రాహ్మణశబ్దము, జాతి
వాచకములుగాఁ బూర్వకాలమున నుపయుక్తములు కాలేదని
నేను గూడఁ జెప్పుచునే యున్నాను. ఏపేళ్లతో వ్యవహరింపఁ
బడినను నట్టివారు మాత్రము చాలఁ బ్రాచీన కాలము
నుండియు నున్నట్లు వాఙ్మయమునుబట్టి తెలియుచున్నది. శాస
నములు కూడ నిందుకు విరోధముగ లేవు. వీరశైవమతము
లకు గురువులకు నొసంగఁ బడిన శాసనము లనేకము లున్నవి.
వానిలో గృహీతల కులముల పేళ్ళు స్పష్టముగఁ జెప్పకున్నను
నందు వారి వీరశైవచార ధర్మములు వర్ణింపబడియేయున్నవి.

వీరశైవులలో వృష, నంది, భృంగి, వీర, స్కందులు,

పాలకురికి సోమనాథకవి

గోత్రకర్తలను వ్యవహార మెప్పటినుండి యేర్పడినదో యని నారాయణరావుగారు ప్రశ్నించుటలోఁ బ్రయోజనమేమో తెలియకున్నది. అవి నూతనములనిగాని యెక నిరిష్కాలమున నేర్పడినవనిగాని తాము నిరూపింప నేరనప్పుడు, నందుకాధారములు లేనప్పుడు, శివాగమము అవి యుగయుగములనుండి యేర్పడినవని, ఘోషించుచున్నప్పుడు వీరి కుతర్కమునకుఁ బ్రయోజనమేమి? బ్రాహ్మణులలోని ఋషిగోత్రసూత్ర వ్యవహారమెప్పు డేర్పడెనో వీరు చెప్పఁగలిగిరా? బ్రాహ్మసృష్టి కంటె శివునిపరమధగణసృష్టి ప్రాథమికమని శివయోగి శివాచార్యుని సిద్ధాంతశిఖామణి చెప్పుచున్నది. కావునఁ బ్రమధగణపరమున వీరశైవగోత్రవ్యవహారము సనాతనమేగాని నూతనముగాదు. ఈ గోత్రవ్యవహారము సన్న్యాసులయందేగాని గృహస్థులలో నున్నదోలేదో తెలియరాదని వీరు వ్రాయుట మఱింత వింతగానున్నది. తమకుఁ దెలియనప్పుడు వీరశైవ గృహస్థుల నెవరినైన నడిగి తెలిసికొనినబాగుండెడిది. వీరశైవులకున్న వేదయుదుగోత్రములు. వీరిలో సన్న్యాసులకుఁ గొన్ని సంసారులకు మఱికొన్ని గోత్రములు లేవు. పంచాచార్య సింహాసనస్థులు సన్న్యాసులే. వారుకూడఁ దమపీఠమున కేర్పడిన గోత్రమునే చెప్పికొనెదరు. ఆపీఠమునకు దాని యుపపీఠములకు సంబంధించిన శిష్యు లందఱు సంసారులయినను సన్న్యాసులయినను సరే యా పీఠమున కేర్పడిన గోత్రమునే తమగోత్రముగా వ్యవహరించుకొనెదరు. ఈసంప్రదాయము ననుసరించియే వీరశైవ

శీతములలోఁ దృతీయముగు ఏకోరామాచార్యశీతమునకు సంబంధించిన శిష్యుడవుటచే సోమనాథుడు తాను భృంగి గోత్రుడనని చెప్పికొన్నాడు. అతనికిఁ బూర్వాశ్రమ మొకటి పరాశ్రమము మఱియొకటి లేవు. భృంగి గోత్రుడ ననియాతడుచెప్పి కొనిన యనుభవసారమే యాతనిప్రాథమికకృతీయని ముందే నిరూపించియుంటిని. సహజవీరశైవుఁ డవుటచేతనే యందు భృంగిగోత్రమును జెప్పికొన్నాడు. పండితారాధ్యచరిత్రమునఁ జెప్పికొనిన “బసవ” గోత్రము బసవేశ్వరునందలి భక్తిపారవశ్యము మితిమీరిన చరమ వయస్సులో దానిని బ్రదర్శించుచుఁ జెప్పిన సందర్భములోనిదని, బసవ గోత్రమును నదియొకటి వీరశైవులలో నసలు వ్యవహారమున లేనేలేదనికూడ నిదివఱకుఁ జెప్పియుంటిని. సోమనాథుడు సన్న్యాసమును దీసికొనెననుట కెట్టి యాధారములును లేవు. తోంటదార్పుని సోమేశ్వరపురాణములో నాతనికిఁజతుర్ముఖ బసవేశ్వరుడను పుత్తుఁడుండెనని, యాతడు తండిత్తోగూడి చక్రపాణి రంగనాథాది ప్రత్యర్థుల నోడించెననియుఁ జెప్పఁ బడినది. నారాయణరావుగారి యత్యుహలన్నియు నిరాధారములు. బసవపురాణ కథాశ్రోతయగు గొబ్బారి సంగనామాత్యుడు పాలకురికిసూరనామాత్యునివలె లింగధారి బ్రాహ్మణుడే యైయుండునని నా యభిప్రాయము. బసవ పురాణమున నాతనిగోత్రము పేర్కొనబడ కున్నంతమాత్రమునఁ బ్రత్యవాయములేదు. తమ గోత్రములను గృతిపతుల గోత్రములను దమకృతులలో నుదాహరింపని కృతికర్తలెందఱు

లేరు? బసవపురాణావతారికలో సంగనామాత్యుడు కర్ణాట భూమియందలి గొబ్బూరునకు విభుండనియు నా యగ్రహారమునందలి మహాజనులలో నుత్తముడయిన మండగిమాది రాజువలన లింగదీక్షనొందిన వాడనియు వర్ణింపబడినది. ఈ మండగి మాదిరాజు బసవేశ్వరుని తండ్రియైనను గాకున్నను నావంశమునకుఁ జెందిన యాతనిపేరిటివాడు మఱి యొక్కఁడై యుండుననుట కెట్టి యభ్యంతరమును లేదు. బసవేశ్వరుని తండ్రియైన మండగి మాదిరాజుకూడ బాగేవాడి మున్నగు నగ్రహారము లందలి మహాజననికాయములలో నొక్కఁడయినట్లు శాసనములవలనఁ గాననగును. సోమనాథుఁడు పాలకురికి సూరనామాత్యునెడఁ జెప్పికొనిన ముద్దుమఱుది సంబంధ మఱి లేని మచ్చిక కలిమిచేఁ జెప్పిన యశాపచారిక సంబంధమే గాని వాస్తవికముగాదని ముందే నిరూపించి యుంటిని. గోత్ర సూత్ర వ్యవహారములు ఋషి సంబంధికములయినను లింగధారణదీక్ష నొందిన శైవబ్రాహ్మణులు స్థూలదృష్టితో వీరశైవులుగానే యానాడు పరిగణింపబడి రనియు వారు భవులు కారనియు సహజవీరశైవులకు వారికి నక్కాలమున నెక్కుడు గాఁ బరస్పరకౌరవసాహచర్యములు గలిగియుండెననియుఁ గూడ వివరించియే యుంటిని.

నారాయణరావుగారు పేర్కొనిన యాముండమఠ శాసనములో నుదాహృతమయిన నందికేశ్వరసంతాన మనుపదమునకు నందిగోత్రమని యర్థము కానేరదు. ఆమఠమునకు నందికేశ్వరనామాంకితుడగు పూర్ణాచార్యుఁ డొకఁడుండి

యుండును. తరువాత నామతమున కేర్పడిన యాచార్యులారని శిష్యప్రశిష్యసంతానమునకుఁ జెందిన వారగుదురు. క్రీ. శ. 1192 నాటిజ్ఞానమూర్తి దేవుఁ డా శిష్యకోటిలోని వాడనుటకే యట్లుచెప్పఁబడి యుండును. గోత్రశబ్దపర్యాయముగా సంతానశబ్దము వీరశైవ గ్రంథములలోఁగాని వ్యవహారములోఁగాని ప్రయుక్తమయినట్లు కానరాదు. వృషసంతానము, భృంగిసంతానము మున్నగు వ్యవహారమున్నట్లెచ్చటను వారిలోవినఁబడదు.

మహాకవు లే కులజులయినను వారి కవితాగౌరవము శతన నెల్లరకును బరమపూజ్యము. “చరిత్ర చరిత్రకొఱకే” యను సూత్రముననుసరించి చరిత్రకారులు దురభిమానములను దూరముగఁ దోలి, యెట్టి కష్టనిష్ఠురముల కోర్చియైనను సత్యనిర్ణయమునకై శక్తివంచనలేక ప్రయత్నింపవలెను. లేసినో వారు లిఖించిన చరిత్రమునకు సహృదయుల దృష్టిలో విలువ గలుగఁజాలదు. మలినజలమున బింబము ప్రతిఫలింపఁ జాలనట్లు లభిమానమాత్సర్యము లావరించినచో హృదయమునకు సుస్పృష్టవిషయములందుఁగూడ సత్యము స్ఫురింపనేరదు. వసుచరిత్రమును రచించిన రామరాజభూషణుఁడు బ్రాహ్మణుడేయని వాదించు మహానుభావులున్నారని నా మిత్రులు శ్రీ రాశ్యపల్లి అనంతకృష్ణశర్మగా రొక సందర్భమున వ్రాసియున్నారు. అట్టి మహాశయులను మన్నింపవలెనో గర్హింపవలెనో నిర్ణయించుటకు సహృదయులే ప్రమాణము.

సుప్రసిద్ధవీరశైవకవివతంసుడగు సోమనాథుని సహజ

వీరశైవత్వ మాతని గ్రంథములవలన నడుగడ్డునకుఁ బ్రవృత్త మగుచున్నను నందుకు సంబంధించిన యాతని సహజ కులగోత్రములను వీరశైవ సంప్రదాయానుగుణముగ నాతఁడు స్వయముగఁ జెప్పికొన్నను, వాని నాతని శిష్యప్రశిష్యులు కూడ మరలఁ బేర్కొన్నను, వానినెల్లఁ ద్రోసిరాజని దురభిమానమునే ప్రధానము చేసికొని కొందఱు సత్యదూరము లగు నభిప్రాయము లిప్పటికిని వెలువరించుచుండుటచేఁ దన్ని వారణార్థమయి యీ ప్రకరణమునిట్లు ప్రపంచంపవలసి వచ్చి నందుకు విచారించుచున్నాను. సత్యప్రియులు సత్యమునే గుర్తించి చరితార్థులయ్యెదరుగాక !

౬. సోమనాథుని బాల్యము - తల్లిదండ్రులు

అనుభవసార పద్యమున “భృంగిరిటి గోత్రుఁడను గురు లింగ తనూజుండ” నని సోమనాథుఁడు వ్రాయుటచేఁ గొందఁ తాతని తండ్రిపేరు గురులింగార్యుఁడని భ్రమించిరి. కాని యది సరికాదు. గురులింగమనునది వీరశైవులలో దీక్షాగురువు నకుఁ బ్రయుక్తమగు విశేషణము. గురువు శక్తిపాతమొనర్చి శిష్యునందు హస్తమస్తక సంయోగమొనర్చి చేయుదీక్ష వేధా దీక్షయనియు, శివపంచాక్షరీ మంత్రమును గర్ణములో నుపదేశించిచేయుదీక్ష మనుదీక్షయనియు, దీక్షాకాలమునఁ దదితర సాధనసామగ్రితో నొనర్చు క్రియాకలాపము క్రియాదీక్ష యనియుఁ జెప్పబడును. కావుననే గురుహస్తాంబుజమే తమకు జన్మభూమియనియుఁ బైనిజెప్పిన త్రివిధదీక్షలచే భౌతికశరీరము లింగశరీరముగా మాటి తమకు వేటొకజన్మము కలుగుననియు

వీరశైవుల విశ్వాసము. ఇందువలననే సోమనాథుడు అనుభవసారమున గురులింగతనూజుండ నని చెప్పికొనుటయేగాక బసవపురాణావతారికలో “శరణగణాశ్రయ సకలస్వరూప, గురులింగవరకరోదర జనితుండ” ననియు; పండితారాధ్యచరిత్రలో “మద్గురులింగ, ఘనకరుణాహస్తగర్భసంభవుడ” ననియుఁ చెప్పికొనినాడు. పండితారాధ్య చరిత్రమును సంస్కృతీకరించిన గురురాజకవి సోమనాథుడు చెప్పిన “మద్గురులింగ, ఘనకరుణాహస్తగర్భసంభవుడ” అను దానికి “గురులింగార్యస్య దయాహస్తగర్భసముద్భవః” అని చేసిన సంస్కృతీకరణము సరియైనదికాదు. గురులింగమనునది సోమనాథుని దీక్షాగురునామము కూడఁగాదు. కావున “మద్గురులింగ” అను దానిని “గురులింగార్యస్య” అని యనువదించుట యొప్పిదముగాదు. వీరశైవులలో లింగశబ్దము పరబ్రహ్మమగు శివునకు వాచకమని వెనుకనే చెప్పియుంటిని. ఈ లింగమార్తయే హరలింగము, గురులింగము, చరలింగము నని త్రివిధాత్మకముగ నిగూఢమయి యొప్పును. కావుననే వీరశైవగ్రంథములలో హరునకు, గురునకు, చరునకు (భక్తుడు, జంగమము) నభేదము పాటింపఁబడినది. అనుభవసారములో సోమనాథుడు చెప్పిన యీ క్రింది పద్యములు చూడుడు.

“ఉ. శ్రీగురులింగజంగమ విశిష్టమహా మహిమంబు వేఁడెదన్

శ్రీగురులింగజంగమముచెప్పఁ ద్రిమూర్తి నిగూఢమై చనున్

శ్రీగురులింగజంగమ విశేషము లేకముగాఁ దలంచి యా

శ్రీగురులింగజంగమవశీకృతహృదయ గొల్చి సమృద్ధిన్.

క. పరమపరుం బరమేశ్వరుఁ, బరమానందస్వభావు భక్తి సుతింతుఁ
గురులింగము హరలింగము, చరలింగము శాంత్యతితు శంభుఁ శరణుఁ

క. పశుపాశవినిర్ముక్తునిఁ, బశుపాశపతిఁ భజింతుఁ బశుపాశవిస్వ
ప్రళరీరుని ముక్తి ప్రదుఁ, గుళలుఁ విశ్వేశు, విమలు, గురు, హరు, శరణుఁ

క. గురులింగం బుత్పత్తికి, హరలింగమునిత్య సత్ప్రియాస్థితికిన్, ద
చ్చరలింగము మాయాసం, హరణమునకు నాదికర్తలని తలఁచిమదిన్.

క. భంగిఁబూజాక్రియలకు, లింగత్రయమనఁగఁ బరగు లెక్కింపఁగనే
కాంగంబైచను శ్రీగురు, లింగంబని త్రివిధలింగలీనాత్ముడనై.

కావున సోమనాథుఁడిల్లె తనకథాత్రశోతలను బలువురు
తదితర భక్తులను గురులింగకరోదరనంజనితులనియే వర్ణించి
యున్నాఁడు. బసవపురాణ కథాశ్రోత గొబ్బూరి సంగనామా
త్యునిఁ గూర్చి

“భువనపావనమూర్తి బుధచక్రివర్తి - ప్రవిమలకీర్తి సద్భక్తిప్రపూర్తి
యనివినతింపఁగ నాశ్చర్యమహిమ-మనుచుండు మండేగ మాదిరాజనఁగ
నామహాత్ముని సముద్యత్కృపాపూరి-తామృతహస్తకృతాపతారుండు.

పండితారాధ్యచరిత్ర శ్రోతపాల్కురికి సూరనామాత్యునిఁ
గూర్చి.

“వీరపోషేష్వర విశ్రుతాచార్య - కారుణ్యహస్తాబ్జ గర్భసంభవుడ”

అనుభవసారశ్రోత గోడగి త్రిపురారిగూర్చి.

క. గురులింగహస్తజాతుఁడు, గురులింగపదాబ్జ భృంగ గురుతరమతి స
ద్గురులింగపాణిఁడు శ్రీ, గురులింగాభంగ భక్తికోవిదుఁ డెలమిన్.

తన ప్రథమకృతిగఁ గాననగు అనుభవసారములో
సోమనాథుఁడు తన తలిదండ్రులెవరో పేర్కొనలేదు. కాని
బసవ పురాణావతారికలో “భ్రాజిష్టుడగు విష్ణురామిదేవుండు

దేజిష్ణువగు శ్రీయాదేవియమ్మయును, గారవింపఁగ నొప్పుగా
దిలిసుతుండ, వీరమాహేశ్వరాచారవ్రతుండ" అనిచెప్పికొను
టచే విష్ణురామిదేవుడే యాతనితండ్రియనియు, శ్రీయాదేవి తల్లి
యనియు, స్థూలదృష్టికి గోచరించును. దీనినిబట్టి వీరే యాతని
జనకులని దుందుభి సంవత్సరాదిసంచికలోని వ్యాసములో
వ్రాసియుంటిని. బసవపురాణ పీఠికలో శ్రీ ప్రభాకరశాస్త్రి
గారుకూడ నిట్లే వ్రాసియున్నారు. కాని వీరశైవవంశములో
విష్ణుదేవతాపరములగు నిట్టి వేళ్లుండునా యని కొందఱకు
సందేహము కలుగవచ్చును. ఇది తగిన కారణముకానేరదు. వీర
శైవులకు విష్ణుద్వేషములేదు. శివారాధనము వలననే విష్ణువు
చక్రప్రదానమును, త్రైలోక్యరక్షాధిపత్యమును బడసెనని
శైవపురాణములు చాటుచున్నవి. కావున వీరశైవులు విష్ణు
వును బరమమాహేశ్వరునిగా గణింతురు.

శ్లో. దుర్వాసకశ్యప విరించి మృకండుపుత్ర, దేవేంద్రబాణహరి
శక్తిదధీచిరామ, శ్రీవామదేవ కవికుంభజ గౌతమాదీన్
పుణ్యానిమాన్ పరమపాశుపతాన్ స్మరామి.

అనుధ్యానశ్లోకములో శ్రీహరియు నాతని యవతార
మూర్తియగు శ్రీరాముండును బరమపాశుపతులుగనే పరిగ
ణింపఁబడిరి. నిక్కమాలోచింప రామశబ్దము శివపరమే. వీర
శైవ పంచాచార్యులలో ఏకోరామాచార్యుఁ డొకఁడు. వీరశైవు
లలో ఏకాంతరామయ్య, ఏకోరామయ్య, అచ్యుతలింగము,
రామలింగము మున్నగునామములు గలవారనేకులు మొదటి
నుండియు నున్నారు. కావున నితరవ్యతిరేకాధారములు లేన

పాలకురికి, సోమనాథకవి

ప్పుడు సోమనాథుని తలదండ్రిలు శ్రీయాదేవీ విష్ణురామిదేవులనియే మనము తలంపవచ్చును. కాని పాలకురికి ప్రాంతములో సోమనాథుని జనకు లాతని బాల్యముననే చనిపోయిననియు, నందుచే గ్రామాధికారులగు కరణమువంశమువారు పాలకురికి సోమేశ్వరస్వామి యర్చకవంశమునకుఁ జెందినవాడను నభిమానమును నతని సహజప్రతిభాశాలిత్యముచే గలిగిన యోనందమును గారణములుగా నాతని విద్యా పోషణాదికములనుగూర్చి శ్రద్ధవహించి తలదండ్రిలులేని లోపములేకుండ నాతని గారవించిరనియు, జనులు వాడుకగాఁ జెప్పుచున్నట్లు తెలియుచున్నది. ఈకరణము కుటుంబమునకుఁ జెందిన నియోగులు “ఉత్తమరాజు” అనుగృహనామము గలవారు పాలకురికి సమీపముననున్న మల్లంపల్లిలో నిప్పుడుగూడ నున్నారట. ఈ కథ నిజమే యయినచో బసవపురాణావతారికలో నుదాహృతులయిన శ్రీయాదేవీ విష్ణురామిదేవులు సోమనాథుని నిక్కంపుఁ దలదండ్రిలుగాక యాతఁడు తన్నుఁజెంచి పెద్దవానిగఁజేసినను గౌరవముతో గురుప్రాయులుగను జనక సమానులుగను సంభావించునప్పటి గ్రామపరిపాలకులగు శైవ బ్రాహ్మణకుటుంబమునకుఁ జెందినవారయినను గావచ్చును. ఏదియెట్లున్నను నిజజనకులో వారిస్థానము వహించు నితర మహనీయులో సోమనాథుని బాల్యమున నాతని విద్యాదికమునుగూర్చి తగినశ్రద్ధవహించి “శైశవేభ్యస్త విద్యానామ్” అనునట్లు లాతఁడా బాల్యమును బీరువుచ్చక విద్యాసంగ్రహణతత్పరతయందే వినియుక్త మొనర్చునట్లు చేసియుం

దురు. శివ ప్రసాదమున జనించిన వాఁడవుటచే “శ్రీవేదేశ్వరే ప్రాక్తనజన్మ విద్యాః” అనురీతి సచిరకాలముననే యాతనికి సకల విద్యలు సలవడి యుండును. విద్యాసంగ్రహ శాస్త్రము, యాత్రాగ్రంథము నీతఁడు ‘చిన్న నాటినుండియు’ ద్రిపురాంతకము, శ్రీశైలము మున్నగు శివక్షేత్రములకుఁ గూడ నరుదెంచు చుండినట్లు కాననగును. పాలకురికియందు ను దత్తరిసరములందును బూర్వోక్తములయిన శివక్షేత్రములందును సోమనాథుఁడు తన బాల్యయాతనములను గడపి విద్యాసముపార్జన మొనర్చియుండును. తోంట దార్మ్యని సోమేశ్వరపురాణములో సోమనాథుఁడు వేమనారాధ్య వంశజుడనియు, గురులింగమంగళాంబికల పుత్తుఁడనియుఁ జెప్పబడినది. ఇది భ్రమప్రమాదసంకలితమగు నిరాధారవచనమని చెప్పవచ్చును. ఈ వేమనారాధ్యుఁడు నూత్నవివాహితుఁడయి సర్పదప్తఁడయి మృతినొందిన భూవర కుమారునిఁ బునరీవితునిఁ గావించిన మహిమాన్వితఁడనికూడ తోంటదార్మ్యుఁడు వర్ణించియుండుటచే నాతఁడు సోమనాథుని పండితారాధ్య చరిత్రములోఁ బురాతన ప్రకరణమున వర్ణితుఁడయిన బెలిదేవ వేమనారాధ్యుఁడే యని మనము గ్రహింప నగును. బెలిదేవ వేమన సోమనాథునివిద్యాగురువులలో నొకని తాతయేగాని యాతని వంశకర్తకాడని పండితారాధ్య చరిత్రావతారికవలన స్పష్టముగఁ జెలియుచున్నది. గురులింగ మనునది సోమనాథుని దీక్షాగురువున కాలఁ డుపయోగించిన విశేషణముని నిరూపించి యుంటిమిగదా! సోమనాథుని జన్మని

మంగళాంబ యనుట కాతని కృతులలో నెట్టి యాధారమును గానరాదు. కావున నీ విషయమున తోంటదార్పణి వాక్యము లకుఁ బ్రామాణ్య మొసంగఁజాలము.

2. సోమనాథుని దీక్ష - విద్యాగురువులు

“గురులింగతనూజుండ” “గురులింగవర కరోదర జని తుండ” “మద్గురులింగ ! ఘనకరుణాహస్తగర్భసంభవుండ” నని చెప్పటయేగాని సోమనాథుడు తన దీక్షాగురువు నామ మును దన గ్రంథములలోఁ బేర్కొనలేదు. దీక్షాగురునామ మును బేర్కొనరాదను సంప్రదాయమేదయిన నున్నచో నందుచే నిట్లొనర్చినేమోయనుకొందమన్న నట్టి సంశయమున కవకాశము గానరాదు. అనుభవసార బసవపురాణ పండితా రాధ్యచరిత్రశ్రోతలగు గోడగిత్రిపురారి, గొబ్బారి సంగనా మాత్య, పాలకురికి సూరనామాత్యుల దీక్షా గురునామముల నీతఁడు తన కృతులలోఁ బేర్కొనియే యున్నాడు. గోడగి త్రిపురారిని

క. గురులింగహస్తజాతుడు, గురులింగపదాబ్జభృంగ గురుతర మతిస
ద్గురులింగప్రాణుడు శ్రీ, గురులింగాభంగభక్తి కోవిదుడైలమిన్.

అని వరించినను సంతకుము న్నాతని తండ్రి నారనా
ఖ్యుని వర్ణనాసంతరము

క. ఆనారనాఖ్యునకు లింగానర్పిత భోగవిరహితాత్మునకుఁ బ్రసా
దానూన నిత్య సౌఖ్య, శ్రీనిధికి మహానుభవ వశీకృతమతికిన్.

క. అగ్రతనూజుడు సద్భక్తగాహక చెన్న నీలకంఠ పదాంభో
జగహవాంతః కరణ సమగ్రసుఖామృత పయోధి మన్నుడు పీఠిన్.

అని త్రిపురారివర్ణన ముపక్రమించుటలో నాతఁడు చెన్ననీలకంఠుని పదాంభోజసేవకుఁడని చెప్పటచే నీ చెన్ననీలకంఠుఁడే త్రిపురారి దీక్షాగురుఁడని యెఱుంగనగును. అంతకుమున్ను నారనాఖ్యుని పశంసలోఁ గూడ “ఆ మున్నే శ్వర గురుదివ్యామృత హస్తావతంసుఁ డతికారుణ్యో | ద్రామ తనూజుఁడు” అని చెప్పి యాతని దీక్షాగురువు మున్నయదేవుఁడని చెప్పినాడు.

సోమనాథుఁడు సహజవీరశైవుఁడగు జంగముఁడని వెనుకనిరూపించితిమి. జంగములకు నారాధ్యబ్రాహ్మణులకు లింగధారణశివార్చనాదివిషయములలో సాధర్మ్య మున్నను వీరిలో నన్యోన్య మొకరినుండి యొకరు దీక్షను గ్రహించు నాచారము నేఁడు గానరాదు. “మరస్థల సముత్పన్నః శాంత శ్చైవాగ మార్థవిత్, మరస్థల విహీనస్య గురుపట్టం నచేత్స్వరి” మున్నగు శివాగమవచనములవలన మరస్థల సంభవులగు జంగములే వీరశైవదీక్షా గురుత్వమున కర్హు లని తెలియనగును. రేణుకాచార్యుఁ డుద్భవించిన కొలను పాకలో నేఁడుగూడ జంగముల యాధిపత్యముగల యష్టాదశ వర్ణగురుమరములు గలవు. ఇవి జంగముల యష్టాదశవర్ణ గురుత్వమునకుఁ బ్రతీకములు. కావునఁ బూర్వకాలమున బ్రాహ్మణులుగూడ జంగములనుండియే వీరశైవదీక్షలను స్వీకరించుచుండినట్లు లాఢారములు గలవు. అట్టి నిదర్శనము లిప్పుడుగూడఁ గొన్నిటిఁ జూపవచ్చును. కృష్ణాజిల్లా పెడన వాస్త్యవులు కీర్తిశేషులు శ్రీ అన్నావర్యుల శివరామయ్యగారి

చరిత్ర) మిందుకుఁ దార్కాణము. భక్తగణములలో విశేష
 ప్రిచారమందున్న శివకీర్తనములను (చామర్తివారి కీర్తనము
 లని వీనికి వ్యవహారము) రచించిన చామర్తివారి కుటుంబము
 కూడ నిందుకు నిదర్శనము. వరంగలు వాస్తవ్యులు, ఆరాధ్య
 బ్రాహ్మణవతంసులు కీ॥ శే॥ శ్రీ ముదిగొండ శంకరారాధ్యుల
 వారు విశేషముగ జంగమపాదభక్తి గలిగియుండెడి వారు.
 పండితారాధ్యచరిత్రమును మొదట ముద్రించినది వీరే.
 నాడు నేడుగూడ జంగమకులజులుమాత్ర) మారాధ్య
 బ్రాహ్మణులనుండి వీరశైవదీక్షల గ్రహించు నాచారము గాన
 రాదు. కావున సహజవీరశైవుడగు సోమనాథుని దీక్షాగురువు
 మతస్థల సముత్పన్నజంగముఁడేయి యుండవలెను. దేవ
 శబ్దమునకుఁ గన్నడబహువచన రూపము “దేవరు” అదియే
 తెలుఁగులో “దేవర”యని వాడబడుచున్నది. జంగములలోఁ
 బలువురు తమ నామముల కీ దేవరశబ్దముకూడఁ జేర్చికొను
 చుందురు. జంగమదేవరయను వ్యవహారముగూడ సుప్రసిద్ధమే.
 బసవపురాణావతారికలో సోమనాథుఁడు “ఖ్యాతసద్భక్తిమై
 గల కట్టకూరి, పోతిదేవర పదాంబుజ వట్పుదుండ” అని వ్రాసి
 కొని, కట్టకూరి పోతిదేవర యను సతనిగూడ నొక గురువుగాఁ
 బేర్కొని యున్నాడు. ఈ దేవరయను విశేషణమునుబట్టి
 యాతఁడు సహజవీరశైవుడగు జంగముఁడని స్ఫురింపగలదు.
 కొన్ని లక్షణగ్రంథములలో మల్లికార్జున పండితుని కృతుల
 లోని పద్యముల నుదాహరించుటలో “ఆరాధ్యదేవర శివతత్త్వ
 సారమునుండి” ఇత్యాదిగాఁ గొన్ని యుదాహరణము లున్నను

దేవరశబ్ద మారాధ్యబ్రాహ్మణుల నామముల చివరఁ జేర్చి కొనుట, సాధారణముగ నాచారములొలేదు. పోతీదేవర వివాసస్థలమగు కట్టకూరు పాలకురికి సమీపముననే యున్నది.

ఈ కారణములచే నీకట్టకూరిపోతీదేవరయే సోమనాథుని దీక్షాగురువయి యుండునని నేడలంచుచున్నాను. పండితారాధ్యచరిత్రావతారికలో “పేరెన్నఁబడిన శ్రీ బెలిదేవ వేమ, నారాధ్యులను పరమారాధ్యదేవు, మనుమని శిష్యుండ” అని సోమనాథుఁడు మఱియొకగురువును బేర్కొనినాఁడనిగాని యాతని నామమునుగాని, గురుత్వ స్వరూపముచుగాని, వివరింప లేదు. బెలిదేవ వేమనారాధ్యుఁడు లింగధారి బ్రాహ్మణుడని పండితారాధ్య చరిత్రమునఁ బురాతన ప్రకరణమున వర్ణితమయిన యాతని చరిత్రమునుబట్టి స్థూలదృష్టికిఁ గాననగును. ఈవేమనారాధ్యుని వంశ్యులమని చెప్పికొనెడి యారాధ్య బ్రాహ్మణులు కొందఱునేడుగలరు. ఆతని మనుమఁడు సోమనాథుని విద్యాగురువులలో నొకఁడయియుండును. సోమనాథుని కవితాగురువు కరస్థలము విశ్వనాథకవీంద్రుఁడని యొకరింది యుదాహరణముల వలనఁ గాననగును.

(1) ఆ. విమలచిత్తప్రిపూర్తి విశ్వేశువరమూర్తి

వినయవర్తి భువన విసుతకీర్తి

విభుకరస్థలంబు విశ్వేశు కారుణ్య

జనిత విసుత కావ్య శక్తియుతుండ.

(ఆనుభవసారము)

(2) సకృపాత్ముఁడు కరస్థలివిశ్వనాథు, ప్రకట వరప్రసాదకవిత్వయుతుండ

(బసవ పురాణావతారిక)

(3) చరలింగ ఘనకరస్థలి విశ్వనాథ, పరకృపాంచితకవిత్వస్ఫూర్తిచేర్చి
(బసవపురాణాశ్వాసాంత గద్యము)

విశ్వనాథ సోమనాథుల యీగురుశిష్య సంబంధమును బిడుపర్తి సోమనాథుడుగూడఁ బద్య బసవపురాణావతారికలోఁ బేర్కొని యున్నాడు.

సోమనాథునకు బసవపురాణ కథాసూత్రము నెఱిగించి యా గ్రంథమును బఠరించుశక్తిఁ బ్రసాదించిన భక్తవరులలోఁ గరస్థలి సోమనాథయ్య యొకఁడని బసవపురాణావతారికవలనఁ గాననగును. అందాతని వర్ణన మిట్లున్నది.

“తత్త్రిపురాంతక స్థానవాస్తవ్యుఁడై త్రిపురాంతకుండభినుతిఁబేర్చు
నా పురసంహారు నపరావతార - రూపితఖ్యాతని రూఢిఁడలిర్చు
నా సదాశివమూర్తి యవికలైశ్వర్య - సాకార విభ్రమవ్యాప్తిఁ బెంపారు
నా దేవు పీఠ ప్రతాచారసార - మేదుర స్ఫురణమై మించి జెలుంగు
జంగమరత్నంబు శరణసమ్మతుఁడు - లింగైక్యవర్తి గతాంగవికారి
పండితారాధ్య కృపాసముద్రతుఁడు - మండిత సద్భక్తి మార్గప్రచారి
విలసిత పరమసంవిత్సుఖాంభోధి - నలింగరస్థలిసోమ నాథయ్యగారు.”

కుమారాచల నామమునఁ బరఁగు త్రిపురాంతక ష్టేత్రమందు వెలసిన శ్రీ త్రిపురాంతకదేవుని యపరావతారముగా నీ కరస్థలి సోమనాథుఁ డతి వేలముగ వర్ణింపబడినాడు. ఈతఁడు త్రిపురాంతక ష్టేత్రపరిసరముల నివసించునట్టి మహాశివభక్తుఁడయి యుండును. సోమనాథుని కవితాగురుఁడగు విశ్వనాథున కీతఁడగ్రజుఁడు కానోపును. కావున నీవిశ్వనాథుఁడు కూడఁ ద్రిపురాంతక ప్రాంతవాసియై యుండునని నేనూహించు

చున్నాను. ఆతనియన్న సోమనాథయ్యవద్దఁ గూడ మనసోమనాథుఁ డేమయిన విద్యల నభ్యసించి యుండును.

౮. సోమనాథుని మిత్రవర్గము - సమకాలిక భక్తులు

సోమనాథుని సుగుణవిశేషములలో మిత్రవాత్సల్యము, భక్తసాహార్దము ప్రశంసింపఁదగినవి. తనతోపాటు తనయాత్మ మిత్రులఁగూడ స్థిరకీర్తులుగ నొనర్చు నుద్దేశముతోడనే తన ప్రధాన గ్రంథముల కాతఁడు వారిని శ్రోతలుగాఁ గూర్చికొని నాడు. ఈతని మిత్రులలో గోడగి త్రిపురారి యనుభవసారమునకు, గొబ్బారి సంగనామాత్యుఁడు బసవపురాణమునకు, పాలకురికి సూరనామాత్యుఁడు పండితారాధ్యచరిత్రమునకుఁ, గణాశ్రోతలని వెనుకనే చెప్పియుంటిని. వీరిలోఁ బాలకురికి సూరనామాత్యుఁడు మన కవివరున కఱలేని మచ్చికగల నెచ్చెలికాడనియు, వారిరువురు ముద్దుగా మఱుదుల వరుసను బిలిచికొనెడు వారనియుఁగూడ మనము గుర్తించియుంటిమి. ఈ సూరనామాత్యుఁడు కాకతీయ ప్రతాపరుద్రుని యుద్యోగులలో నొకఁడని యేకామనాథుని ప్రతాపచరిత్రములో నుదాహరింపఁబడినది. కాని దీనిని ధృవపఱచు నితరాధారములు మృగ్యములు. ఇతని రాజకీయ ప్రశస్తి యెట్టిదయినను సోమనాథుఁ డాతనిఁ గణాశ్రోతగాఁ గూర్చికొనుటకుఁగల కారణములలో ముఖ్యమయిన దాతని దృఢవీరభక్తివ్రతమనియే గోచరించును.

“కడుమించి శివునకుఁ గన్నులర్పించి

పడసిన దృఢవీరభక్తివర్ధనుఁడ

సీద్ధగర్వితపునరాదానరతికి

సీదానధర్మవిసీతికిమెచ్చి”

అను వాక్యము లీ విషయమును విశదీకరించును. విష్ణువు భక్తిపరీక్షణసమయమున శివునకుఁ దన నేత్రకమల మర్పించియే సుదర్శనచక్రప్రదానమును బడసెనని పురాణముల వలనఁ దెలియనగును. సూరనామాత్యుఁ డిట్లే శివున కవన్యమగు భక్తిసైన్యముతోఁ దన నయనముల నూడఁ జెఱికి యర్పించి యాతని ప్రసాదమున మరలఁ బడయు చుండెడివాడనియు, వెన్నుచు కన్నప్ప మున్నగు పురాతన వీరభక్తిప్రతాప సంపన్నుల కాలఁ దుద్దియనియు నెఱుంగ నగును. తోంటదార్మ్యని సోమేశ్వరపురాణమునఁ గూడ సీతనిమహిమ వర్ణితమయినది. గోడగి త్రిపురారియు, గొబ్బూరి సంగనామాత్యుడుకూడ నిట్లే యఖండశివభక్తియుక్తులగు సోమనాథుని సుహృత్సత్తములని యాతఁడు వారినడ నుపయోగించిన విశేషణములఁబట్టి కాననగును. “వడగాము రామేశు వరశిష్యుడనఁగఁబడు చెన్నరాముని ప్రాణసఖుండ” నను బసవపురాణావతారికలోని వాక్యమునుబట్టి సోమనాథునకుఁ జెన్నరామయ్య యను మఱొక నెచ్చెలి యుండినట్లు విశదమగునుగాని యాతనిఁ గూర్చిన వివరములు మనకుఁ దెలియరాకున్నవి.

ఇక సోమనాథుని సమకాలికులగు కొందఱు భక్తుల వివరములు మనకు బసవపురాణావతారికనుబట్టి తెలియు

చున్నవి. సోమనాథుడు తనకు శ్రీశైలక్షేత్రమునకు యాతార్థమై చిన్ననాటినుండియు నేగుచుండినట్లు కాన నగును. ఇట్లు చిరపరిచితమగుటచేతనే చరమవయస్సులో రచించిన పండితారాధ్యచరిత్రమున బర్వత ప్రకరణమున శ్రీశైలయాత్ర నాతఁ డతిమనోహరముగ ననదృశనైపుణ్యముతో వర్ణింపఁగల్గినాఁడు. బసవపురాణరచనమునకుఁ బండితారాధ్యచరిత్రరచనమునకుఁగూడ నాతనికి భక్తగణముల యుద్బోధన మీ యాత్రా సందర్భమున శ్రీశైల క్షేత్రమున నొడ్డోలగముల జరగినసమావేశముననే జరగినట్లు లా గ్రంథావతారికలవలన విశదమగును. బసవపురాణ కథాసూత్రముల నాతని కెఱిగించిన భక్తవరులలోఁ బూర్వప్రకరణమున నుదాహృతుఁ డయిన కరస్థలి సోమనాథయ్యయేగాక —

“నిత్య, నియమప్రతాచార నిరుపమనిష్ఠ, క్రియగోనఁ దత్త్వనిర్ణయము సంధిల్ల; నతులగోష్ఠీ సుఖసిఠిఁబేర్చుభక్తి, మతి నియమంబుల”

విలసిల్లు మల్లినాథుఁడను భక్తవరుఁడును,

“అదివేదాంత సిద్ధాంత పురాణ - వేదశాస్త్రాగమవిహిత మార్గములఁ దనుమనోధన నివేదన సమగ్రతను - బసుగొని జంగమార్చనలు నేయుచును కేలంబుదనర సీమాఽలఁఘన ప్ర-తాలంకృతిని బేర్చి యాచారలీల నసలారఁగాఁగుమారాద్రికిఁ దూర్పు - దెనుసుసోపానముల్ దీర్చి పొల్పార మహితసద్భక్తి సమంచితవృత్తి - మహిఁజను”

రెంటాల మల్లినాథుఁడను మఱియొక భక్తవరఁడును.

“నిరతిశయస్త్రితి నిత్యంబునైదు - కరవీరపుష్పముల్ హరున కర్పింప నొక్కనాఁడొకఁడందుఁ దక్కువయైనఁ - గ్రక్కునఁదననేత్రకమలమర్పించి భవునిచే ననదృశాంబక మద్భుపడసి - భువకీర్తిఁ చేర్చొన్న”

దోచమాంబయను వీరభక్తురాలును, అనుభవసార కృతిశ్రోతయగు గోడగి త్రిపురారియుఁ గూడఁ బేర్కొనఁ బడిరి. సీమాంబునవ్రతమునఁగాఁ బాలిమేర చాటకుండ నున్న గ్రామమునందే నివసించియుండుట. ఇది చతుష్పతి శీలములలో నొకటి. అనాఁడు వీరశైవులలో నతులితముగ వీరవ్రతమును నెఱపు భక్తులు భక్తురాండ్రు నసంఖ్యాకముగ నుండెడివారు. పురుషులలోపాటు స్త్రీలకుఁ గూడ లింగాంగ సామరస్యమున నమానాధికారావకాశములు గలిగించుట వీరశైవమతమునందలి విశిష్టగుణములలో నొకటి. పైని వర్ణింపఁ బడిన దోచమాంబగారి వీరభక్తి వ్రతమిందుకుఁ దార్కాణము. బసవపురాణాదులలో నుగ్గడింపఁబడిన బెజ్జమహాదేవి, పిట్టవ్వ, నిమ్మవ్వ, సుగ్గళవ్వ, అక్కమహాదేవి, గొడగూచి మున్నగు భక్తురాండ్ర చరితములు గూడ నిందుకు నిదర్శనములు.

అసదృశనియమవ్రతస్థులగు నిట్టి భక్తమిత్రులతోడి గోష్ఠీసాహచర్యములు నహజభక్తి సంపన్నుడగు సోమనాథుని జీవితవిధానమునకుఁ బ్రతిభాప్రదర్శనమునకుఁ గవితా సౌందర్యమునకు మిక్కిలి దోహదము గలిగించి వానిని వన్నె కెక్కునట్టు లొనర్చెననుట కెట్టి యభ్యంతరమును లేదు.

౯. సోమనాథుని యాచార వ్యవహారములు

సోమనాథుఁ డఘోరవీరమాహేశ్వరాచారధోరేయుఁ డని విశ్రుతిగాంచిన మహనీయుఁడు.

౧. అనయముఁ బాఠకురికిపో

మనాథుండనఁ బరఁగువాడఁ మానవ సంస

శ్చ నివ ర్తకుండను మఱి భ

క్తి నిరూపితమాననుండఁ గృతకృత్యుండఁ.

అని యనుభవసారమునను

“వీరమాహేశ్వరా చారవ్రతుండ-సంభావితుండ భవి జనసమాదరణ సంభాషణాది సంసర్గదూరగుండ”

అని బసవపురాణమునను

“భవికృతారంభ సంభవ ధాన్య నిచయ । భవినీరీక్షణ రస పాకవితాన
భవిహస్తగత ఫలపత్రాకాది । భవిగృహక్షేత్రాంఘ్రి పథవర్జితుండ
భవిజనదర్శన స్పర్శ నాలాప । వివిధ దానాదాన విషయదూరగుండ
శుద్ధభక్తి స్థలశుభ్రతి మతాచార । సిద్ధ వీరవ్రతశీలాన్వితగుండ”

అని పండితారాధ్యచరిత్రమునను నాతఁడు స్వయముగాఁ జెప్పికొనినాఁడు. ఈ యాచారసంపత్తినే పిడువర్తి సోమనాథుఁడు కూడఁ బద్యబసవపురాణావతారికలో

క. “భవిపాక భవిసహోచిత, భవిదృష్టి స్పృష్టి దుష్ట భవికృష్ట మహీ
భవధాన్యభవిక రుద్ర, వ్యవివర్ణనశీలునకు దయాలోలునకుఁ.

అను పద్యముననుగ్గడించినాఁడు. భవిశబ్దమునకు భవము (సావము) కలవాడను నర్థము పొందగును.

“అభక్తజన సంస్పృష్టపదార్థాదీఁ విసర్జయేత్

అభక్తాలోకితంచైవ యద్భ్రవ్యం పరివర్జయేత్”

“అభక్త స్పర్శనాభావా ద్వేష్మశుద్ధి రిహోచ్యతే

అభక్తదర్శనాభావా త్పక్వ మన్నం వరాననే!

కాకం తైలాదికం సర్వం పాకశుద్ధి రిహోచ్యతే”

మున్నగు వాతాలాగమాదివాక్యముల నవలోకింప

శివభక్తుడు కాని వాడను నరముననే భవిశబ్దము ప్రయుక్తమయినట్లు కాననగును. కాని, వీరశైవవాఙ్మయములో నిష్టలింగధారులు కాని వారికిది సాధారణముగ నుపయోగింపఁబడినట్లు పొడగట్టును. బసవపురాణ పండితారాధ్యచరిత్రములలో వర్ణితులయిన పురాతనశివ భక్తులందఱును నిష్టలింగధారులేయని తలంచుట కాధారములులేవు. ఇష్టలింగధారులు కాకున్నను బూర్వ జన్మవాసనాబలముచే నఖండ శివభక్తి సంపన్నులగు “కన్నప్ప” మున్నగు భక్తుల చరితములు కూడ సోమనాథుడు వర్ణించి వారియెడ భక్తిని బ్రదర్శించివాడు. వారి నాతఁడు భవులుగాఁ బరిగణించి యుండఁడు గదా ! కావున శివభక్తి విదూరులగు పాపాత్ముల యెడనే యాతఁడు “భవి” శబ్దము నుపయోగించియుండునని కేదలంచుచున్నాను. భస్మరుద్రాక్షధారణాదిచిహ్నములు గలిగి శివభక్తి సమేతులగు జనులు లింగధారులు గాక పోయినను శైవప్రపంచముననే చేరెదరు. కావున నట్టివారు భవులుగాఁ బరిగణింపఁబడి యుండరు. శివభక్తి రహితులగు జనుల దర్శన స్పర్శన సంభాషణాదులఁగూడ సోమనాథుఁ డొప్పెడివాడుకాదు. ఇట్టి ఘోరనియమముతో వర్తించినచో శైవమతముపయి ధ్వజమెత్తు పరవాదుల నీతఁడు జయించి మత ప్రచార మొనర్చుట యెట్లు పొసంగును ? సోమనాథుడు స్వధర్మనిరతిగల యెంతటి యాచారశీలుడయినను లౌకికప్రజ్ఞాధురీణుడు. కావున, దన వ్రతమునకు భంగములేకుండ నీతఁడు కాండఁటము వెనుక నుండి ప్రతివాదులతో వాదము నెఱపెడివాడని తెలియు

చున్నది. పిడుప ర్తి సోమనాథుఁ డీతని నిట్లు వర్ణించినాఁడు.

ఉ. శ్రీభసిత త్రిపుండ్రకపరీత విశంకటఫాలు, జాటజూ

టీ భరధూరు, నిర్మలపటీ పటలావృత దేహు, నక్షమా

లా భరణాభిరాము, బసవాక్షరపాత పవిత్ర వస్త్రుఁ, జ

చ్చోభిత చిత్తుఁ, కాల్కురికి సోమయ దేశకుఁ బ్రస్తుతించెదన్.

ఇం దుదాహృతమయిన నిర్మల పటీపటీలావరణము భవిముఖదర్శననిరాకరణమునకయి యుండునని నేనూహించు చున్నాను.

వీరశైవులకు లింగాచారము, సదాచారము, శివాచారము, గణాచారము, భృత్యాచారము నను పంచాచారములును, భూతి, రుద్రాక్షము, మంత్రము, గురువు, లింగము, జంగమము, పాదశీర్థము, ప్రసాదము, అనియెడి యష్టావరణములును విహితములై యున్నవి. ఈ యష్టావరణ పంచాచారనిర్వహణమేగాక చతుష్పక్షిశీలములని యఱువది. చాలుగు తెఱంగుల శీలములుగూడ విధింపబడియున్నవి. శ్రీంధవిస్తర భయమున వీని వివరముల నుదాహరింప కున్నాను. నిరతిశయంబగు నిట్టి శీలనిర్వహణము సోమనాథునితోనే యంతరించెనని చెప్పెదరు. సోమనాథుని వీరశైవాచారపరాయణత మనబోంట్ల కూహించుటకుఁ గూడ శక్యము కాదని చెప్పినఁ జాలును.

౧౦. సో మ నా థు ని కాల ము

దీనిని గూర్చికూడ భేదాభిప్రాయములు కలవు. పిడుప ర్తి సోమనాథుఁడు పద్యబసవపురాణావతారికలో నొకనా

ఢోరుగంటిలో స్వయంభూదేవు మంటపమున భక్తులు పాలకురికి సోమనాథుని బసవపురాణమును జదువుచుండిరియు నప్పుడు కాకతి ప్రతాపరుద్రుఁ డచ్చటికేతెంచి యదియేమియని ప్రశ్నింప ధూర్తవిప్రుఁడొకఁడు “పాలకురికి సోమపతి తుఁడు ప్రాసయతులుగూర్చి నూతనముగ రచించిన యప్రమాణ ద్విపద బసవపురాణమని” చెప్పి నిందించెననియు; నావార్త నచ్చటిభక్తులు పాలకురికికింజని సోమనాథుని కెఱిగింప నాతఁ డోరుగంటి కదుడెంచి నిజమహిమాదికములఁ బ్రదర్శించి బ్రాహ్మణుల నోడించెననియు నుగ్గడించిన కథ నిదివఱ కుదాహరించి యుంటిమి. ఈ గ్రంథావతారికలోనే పిడుపర్తి సోమనాథుఁడు “హరభక్తి వైదికంబని శ్రుతులిడిచెప్పెఁ బ్రతిభ సోమేశుఁ డారాధ్యచరిత; సరవి శ్రీనాథుఁడా చరిత పద్య ప్రబంధముచేసె ద్విపదలు తఱచునిలిపి” యని వ్రాసి కీ. శ. 1365-1450 మధ్యనుండిన శ్రీనాథునిఁ బేర్కొని యున్నాఁడు. అందుచే నాతఁడు కీ. శ. 1520 ప్రాంతము వాడగును. ఈ సందర్భముననే యీతఁడు తన పూర్వులగు శివరాత్రి కొప్పయ్య మున్నగు శిష్యులకు సోమనాథుఁడు నిజ శిష్యుఁడును బ్రతాపరుద్రుని మంత్రియునగు ఇందులూరి యన్నయ్యచే దోకిపర్తి గ్రామము నగ్రహారముగా నిప్పించె ననియు, దేశము త్వరలోఁ దురుష్కాక్రాంతము కానున్నదని చెప్పి సోమనాథుఁడు తన యాచార వ్యవహారముల కచ్చట భంగము వాటిల్లు నని తలంచి యటనుండి వెడలి కర్ణాటదేశమున శివగంగకు సమీపముననున్న కలికె (కళ్య) మను

గ్రామమున సమాధి నేర్పఱచుకొని కొన్నాళ్ల కచ్చట సిద్ధి నొందెననియు వ్రాసియున్నాడు. ఈ సంగతులబట్టి సోమనాథుడు రెండవ ప్రతాపరుద్రుని (కీ). శ. 1290-1326) కాలము వాడనుట సంగతముగా నుడును. ఈ ప్రతాపరుద్రుని యనంతరమే కాకతీయసామ్రాజ్య మస్తమించి దేశము తురుష్కుల యధీనమయ్యెను. పయికథలో సోమనాథుని శిష్యుడని చెప్పబడిన ఇందులూరి యన్నయ రెండవ ప్రతాపరుద్రుని మాతామహియగురుద్రమదేవి కొమరిత రుక్మాంబి కను బరిణయమయి రుద్రమదేవి కాలమునను రెండవ ప్రతాపరుద్రుని కాలమునను దనయవక్ర విక్రమంబునఁ గాకతి సామ్రాజ్యమును విస్తరింపఁజేసిన పరాక్రమశాలి. ఈతని శాసనములు కీ. శ. 1290-1295 పాఠమునఁ గానవచ్చుచున్నవి. కావునఁ బిడుపర్తి సోమనాథుడు చెప్పిన కథనుబట్టి పాలకురికిసోమనాథుడు రెండవ ప్రతాపరుద్రుని కాలము వాడని పలువురు తలంచుచుండిరి. శ్రీ వీరేశలింగము పంతులుగా రాంధ్రకవిచరిత్రము మొదటిముద్రణమునందును, శ్రీ చిలుకూరి వీరభద్రరావుగారు తమ యాంధ్రుల చరిత్రము రెండవ భాగమునందును, నల్లే లిఖించిరి. కాని యటుతరువాత రచింపబడిన కర్ణాటకవి చరిత్రములోఁ దచ్చరిత్రకారులు శ్రీ నరసింహాచార్యులుగారు కన్నడమున నుద్భటకావ్యమును రచించిన సోమరాజనుకవి యా గ్రంథమునఁ బూర్వకవిస్తుతిలో.

మ. ప్రమథానీక కథార్థమేదు హరి దేవాచార్యనం ధైర్యనం
విమల జ్ఞానసుదీపికాస్ఫురిత చేతస్సద్గనం పద్మనం

సముదంచ ద్వ్యసభ స్తవామరమహిజారామనం సోమనం
కృమదిందం బలగొండు పేల్వెనొసెదానీ కావ్యమం సేవ్యమం.

అను పద్యములో మూడవ పాదమున బసవ స్తవము
లను కల్పవృక్షముల కారామ సన్నిభుడయిన సోముని నుతిం
చెదనని చెప్పి.

మ. జననాథోత్తమ సోమరాజను సిద్ధార్థ కావ్యంవలం శాలివా
హన శాకాబ్ద మదెయ్యె సాసిరదనూటెంసంద నాల్పత్తు నా
ల్కనె యారంజిత చిత్రభానువర్షాశ్విజోత్పితైకాదశీ
వనజాతారితనూజవాసరదోశాద త్తల్ల మంగర్పితం.


అను పద్యమునఁ దా నాయుద్భటకావ్యమును శాలి
వాహన శకము 1144 (క్రీ. శ. 1222) సంవత్సరమున రచియిం
చితిని చెప్పటచే నిందుదాహరింపఁబడిన సోముఁడు పాల్కు
రికి సోముఁడేయని గ్రహించి యందుచే నాతఁడు క్రీ. శ. 1222
సంవత్సరమునకంటెఁ బూర్వముడని నిరూపించి యాతఁడు
మొదటి ప్రతాపరుద్రుని కాలమున కీ. శ. 1195 ప్రాంత
ముననుండి యుండునని నిర్ణయించిరి. దీనితో సోమనాథుఁడు
రెండవ ప్రతాపరుద్రుని కాలమువాడను పూర్వాభిప్రాయము
నిరాకృతమయ్యెను. కర్ణాటకవిచరిత్రకారుల యీ నిర్ణయము
ననుసరించి శ్రీ వీరేశలింగముగారు 1917 సంవత్సరమునఁ
బ్రకటించిన యాంధ్రకవుల చరిత్ర (మొదటి భాగము) పున
ర్ముద్రణము లో సోమనాథుఁడు మొదటి ప్రతాపరుద్రుని
కాలమున కీ. శ. 1195 సంవత్సరమునకుఁ గొంత పూర్వమే
క్రీ. శ. 1180 సంవత్సర ప్రాంతముననుండి యుండునని లిఖిం

చిరి. కన్నడమునఁగాని తెలుఁగునఁగాని బసవ స్తవముల నింత విరివిగా నొనర్చినకవి పాఠకునికి సోమనాథుడుగాక మఱి యొకఁడెవఁడు నా కాలమునఁగానరాడు. కావునఁ బూర్వోదాహృతుఁడయిన కన్నడకవి సోమరాజు పేర్కొనిన సోముఁడు మన సోమనాథుఁడే యనట కెట్టి యభ్యంతరమును లేదు. ఈతఁడొనర్చిన బసవ స్తవములు (వీని విషయము 'సోమ నాథుని లఘుకృతులు' అను ప్రకరణమున వివరింపఁ బడును) చాలవఱకు సంస్కృతపదభూయిష్ఠము లగుటచేఁ గరాటాంధ్ర దేశములు రెంటి యందునుగూడఁ బ్రచారము నొందినవి. క్రీ. శ. 1222 సంవత్సరము నాటికిఁ గరాటకవి స్తుతి కెక్కిన సోమనాథుఁడు మొదటి ప్రతాప రుద్రుని (క్రీ. శ. 1158-1195 కాలమున నుండి యుండవలె ననుటయే సర్వవిధముల సంగతముగా నుండును. కాని కరాటకవిచరిత్రకారులు సోమనాథుని పండితారాధ్య చరిత్రమును స్వయముగాఁ జూడక, యందుకు గురురాజకవి యొనర్చిన సంస్కృతానువాదమునఁదలి "గురు లింగార్యస్య డయాహస్తగర్భ సముద్భవః. బసవేశస్యతనయః బసవేశ్వర గోత్రకః, బసవేశ భుజిష్యాత్మ భవో బసవకింకరః, శ్రీ పాల్కురికి సోమేశ నామాహం సర్వవిత్తమః" అను శ్లోకమును సరిగాసర్థము చేసికొనక కింకరుడను సర్థమిచ్చు భుజిష్య శబ్దమును శిష్యశబ్దపర్యాయముగా భ్రమించి క్రీ. శ. 1168 ప్రాంతమున లింగైక్య మయిన బసవేశ్వర నకు శిష్య పుత్తుడయిన సోమనాథుఁడు క్రీ. శ. 1195 ప్రాంతము వాడయి యుండునని తమ నిర్ణయమును సమర్థించుకొనిరి. శ్రీ పరేశ

లింగము పంతులుగారు కూడఁ బయిల్లొకములకు మూలములగ
 సోమనాథుని పండితారాధ్య చరిత్ర మందలి ద్విపదపంక్తు
 లను జూడక కర్ణాటకవిచరిత్రకారుల వాక్యములకే యనుస
 దించుట శోచనీయము. సోమనాథునకు వీరశైవమతోద్ధా
 కుండగు బసవేశ్వరు నందలి భక్తి పారవశ్య మపారము. బసవ
 శబ్దశ్రవణ మాత్రముననే యాతఁడొడలు మఱచును. పండిత
 రాధ్యచరిత్రము నాతఁడు బసవేశ్వరునకే యంకిత మొనర్చి
 నాడు. పురాతన వీరశైవులకుఁ దాము పుత్తులమని బంటు
 మని బానిసలమని తద్గోతులమని ఇత్యాదిగా భక్తిభావమున
 భృత్యాచారమునఁ జెప్పికొనుట వీరశైవుల మతసంప్ర
 దాయము. బసవేశ్వరునిఁ గూడనీతఁడే వృషాధిపశతకములోఁ
 బురాతన శివభక్తులకుఁ బుత్తునిఁగాను, సేవకునిఁగాను బహు
 విధములుగా వర్ణించి యున్నాడు. మఱియు సోమనాథుఁడు
 బసవేశుని పుత్తుఁడ నని చెప్పికొనుటయే గాక “ముచుబసవ
 పురాణమున నెన్నఁబడిన, పెనుపారు భక్తుల పెంపుడుకొడుక,”
 ననికూడఁ జెప్పి కొనినాడు. కావున బసవేశ్వరునెడ నీతఁడు
 చెప్పికొన్న సంబంధములఁ బట్టి యాతని కాలనిర్ణయ మొన
 ర్చుట ప్రమాదమని వేఱ చెప్పనక్కఱలేదు. కర్ణాటకవిచరిత్ర
 కారులు గ్రహించిన “బసవేశ భుజిష్యాత్మభవః” అనునది సోమ
 నాథుఁడు చెప్పికొనిన “బసవన యిలుపుట్టు బానిసకొడుక”
 అనుదానికి గురురాజకవి యొనర్చిన సంస్కృతానుకరణము
 సోమనాథుఁడు బసవేశ్వర పండితారాధ్యులను స్వయముగా
 నెఱింగిన తత్పరమకాలీఁడు కాఁడనియే నా యభిప్రాయము.

ప్రస్తుతింపంగ సద్భక్తి విసుధరణఁ బ్రస్తుతి కెక్కిన బసవని చరిత
చెప్పితి భక్తులచే విన్నమాడ్కిఁ, దప్పకుండంగను దాశ క్రిజేసి”

అని వ్రాసి బసవచరితమును దానుభక్తులచే విన్న
విధమునఁ బురాణముగా రచించితి ననియె యాతఁడు చెప్పి
కొనినాఁడు. కావున నీ పరిస్థితు లెల్లబ్రాహ్మలోచించి సోమ
నాథుఁడు బసవేశ్వరుఁడు లింగైక్యమయిన కీ॥ శ॥ 1168 సంవ
త్సరమున కించుకముందో తరువాతనో జనన మొందిమొదటి
ప్రతాపరుద్రిని రాజ్యావసానకాలమున బసవపురాణ రచన
ముచే క్రీ॥ శ 1192 ప్రాంతము నాటికిఁ బ్రసిద్ధుడయి యుండు
నని దుందుభినంపత్సరాది సంచికలోని వ్యాసమునందు
వ్రాసియుంటిని. పయినిజెప్పిన కారణములచే సోమనాథుఁడు
ప్రథమప్రతాపరుద్రిని కాలమున నుండె ననుట నిర్వివాద
మనియు పిడుపర్తిసోమనాథుఁ డాతని తరువాత మూఁడు
వందల సంవత్సరముల పయికాలమున వెలసిన వాఁడవుటచే
నాతఁడు తనవినికిలిబట్టి పద్యబసవపురాణావతారికలో వ్రాసిన
సంగతులలోఁ గొన్ని వ్యత్యాసములు చేరియుండును
గావున నవి ప్రమాణములు కావనియుఁ బలువురు తలంచు
చున్నారు. ఈ గ్రంథావతారికలోఁ బిడుపర్తి సోమనాథుఁడు
చెప్పి కొనిన వంశానుక్రమణికనుబట్టి యాతఁడు పాలకురికి
సోమనాథుని శిష్యుఁడుగా నుండుదాహ్మతుఁ డయిన పిడుపర్తి
శివరాత్రి కొప్పుయ్యకు నాఱవతరము వాడని కాననగును.



విడువర్తిసోమనాథుఁడు శ్రీనాథునకుఁ దరువాతి వాఁడని యాతని గ్రంథమునుబట్టియే వ్యక్తమగుచున్నప్పుడు, పాలకురికి సోమనాథుఁడు క్రీ॥ శ॥ 1195 ప్రాంతము వాఁడని నిరూపితమవుచున్నప్పుడు, విడువర్తి సోమన చెప్పిన వంశానుక్రమణిక కూడ సరిగాదనియే తలంపవలసి యుండును. శివరాత్రి కొప్పయ్యకు నాతని పుత్రుఁడుగ నుదాహృతుఁడయిన బసవయ్యకు నడుమ మఱికొన్ని తరములు గతించియుండవలెను. ఇది యిట్లుండ నామిత్రులు శ్రీ నిడదవోలు వేంకటరావుగారు సోమనాథుఁడు మొదటి ప్రతాపరుద్రుని కాలములో క్రీ. శ. 1192-1195 ప్రాంతములకే ప్రసిద్ధుఁడయి యుండఁడనియు, క్రీ.శ. 1190 ప్రాంతమున జనించి 1222నంవత్సర ప్రాంతమున బసవపురాణాదికరచనములచేఁ బ్రసిద్ధుఁడయి సమకాలీనుఁడగు కన్నడకవిసోమరాజుచే స్తుతింపఁబడియుండుననియు, నాతని కాలము క్రీ. శ. 1190-1250 అని

నిర్ణయించుట సమంజసమనియు, రక్తాక్షిసంవత్సరములో సారస్వత సర్వస్వము (సం॥ 1 సం॥ 11,12)లోఁ బ్రకటితమయిన “శ్రీపాల్కురికి సోమనారాధ్యులకాలము” అను వ్యాసమునందు లిఖించిరి. వీరిట్లు తలంచుటకు ముఖ్యకారణము కీ॥ శ్లో॥ శ్రీకొమఱ్ఱాజు వేంకట లక్ష్మణరావుగారు ఆంధ్ర సాహిత్య పరిషత్తువారు ప్రకటించిన “శివతత్త్వసారము” పీఠికలోఁ దత్కర్త మల్లికార్జునపండితారాధ్యునికాలము క్రీ. శ. 1120, 1190 అని నిర్ణయించుటయేయని తోచుచున్నది. మల్లికార్జునపండితుడు క్రీ. శ. 1190 వఱకు జీవించియున్నప్పుడు సోమనాథుడు క్రీ. శ. 1192 నాటికే ప్రసిద్ధుడయినచో నితర గురువుల నాశ్రయించుటమాని యాతని యొద్దనే విద్యలు నేర్చి యుండఁడా, యని శ్రీ వేంకట రావుగారికిఁ గలిగిన గొప్ప సందేహము. మల్లికార్జున పండితుడు గోదావరీ మండల మందలి దక్షారామపురవాస్తవ్యుడు పాలకురికికి దక్షారామమునకు విశేష దూరమున్నది. పండితారాధ్యుడు సోమనాథుడు సమకాలీనులయినను వారేక ప్రాంతము వారు గాక పోవుటచే వారిరువురకు గురుశిష్య సంబంధ మేర్పడుట కవకాశములు లేవు. ఇంతకు వారు సమకాలీనులు కానే కారనిముందే చెప్పియుంటిని. శ్రీ లక్ష్మణరావుగారు పండితారాధ్యుడు క్రీ. శ. 1190 వఱకు జీవించినని తలంచుట కెట్టి యాధారములును లేవు. బసవేశ్వరుని నిర్యాణ కాలము క్రీ. శ. 1168 అని వారంగీకరించిరి. అట్టిచోఁ బండితారాధ్యుడు బసవేశ్వరుని యంతరము 22 సంవత్సర

ములు జీవించియుండెనని వారు తలంచుట యనంగలేము. బసవేశ్వర పండితారాధ్యులఁగూర్చి తెలియుటకు వారి యనంతర మతిసమీపకాలముననే రచితములయిన సోమనాథుని కృతుల కన్నఁ బ్రబల ప్రమాణములులేవు. పండితారాధ్యుఁడు వెలనాటి చోడుని యాస్థానమున బొద్దులజయించి మహిమాది కములఁ గనఁజేసి బసవేశ్వరుని సందర్శించుటకుఁ గళ్యాణ పట్టణమున కేఁగుచు “వనిపుర” మను గ్రామమున నుండఁగా నప్పటి కెనిమిది దినములయి బసవేశ్వరుఁ డవతారమును జాలించి సంగమేశ్వరునం దైక్యమయ్యె నను సంగతి తెలియ వచ్చి మిక్కిలి ప్రలాపించెననియు, అటుతరువాత నట్లనుండి కదలిశ్రీశైలమున కేఁగుచు “వెల్లూరునందు” నివసించి నిజ శిష్యుఁడగు దోనయ్యను శ్రీశైలప్రదక్షిణముసేయ నియమించి శివరాత్రి మహోత్సవము నాతనిచే నిర్వర్తింపఁజేసి శ్రీశైల తూత్రాఫలము ను గాంచెననియు, బసవేశ్వరుఁడు ప్రపంచము నుండి నిర్గమించినప్పుడు తా నుండియుఁ బ్రయోజనము లేదని తలంచి బసవేశ్వరునివలెఁ దన్నుఁగూడ నైక్య మొనర్చి కొమ్మని శ్రీశైలమల్లికార్జునదేవునిఁ బ్రార్థించి పుత్ర కళత్ర సహితముగ నాదేవదేవునం దైక్య మయ్యె ననియుఁ బండితారాధ్యులచరిత్రమున వర్ణింపఁబడినది. దీనినిబట్టి బసవేశ్వర పండితారాధ్యుల నిర్యాణకాలములకు నడుమనొక్క శివరాత్రియే గాని పెక్కు శివరాత్రులు గడచి యుండవని స్పష్టమగును. కావునఁ బండితారాధ్యుఁడు బసవేశ్వరుని తరువాత శత్యల్ప కాలములోనే క్రీ. శ. 1169-1170 సంవత్సరములలో శివైక్య

మయ్యెనని తలంపనగును. వెలనాటిచోడుని శాసనములు క్రీ. శ. 1163-1180 వఱకు నాతని సంతతివారి శాసనములు క్రీ. శ. 1185 వఱకును గానవచ్చుట చేతను, చోడుడు నాతని సంతతి పండితారాధ్యుని శాసమహిమచే నిర్మూల మయిరని పండితారాధ్యచరిత్రమున వర్ణింపబడుట వలనను, శ్రీలక్ష్మణ రావుగారు వా రందఱు నశించువఱకుఁ బండితారాధ్యుడు బ్రతికి యుండవలెనని తలంచి యాతని నిర్యాణకాలమును క్రీ. శ. 1190 వఱకుఁ బొడిగించినట్లు తోచుచున్నది. అట్లు తలంచుట యనవసరము. పండితారాధ్యుఁడొందినది స్వచ్ఛందమరణము. అతని శాసమహిమచే వెలనాటి చోడుడు నాతని సంతతియుఁ దరువాత నశించినను బండితుఁడు వారికంటె ముందుగనే బసవేశ్వరుని నిర్యాణవార్త విని తానుగూడ సత్వ రముగనే నిర్యాణమును బడసెనని యెంచుట కెట్టియభ్యంతరమును లేదు. కావున బసవేశ్వరపండితారాధ్యు లింఁచు మించుగ నేకకాలముననే లింగైక్య మొంది యుందురనియు, సోమనాథుడు వారిరువురిలో నెవరినిగూడ స్వయముగ నెఱిగియుండఁ డనియుఁ దలంచుటయే సమంజసము. సోమనాథుని కృతులలోఁ బండితారాధ్యచరిత్రమే కడపటిదిగఁ గాన్పించును. ఆ గ్రంథరచనమునాటికిఁ బండితారాధ్యుని మనుమలు మనుమపండితుఁడు మున్నగు నలువురును నాతని పుత్రుఁడు కేదారయ్య, శిష్యుఁడు ఇవటూరి సోమనాథయ్యయు, నాతని పుత్రులు సూరీశ్వరుఁడు మున్నగు మువ్వురును, శైవ ప్రపంచమునకు గురుపట్టము నొంది వెలయుచున్నట్లు గ్రంథాంతమునఁ జెప్పబడినది. ఈ క్రింది పంక్తులు చూడుడు.

“అంతలోనన పండితారాధ్యునాత్మ - సంతతియును గులసతిసమేతముగ
 లింగోదరము నంద లీనమై రట్లు - సంగతంబగు శివాజ్ఞాపత్రసరణి
 శివగణపార్ధనఁ జిక్కిన సకల - భువనపావనుని నపూర్వతనూజఁ
 దరిత సంసారుఁ గేదారయ్యఁ బుణ్య - భరితు లోకారాధ్య పట్టంబుఁగట్టె
 బ్రస్తుతశంభుఁడ పండితారాధ్య - హస్తాగ్రజుండు దోనయ్యయు భక్త
 వర్గంబు గొనియాడ వసుధఁ దద్గురుఁ డె-నర్గళభక్తి రాజ్యము సేయుచుండె
 వంతఁ గేదారయ్య యాత్మసంతాన - సంతతియును కైవసంతాన సంత
 తియు భువనారాధ్య తేజోవిభాతి - గిరియగొని యతులభాగీరథీతీర్థ
 భావనలోకముల్ పరమపావనము - గావింపమఱియట్లుగాక తదీయ
 కేదారదేశికు గీతచరితు - గాదిలిసుత చతుష్కముఁ జెప్పనొప్పు
 మనుమపండితుఁడు భీమనపండితయ్య -
 యును మహాదేవయ్యయునుజెన్న విభుఁడు
 వనఁ గురుచతుష్కమాత్మ సంతాన - తనయపరంపరోత్తర పరంపరలు
 పరిచితగురుపరంపరఁ దేజరిల్లు - ధరవృషభేందు పాదచతుష్కసరణి
 ధునివపురుషార్థ చతుష్క విస్ఫురణ - సవిశేషభక్తి మోక్షచతుష్కహేల
 వాలారు శ్రీనగద్వారచతుష్క - లీలవార్ధి చతుష్కవేలా ధరిత్రి
 సముదిత మహిమఁ దచ్చైవ సంతాన - విమలాంబునిధి మధ్య విభ్రమానర్హి
 నాయకరత్నంబు నాలోక గురు స - మాయత ప్రీతి నొప్పారెవటూరి
 సోమనాథయ్య విశ్రుత వీర భక్తి - భూమాభిరామ విస్ఫురణ వెలంగ
 వారి పుత్తులు భక్తివర్ధనపరులు - నూరీశ్వరుండు లోకారాధ్యపదవి
 హారుండు విశ్వనాథప్పయ్యగారు - కారుణ్యనిధులు సింగన మంచిగారు
 వనఁ గురుత్రితయాన్వయ తనయ - తనయ పరంపరోత్తర పరంపరలుఁ
 బ్రభుతరగురుపరంపరఁ దేజరిల్లు - ద్రిభువనంబులఁ బర్వ త్రిపథగ భాతి
 వేదత్రితియభాతి విశ్రుతాగ్నిత్ర - యోదిత కలిత మహాన్నతఖ్యాతి.”

మఱియు సోమనాథుండు గురుప్రశంసలో “వేరెన్నఁ
 బడిన శ్రీ బెలిదేవివేమ - నారాధ్యులను పరమారాధ్యదేవు -
 మనుమని శిష్యుండ”నని చెప్పికొనినాడు. బెలిదేవివేమనారా

ధ్యుడు బసవేశ్వరపండితారాధ్యులకు సమకాలీనుఁ డయి నట్లు పండితారాధ్యచరిత్రమున వర్ణితమయిన యాతని చరిత్రమును బట్టి కాననగును. ఆతఁడును, పోరండ్ల నూరసానమ్మ మున్నగు వారును మల్లికార్జునపండితుని సందర్శించుట కేగి యాతనికి బసవేశ్వరుని మహిమాదికముల నివేదించినట్లు తెలుపు వాక్యముల నయిదవ ప్రకరణములో నిదివఱకు దాహరించియున్నాను. సోమనాథునకు బసవ పురాణకథాసూత్రముల నెఱిగించిన పెద్దలలోఁ గరస్థలి సోమనాథయ్య యొకఁడని చెప్పి యాతఁడుగూడ సోమనాథుని విద్యా గురువులలో నొకఁడయి యుండునని తలంచుటకుఁగల కారణములను సప్తమ ప్రకరణమునఁ బేర్కొని యాతని వర్ణించు సోమనాథుని ద్విపద పంక్తులఁగూడ నుదాహరించియున్నాను. ఆ కరస్థలి సోమనాథుడు “పండితారాధ్య కృపాసముద్రతుఁడు” అని యందులోఁ గలదు. దీనివలన నాతని దీక్షాగురువు పండితారాధ్యుడని వ్యక్తమగును. వీరశైవ పంచాచార్యులలోని చతుర్థాచార్యుని కలియుగవ్యవహారనామము పండితారాధ్యుడని మన మిదివఱకే గుర్తించియుంటిమి. అందుచేఁ గరస్థలి సోమనాథుఁ డా పండితారాధ్య పీఠమునకుఁ జెందిన శిష్యుడనికూడఁ దలంపనగును గాని, యంత కన్న నా కాల మందున్న మల్లికార్జునపండితారాధ్యునివలన స్వయముగా లింగధారణ దీక్షవడసిన యాతని దయాహస్త గర్భ సముద్భవుఁ డనుటయే సమంజసముగానుండును. కర్నూలు మండల మండలి త్రిపురాంతక జ్ఞేత్రవాసియగు నాతఁడు గోదావర

మండలాంతర్గత దక్షారామ క్షేత్ర వాస్తవ్యుడగు మల్లికార్జున పండితుని వలన దీక్షనొందుట యెట్లు పొనంగునని కొందఱు నందియ మొందవచ్చును. కాని మల్లికార్జునపండితుఁ డాతని జనకులకు శ్రీశైల మల్లికార్జునస్వామి వరప్రసాదమున జరించిన వాఁడనియుఁ దలిదండ్రి లా దేవునిపేరే యాతనికిఁ బెట్టిరనియుఁ, బండితారాధ్యచరిత్రమున వర్ణితమయిన విషయముల గుర్తించినచో మల్లికార్జునపండితుఁడుగూడ నాతని జీవితకాలమునఁ దఱచుగా శ్రీశైలయాత్ర నొనర్చు చుండెననియు, నానందర్భమున శ్రీశైల పూర్వద్వారమగు త్రిపురాంతకమును గూడ నాతఁడు దర్శించు చుండెననియు మనము సులభముగఁ దలంపవచ్చును. ఈ యాత్రానందర్భముననే మల్లికార్జునపండితుని యనుగ్రహము నొంది కరస్థలి సోమనాథయ్య యాతని వలన దీక్షనొంది యుండునని యెంచఁదగును. అతఁడు బసవపురాణరచనాకాలమునకు వయోవృద్ధుడయి యుండును. కావునఁ బయి సంగతుల నెల్ల బర్యాలోచింప మల్లికార్జున పండితుని శిష్యుడగు కరస్థలిసోమనాథయ్యకుఁ బండితారాధ్యుని మనుమలగు మనుమ పండితాదులకుఁ బండితారాధ్యుని సమకాలికుడగు బెలిదేవివేమనారాధ్యుని మనుమనికి సమకాలీనుడయి, వేమనారాధ్యుని మనుమనియొద్ద వేదవేదాంగాది విద్యలభ్యసించిన శిష్యుడయిన మన సోమనాథకవి కీ. శ. 1160 ప్రాంతమున జన్మించి బసవేశ్వరపండితారాధ్యుల నిర్యాణకాలమునకు బాలుఁడయి, కీ. శ. 1192-1195 ప్రాంతముల మొదటి ప్రతాప

రుద్రునికాలమున బసవపురాణాదికములను రచించి, తరువాతఁ బరిణత ప్రాయమున కీ. శ. 1230 ప్రాంతమునఁ బండితారాధ్య చరిత్రమును రచించి యటుపిమ్మటఁ గొలఁది కాలములో కీ. శ. 1240 ప్రాంతమున సిద్ధినొందియుండునని తలంచుటయే సర్వవిధముల సమంజసముగా నుండునని నాయభిప్రాయము. సోమనాథుని మిత్రులు నాతని కృతులకుఁ గథాశ్రోతలు నగు గోడగి త్రిపురారి, గొబ్బూరి సంగనామాత్యుఁడు, పాలకురికి సూరనామాత్యుఁడు నను వారికాలములు మనకుఁ దెలిసినచో సోమనాథుని కాలమును నిర్బాధకముగ నిస్సం దేహముగ నిర్ణయింప వీలుండునుగాని యందు కాధారములు గానరావు. వీ రా కాలమున దృఢవీరవ్రతముచే విఘ్నతినొందినవారయ్యుఁ జారిత్రకముగ సంతగాఁ బ్రసిద్ధి కెక్కినవారు కారు. కావున వారు సోమనాథుని కృతుల మూలముననే మన కెఱుకపడినవారయినారు. పిడుపర్తి సోమనాథుని గ్రంథావతారికనుబట్టికూడ సోమనాథుని సన్మానించిన కాకతీయ చక్రవర్తి ప్రతాపరుద్రుడనియే తెలియుచున్నదిగాని గణపతిదేవుడనిగాని, యాతని తరువాత రాజ్యమేలిన రుద్రమదేవి యనిగాని తెలియరాదు. కావున సోమనాథుఁడు రెండవ ప్రతాపరుద్రునినకు సమకాలీనుఁడు కాఁడని యితరబలవత్ప్రమాణములచే నేర్పడుచున్నప్పు డాతఁడు మొదటి ప్రతాపరుద్రుని కాలముననుండి యాతనిచే సమ్మానితుడయినట్లు తలంచుటయే సత్యసమ్మతముగా నుండును. ఈ ప్రతాపరుద్రునినకు రుద్రదేవుడనియేగాని ప్రతాపరుద్రుని

ఉను వ్యవహారములేదని కొందఱు వాదించెదరు. శాసనములలో నీతఁడు తఱచుగా రుద్రదేవుఁడని యుదాహరింపబడినను బ్రతాపరుద్రుఁడను వ్యవహారముకూడ నీతనికి లేకపోలేదు. ఈతనికి విద్యాభూషణుఁడను బిరుదముగూడఁ గలదు. నీతిసార మను గ్రంథమొకటి యీతఁడు సంస్కృతాంధ్రముల రెంటునుగూడ రచించినాఁడు. రెండవ ప్రతాపరుద్రునికంటెఁ బూర్వుఁడును, నాతని మాతామహి రుద్రమదేవికి సామంతుఁడును నగు బద్దెన (భద్రభూపాలుఁడు) తన నీతిశాస్త్రముక్తావళిలోఁ బూర్వోక్తమయిన నీతిసారమును బేర్కొనుచు నందుఁ బ్రతాపరుద్రుఁడనియే వ్యవహరించినాఁడు.

చ. పరువడి నాంధ్రభాషఁ గల బద్దెననీతియు సంస్కృతంబులోఁ
బరఁగఁ బ్రతాపరుద్ర నరపాలునిచే రచియింపఁబడ్డ యా
నరవరు నీతిసారము వినం జదువం గడు మంచిదంచుఁ జె
చ్చెరఁ గవి నీతిపద్ధతులు చేసె వినోదము బాలబోధకుఁ.

కొన్ని శాసనములలోఁగూడ నీతఁడు ప్రతాపరుద్ర నామముతోనే పేర్కొనఁబడినాఁడు. కాకతీయ శాసనము లిప్పటికిఁ గొంతవఱకు లభములయినను బాలకురికి సోమనాథునకుఁ బ్రథమ ప్రతాపరుద్రునకుఁ గల సంబంధమును బ్రకటించు శాసనప్రమాణ మొకటియు నింతదనుక లభింపకుండుట శోచనీయము. కొండవీటి దండకవిలెలో మాత్రము, శక సంవత్సరము మున్నగు వివరములు లేని యొక శాసన ముదాహరింపఁబడినది. అందులోని భాగము చూడుఁడు.

“దక్షా ధరణి కోటాఖ్యం, బ్రహ్మపీఠ్యా పురం మదా
చంద్రార్థమకుటపీఠ్యా, చంద్రవాదిపురం దక్షా

కేశవార్పణబుధ్యా వై, దదా విడుపురం భవి
సోమనారాధ్యగురవే, పిడుపర్తి పురం దదా.
అదా ప్రతాపరుద్రాఖ్యో, భూపాలో ధర్మ పూర్వకం
సప్తర్షి సంఖ్యయా గ్రామాన్, దదా సప్త ద్విజాయ తే
ఏవం ప్రతాపరుద్రాఖ్యః, కృతవాన్ రుద్రసంఖ్యయా.

ఈ శాసనమునఁ బ్రతాపరుద్రుడనియే కలదు. మొదటి ప్రతాపరుద్రుని కాలమునఁగాని, రెండవ ప్రతాపరుద్రుని కాలమునఁగాని సోమనారాధ్యగురుఁడు మఱొకఁడెవఁడును దెలియరాదు. కావున నీ శాసనోదాహృతుఁడయిన సోమనారాధ్యుఁడు మన పాలకురికి సోమనాథుడే కాదగును. ప్రతాపరుద్రుఁ డొసంగిన పిడుపర్తి నాతఁడు శివరాత్రి కొప్పయ్య మున్నగు శిష్యుల కొసంగియుండును. ఆ గ్రామమును బట్టియే తరువాత నీవంశమువారికి “పిడుపర్తి” యను గ్రహనామమేర్పడి యుండెను. గుంటూరు మండలమున, తెనాలితాలూకాలో నిష్పాదొక “పిడుపఱ్ఱు” ఉన్నది. పిడుపర్తి సోమనాథకవివంశ్యులగు శ్రీ పిడుపర్తిరామలింగయ్యగారి గ్రామము తమ పూర్వుల క్రగహారముగా నియ్యబడినదే యని నాకొకమాటు తెలియఁబడిచిరి.

కర్ణాటకపులహో, ఉద్భట కావ్యకర్త సోమరాజుకంటే ముందుగా సోమనాథునిఁ బేర్కొన్న కవులెవరును గానరారు. ఇత నాంధ్రకవులలో నేను గుర్తించినంతవఱకు నీతనిఁ బేర్కొన్నవారిలో మొదటివాఁడు, శివయోగసార కర్తయగు కొలని గణపతిదేవుఁడు. ఈతఁడు రెండవ ప్రతాపరుద్రునికిఁ దరువాత నొక శతాబ్దిలోపల నున్నవాఁడు. అతఁడు తనగ్రంథ

పాలకురికి సోమనాథ కవి

మున నాంధ్రకవులలోఁ గవిత్రయము ను మాత్రము పేర్కొని
యా తరువాత,

కం. అసమ శివభక్తి రసమా, నసునిం బాల్కురికి సోమనాథునిఁ గవిరా
జసమున్నత యశు సద్యః, ప్రసాదియగు చక్రపాణి రంగనఁ గొలుతున్.

అను పద్యములోఁ బాలకురికి సోమనాథుని నాతనికిఁ
బ్రత్యర్థిగానుండి యోటువడి, యా పిమ్మట సోమనాథునకు
శిష్యుడయిన చక్రపాణి రంగనాథునిఁ గలిపి ప్రశంసించి
నాడు. మఱేకవుల నాతఁడు పేర్కొనలేదు. సోమనాథుని
బసవపురాణమును గన్నడించిన భీమకవి తా నాపరివర్తనమును
శాలివాహన శకము 1291 (క్రీ. శ. 1369) సవత్సరమున
ముగించినట్లు చెప్పినాడు.

“.. శివకవిదేవ నాత్మజ, సుమతి భీమసుభయ కవిత్వ సమర్థను సురువడె”
కోవిదరు కేశోల్కితె నలుడు, దేవనిధినయనేండు సఁఖ్యై గ
శోవిశకవరుషం గళాగలు సౌమ్యవత్సర, శ్రావణ ౭ మాస పక్షదశమి
జీవవారదొళాది వృషభేం. ద్రావతారద ౭ సవచరితె సమాప్తి యాయిత్యు”;

మఱియు నా గ్రంథము పాల్కురికి సోమేశ్వరుని బసవ
పురాణమునుబట్టియే రచించితినిని యాశ్వాసాంతములలో
నిట్లు పేర్కొనినాడు.

“ఇదు సకల మాహేశ్వరామళ, పదపయోజ పరాగమదష
ట్పదియెని పాల్కురికి సోమేశ్వరనకారుణ్య
ఒదవి కళాప్రపూరిత హృదయ భీమకవి ప్రణీతా
భ్యుదయ బసవపురాణ కథె యెళు అష్టమాశ్వాస”;

ఆంధ్రకవి సార్వభౌముఁడు శ్రీనాథుఁడు క్రీ. శ. 1398
ప్రాంతమున రచించిన శృంగార నైషధమునుబట్టి యాతఁ

డంతకుమున్నె సోమనాథుని పండితారాధ్య చరిత్రమును బద్య
కావ్యముగా రచించినట్లు,

కం. జగము నుతింపఁగఁ జెప్పితి,
పె్రిగడయ్యకు నా యనుంగుఁ బెద్దనకుఁ గృతుల్
నిగమార్థసారసంగ్రహ
మగు నా యారాధ్యచరిత యాదిగఁ బెక్కుల్.

అని కృతిపతి మామిడి సింగన వాక్యముగాఁ జెప్పఁ
బడిన పద్యమువలన వ్యక్తమగును. ఇందలి యారాధ్యచరిత
పండితారాధ్య చరిత్రమే యనుట శ్రీనాథుని భీమఖండ
పద్యమువలన విశదమగును.

గీ. నవమరుత్తు చరిత్రంబు వైషధంబు
సప్తశతీ పండితారాధ్య చరితమనఁగఁ
గావ్యములు పెక్కుచెప్పియుఁ గాంక్ష సనక
జెండియును గావ్యమొకటి గావింపఁదలఁచి.

ఈ పండితారాధ్యచరిత్రము సోమనాథుని ద్విపద
కావ్యమునకుఁ బద్యానువాదమే యని పిడుపర్తి సోమనాథుని
పద్యబసవ పురాణావతారికలోని

“హరభక్తి వైదికంబని శ్రుతులిడి చెప్పె, బ్రతిభ సోమేశుఁ డారాధ్యచరిత
సరవి శ్రీనాథుఁ డా చరిత పద్య ప్రబంధముచేసె ద్విపదలు తఱచు నిలిపి.”

అను వాక్యములవలన విస్పష్టమగును. కావున సోమ
నాథుని పండితారాధ్య చరిత్రమును, శ్రీనాథుఁడు కీ. శ.
395 పాఠము నాటికే పద్యకావ్యముగ రచించినట్లు
లెఱుంగఁదగును.

సోమనాథుఁడు రెండవ ప్రతాపరుద్రుని (క్రీ॥ శ॥ 1230-

1326) కాలముననే యున్నవాడయినచో నటుతరువాత నింత సమీపకాలములో నాతని బసవపురాణపండితారాధ్యచరిత్రములు పైనిజెప్పినట్లు పరివర్తింపబడుట పొసగనేరదు. మఱియు విశ్వారాధ్యుడను కర్ణాటదేశ పండితుడు మహిమము, మల్లణము, మలయరాజీయము, అనామయము, హలాయుధము నను శివపంచస్తవములకు సంస్కృతభాషలో వ్యాఖ్యానమును రచించినాడు. ఆ గ్రంథములో నాతడు తాను “తటాకాబరాజారాధ్యాన్వయుడ” నని చెప్పికొనినాడు. “తటాకాబరా”జనునది “కెరెయపద్మరసు” అనుపదమున కాతఁడొనర్చిన సంస్కృతీకరణము. కెరె యనగా గన్నడమున జెఱువని యర్థము. కర్ణాటదేశమండలి బేలూరు గ్రామమున “బద్మరసు” తన యద్భుత మహిమచే నొక తటాకమును గల్పింపగా నందువలన నాతనికి “కెరెయపద్మర” నను వ్యవహారమేర్పడింది. ఈ పద్మరసు కన్నడమున వీరశైవదీక్షాబోధ మున్నగు గ్రంథముల రచించిన కవివలంకుడు. పద్మణాంకకవి పద్మరాజ పురాణ మను పేరితో నీతని చరిత్రమును క్రీ. శ. 1385 ప్రాంతమున రచించి యందీతఁడు నరసింహ బల్లాళుని యాస్థానమున దండనాధుడుగానుండి పరమతీయపండితుల బలువుర నిర్మించినట్లు వర్ణించినాడు. ఈ నరసింహబల్లాళుడు క్రీ. శ. 1150, 1160 ప్రాంతమువాడు. బసవేశ్వరున కించుమించుగ సమకాలికుడు. కావున బయిని జెప్పిన విశ్వారాధ్యుడు క్రీ. శ. 1300 ప్రాంతమువాడు కాదగును. అతఁడు తన గ్రంథములో మల్లణసోత్రమున

తీర్తి శ్లోకముల నిచ్చి, వానికి వ్యాఖ్యానమునేసి, వ్యాఖ్యాన సానమునఁ బండితారాధ్య చరిత్రములోఁ బురాతనప్రకరణమున మల్లాణుని కథలో సోమనాథుఁడు.

“తనరు సద్భక్తి “గాంతాకచప్రచయ”
యనుచు సుద్యుక్తుడై హరుమనం బలరఁ
బ్రస్తుతాలంకార బంధుర మధుర
విస్తారమతి మల్లాణస్తోత్ర మనఁగ
నప్పుడు ముప్పదియాలు శ్లోకములు
సెప్పినంతట మెచ్చి శివుఁడు మల్లాణుని.”

అని వ్రాసిన వాక్యములఁ బురస్కరించుకొని యీ క్రింది విధమున వ్రాసినాఁడు.

“యద్యపికాంతా కచేత్యాది షట్త్రింశ ద్వ్యంతై స్తోత్రమిదం మల్లాణే నాభాణీతి పాల్కురికి సోమేశ్వరేణ భణితం, తథాప్ర్యపరితనం వృత్త త్రయం బహుపుస్తకస్థితత్వా ద్బహుపాఠ సమ్మతత్వా ద్వ్యాఖ్యాతం వస్తుతస్తు యుక్తిమద్భిః ప్రతిక్షిప్తం శ్రీమత్సోమేశ్వరవచన ప్రామాణ్యా దితి సర్వం శివం.” *

కావున నీ సంగతులఁ బట్టి కూడ సోమనాథుఁడు ప్రథమ ప్రతాపరుద్రుని కాలము వాడనుటయే సంగతముగాఁగలుగును. ఈ కారణములనెల్ల సమాహించిప సోమనాథుని కాలము క్రీ. శ. 1160-1240 అని నిర్ణయించుట సమంజసముగా నుండును. శ్రీ వేటూరి ప్రభాకరశాస్త్రిగారు కూడ బసవ

* పద్మనాంకుని పద్మరాజపురాణములోని వంశానుక్రమణికను బట్టి విశ్వారాధ్యుఁడు కెరెయపద్మరసు పాత్రించేయని శ్రీవీరభద్రశర్మగారు “శివపంచస్తవి”యవతారికలో నిర్ణయించినారు. అట్లయినచో నాతఁడెంచు మించుగ సోమనాథుని సమ కాలినుడనియే చెప్పదగినది.

పురాణ పీఠికలోఁ దాము గూడ నా నిర్ణయమునే యనుగమించిరి. ఈ కాలనిర్ణయ విషయమున నాకు వారికి భేదాభిప్రాయములు లేవనియే చెప్పవచ్చును.

కాని శ్రీ చిలుకూరి నారాయణరావుగారు పండిత రాధ్యచరిత్ర పీఠికలో సోమనాథుని కాలనిర్ణయ విషయమునఁగూడఁగొన్ని పెడదారులు తొక్కుట శోచనీయము. సోమనాథుఁడు మొదటి ప్రతాపరుద్రుని కాలమునఁ గాని, రెండవ ప్రతాపరుద్రుని కాలమునఁగాని గాక క్రీ॥ శ॥ 1247-1280 మధ్య గణపతి దేవుఁడు నాతని కొమరిత రుద్రమదేవి యనువారి కాలములో నుండి క్రీ. శ. 1267 ప్రాంతమున బసవపురాణము రచియించియుండునని యొకమాటును, రెండవ ప్రతాపరుద్రుని కాలములోఁ గూడ నుండి క్రీ. శ. 1300 ప్రాంతమున పండితారాధ్యచరిత్రమును రచియించియుండునని మఱొక మాటును వీరు వ్రాసియున్నారు. ఈ నిర్ణయము గూడ సోమనాథుని కులగోత్రములఁ గూర్చి వీరు ప్రకటించిన యభిప్రాయములవలె “అయితే” “ఏమో” లపయినే యాధారపడి యున్నది. తమ యభిప్రాయముల కుపబలముగ శ్రీ నారాయణరావుగారు వెలువరించిన యుపపత్తులలో ముఖ్యములయినవాని నీ క్రిందఁ బేర్కొనుచున్నాను.

1. కర్ణాటకవి చరిత్రకారులు శ్రీ నరసింహాచార్యులుగా రుదాహరించిన కన్నడకవి సోమరాజు పద్యములో వ్రాతప్రతులలో “సాసిరద నూతీంసంద” అనుటకుమాటు “సాసిరద నానూత్సోంద” అనుపాఠము గావచ్చుచున్నది. ఇందుఁగూర్చి శ్రీ ఎ. వేంకటసుబ్బయ్య M. A., Ph. D, గారు విమర్శనము ప్రకటించి “నూతీంసింద” అను పాఠమును

శ్రీనరసింహాచారిగా రెచ్చట గుర్తించిరని ప్రశ్నింపఁగా వా రందుకు సమాధాన మొసంగరయిరి. “నానూత్సింద” అనుపాఠము వ్యాకరణ దుష్టమవుటచే నది సరియైన కవిపాఠమయి యుండదని నరసింహాచారి గారే దానిని “నూత్రింసింద” అని మార్చియుందురు. “సాసిరద నానూత్సింద నాల్వత్తునాల్కనె” యనుపాఠప్రకారము సోమరాజు ఉద్భట కావ్యము రచించిన కాలము శాలివాహన శకము 1444 (క్రీ. శ. 1522) అని యేర్పడును గనుక నాతని పద్యమునుబట్టి యాతఁ డుదాహరించిన సోముఁడు మన సోమనాథుఁడేయైనను దాని వలన నాతఁడు క్రీ. శ. 1522 పూర్వపువాడని మాత్రమే నిశ్చయ మగును.

(a) కర్నూలుజిల్లా మార్కాపురము తాలూకా త్రిపురాంతకములోని శాసనములు రెండింటిలో కాకతీయ గణపతిదేవుని కాలములో (క్రీ. శ. 1199-1260) రాజాజ్ఞ ననుసరించి విశ్వేశ్వరాచార్యుని కొడుకయిన శాంతి శంభుఁడు దేవాలయ గర్భగృహమును రాతితో శక (1177) సంవత్సరము (క్రీ. శ. 1255)లో కట్టించినట్లున్నది. (ఎ. పి. రిపోర్టు 1905 సం॥ 169-171)

(b) ఉత్తరార్కాడుజిల్లా అరణి తాలూకా దేవికా పురగ్రామము లోని బృహదంబాలయములో ఈ విశ్వేశ్వరాచార్యుని గుఱించిన ఒక శాసనమున్నది. అతఁడు శ్రీ గిరిశ్వరమువా డనిన్ని, కైవభక్తాగ్ర సరుడనిన్ని దానిలో ఉన్నది. (ఎ. పి. రిపోర్టు 1912 సం॥ నెం 393)

(c) త్రిపురాంత కేశ్వరాలయములోనే మరొక శాసనములో గణపతి దేవుని రాజ్యకాలములోనే శక 1174 (క్రీ. శ. 1252) సంవత్సరము పరీధావిలో గోళగిమరాధ్యక్షుఁ డయిన ధర్మశివాచార్యుని శిష్యుఁ డయిన విశ్వేశ్వర శివదేశికుఁడు కొంతసువర్ణము సమర్పించినట్లున్నది. (ఎ. పి. రిపోర్టు 1905 సం॥ నె 223 రు).

(d) మరొక శాసనములో పై ధర్మశివాచార్యుఁడు గోళగి మరాధ్యక్షుఁ డయిన భీమశివాచార్యుని శిష్యుఁడనియు, గోళగిమతము “నవలక్ష దా హళ త్రిపురి”లో నున్నదనియు, ధర్మశివాచార్యుఁడు, ఈశ్వరుని

భండారమునకుగాను ఒకమతమును కట్టించినాడనిన్ని, ఉన్నది. ఈ శాసనము శక 1169 ప్లవంగలో (క్రీ. శ. 1247) చెక్కబడినది.

- (e) అట్లే ఆ ఆలయములోనే సోమాచార్యుని శిష్యుడయిన సిద్ధమరాజు కొడుకు నారప శక సం॥ 1189 ప్రభవ (క్రీ. శ. 1267) లో దీపములకుగాను ఆవులను దానము చేసిన ట్లొకశాసనమున్నది.)

(ఎ. పి. రిపోర్టు 1905 నె 247 రు)

- (f) ఆ ఆలయములోనే కాకతీయ గణపతిదేవ మహారాజు వేయించిన ఒక అసంపూర్ణ శాసనములో శక సంవత్సరము 1174 పరీధావి (క్రీ. శ. 1252) గోళగి మరాధ్యతుడయిన ఒక వైవగురుని ప్రస్తావన ఉన్నది. గోళగిమతమునకు మూడులక్షల గ్రామములమీద అధికార మున్నదట. (ఎ. పి. రిపోర్టు 1905 నె 195 రు)

పై వివరించిన శాసనములలోని “విశ్వేశాచార్య” “విశ్వేశ్వరాచార్య” “అనే పేరుగల వారొక్కరే అనియు, కరస్థలి విశ్వనాథయ్యగారి పేర్లే అవి అనియు, నేననుకొంటున్నాను. సోమాచార్యుడే కరస్థలి సోమనాథయ్య అని నా అభిప్రాయము. గణపతిదేవుని శక సం॥ 1174 రపు శాసనములోని గోళగి మరాధ్యతుడయిన వైవాచార్యుడు గోడగిత్తి పురారి అని చెప్పవచ్చునేమో! నా అభిప్రాయము సరియైతే పై వారికి సమకాలికుడయిన పాల్కురికి సోమనాథుడు మొదటి ప్రతాపరుద్రుని కాలమువాడు కాని, రెండో ప్రతాపరుద్రుని కాలమువాడు కాని గాక, కాకతీయ గణపతిదేవ మహారాజు కాలము వాడనియు, క్రీ. శ. 1247-1280 సంవత్సరములకు మధ్య కాలమున ప్రసిద్ధికెక్కిన వాడనియును, దేలుతుంది. క్రీ. శ. 1267 కరస్థలి సోమనాథయ్యగారి కాలము గనుకను అతడు పెద్దవాడై ఉండగా అతని అనుమతి చొప్పునను, ఇతరులైన పెద్దల అనుమతి చొప్పునను బసవ పురాణమును సోమనాథుడు రచించడముచేత బసవ పురాణ రచనాకాలము క్రీ. శ. 1267 అని యిప్పటికి నిర్ణయించవచ్చును అప్పటికి సోమనాథుడు చిన్నవాడై 25-30 సంవత్సరములకు మధ్యవయస్సువాడై ఉంటాడు..... కాబట్టి అతడు పండితారాధ్య చరిత్రమును

క్రీ. శ. 1300 సం॥ర ప్రాంతమున రచించి ఉండునని నిశ్చయించవచ్చును అందుచేత సోమనాథుడు కాకతీయ గణపతి దేవుని కాలములోను, రుద్రాబ కాలములోను, రెండవప్రతాపరుద్రుని కాలములోను, కూడా ఉన్నవాడవుతాడు. పిడుపర్తి సోమన బసవ పురాణములో చెప్పిన ప్రతాపుని కాలమున కాతడు వృద్ధాప్యమును సమీపిస్తూ శిష్యులతో దేశసంచారము చేస్తూఉండే వా డన్నవిషయము యథార్థ మవుతుంది.”

3. “పేరెన్నబడిన శ్రీ బెలిదేవవేమ, నారాధ్యులను పరమారాధ్య దేవు మనుమని శిష్యుడ”నను సోమనాథుని వాక్యమునుబట్టి యాతని విద్యా గురువునకు దాతయైన బెలిదేవవేమ నారాధ్యుడున్నా, పండితారాధ్య చరిత్రమున బసవేశ్వర పండితారాధ్యులకు సమకాలికుడుగా వర్ణింపబడిన బడిన బెలిదేవవేమనారాధ్యులును ఒకరు కానట్లు తోస్తుంది. ఒక్కరే అయితే అతనికి సోమనాథుడు మనుమని శిష్యుడు కాబట్టి వా రిద్దరికిని డెబ్బయేండ్లకంటె ఎక్కువ ఎడముండదు. కాబట్టి సోమ నాథుని గురువు, తాత, అయిన బెలిదేవ వేమనారాధ్యులు పండితారాధ్యునికి సమకాలికుడయినవాడుకాడు. అట్లే బసవపురాణ రచనా సందర్భమున ఉండిన కరస్థలి సోమనాథయ్య “పండితారాధ్య కృపా సముద్గతుడు” అని చెప్పినప్పుడు పండితారాధ్యుడు మల్లికార్జున పండితారాధ్యుడే అని సందేహము లేకుండా చెప్పడమునకు వీలులేదు. అట్లే “కరస్థలి” శబ్దము నాధారముగాఁ జేసుకొని సోమనాథుని కవితా గురువయిన కరస్థలి విశ్వనాథయ్య సోమనకు బసవపురాణకథ చెప్పిన వారిలో ఒకడయిన కరస్థలి సోమనాథయ్యకు సోదరుడని చెప్పడము కూడా తగదు.

4. సోమనాథుని పండితారాధ్య చరిత్ర రచనము నాటికి పండితారాధ్యుని శిష్యుడును బుత్తులును సజీవులయి యున్నారనియు, మనుమలుచేర్చె లయు చున్నారనియు, చెప్పడము సమ జనము కాదని తోస్తుంది పండి తారాధ్యచరిత్రోపసంహారవాక్యములలో కేదారయ్య పుత్రులనులుగురి “అత్మసంతాన తనయ పర పరో త్తర పరంపరలుఁ ఒరిచిత గురు పరంపరఁ దేజరిల్లు”అని చెప్పబడినది. అంటే వారి తరువాత అనేక

తరములు గడచినవని అర్థము వస్తుంది కాని సోమని కాలములో వారున్నారని చెప్పవీలులేదు. అట్టి “శైవసంతానవిమలాంబునిధి మిధ్య విభిమానస్వనాయకరత్న”మై ఒప్పారు ఇవటూరి సోమనాథయ్య గారి ముగ్గురుపుత్తులయిన నూరీశ్వరుడు విశ్వనాథప్పయ్యగారు, సింగణ మంచిగారు గురుత్రితయముగా పేరుపొందినారు. ఆ “గురుత్రితయాన్యాయ తనయతనయ పరంపరోత్తర పరంపరలుఁబ్రభుతర గురుపరంపరఁ దేజరిల్లె” అంటే సోమనాథునికిని పండితారాధ్యునికిని మధ్యచాలా తరముల అంతరమున్నదని సుస్పష్ట మవుతున్నది.”

5. సోమనాథుఁడు పదునొకండు పదిరెండవ శతాబ్దాలందుండిన శ్రీపతి పండితారాధ్యుఁడు మున్నగు భక్తులను, కుమారపాలఘోషురరుఁడు ఉత్తుంగ చోడుఁడు, విక్రమచోడుఁడు వీరచోడుఁడు మొదలగు భూపాలురను బండితారాధ్య చరిత్రమున నాయా కథలలో పేర్కొనినాడు. శ్రీపతి పండితునిగూర్చి చెప్పటలో “తొల్లి”యను పాత్రచీనతావ్యంజకమగు శబ్దమును బయోగించినాడు. అతఁడు చెప్పిన కథలలోగూడఁ గొన్ని వ్యత్యాసములున్నవి. ఇందుచేఁ గూడ సోమనాథుఁడు పదిరెండవ శతాబ్ది తరువాత జాలినంత దూరముగా నున్నవాడు కావలెను.

శ్రీ నారాయణరావుగారు గైకొనిన ఈ యుపపత్తుల పాటవ మే పాటిదో చిత్తగింపుడు.

(1) ఉద్భట కావ్యకర్త సోమరాజు పద్యమును గూర్చి శ్రీ ఎ. వేంకట సుబ్బయ్యగారు ప్రకటించిన విమర్శనమునకు శ్రీ నరసింహాచారిగారు 1929 లోఁ బ్రకటించిన కర్ణాటకవిచరిత్ర మూడవ భాగము నవతారి కలో సమాధానముల నొసంగి సోమరాజు కాలమును గూర్చి తమ పూర్వాభిప్రాయమునే సమర్థించుకొనియున్నారు. కాని నారాయణరావుగారు వ్రాసినట్లు శ్రీ నరసింహాచారిగా రిందు విషయమై యుదాసీనులై యుండలేదు. వ్రాతప్రతులలోని

పాఠమును దమకుఁ బూర్వాభిప్రాయమొకటి లేనప్పు డకారణముగ మార్పవలసిన యవసరములేదనియు “సాసిరదనూఱిం నంద” అను పాఠము దమకప్పుడు లభించిన వ్రాత ప్రతులలోఁ గానవచ్చుటచేతనే గ్రహించితిమిగాని “సాసిరదనా నూఱుంద” అను వ్యాకరణదుష్టపాఠము వ్రాత ప్రతులలోనుండఁగా దానిని “సాసిరదనూఱింనంద” అని తాము మార్చి యుండలేదనియుఁ గొత్తవాదమును దెచ్చి పెట్టఁదలచిన శ్రీ వేంకట సుబ్బయ్యగారికే తమ వాదానుగుణముగఁ గవి పాఠమును మార్పవలసిన యవసరమేర్పడు నేమోగాని, కర్ణాటకవిచరిత్రము మొట్టమొదట వ్రాయునప్పు డట్టి కృత్యముతోడి నిమిత్తము దమకుఁ గలుగనేరదనియు, శ్రీ నరసింహాచారిగారు వ్రాసియున్నారు. వ్రాతప్రతులన్నిటిలో “సాసిరదనా నూఱుంద” అను పాఠమే యున్నచో నందువలన 300 సంవత్సరములకాలభేదమేర్పడుచున్నప్పు డాపాఠము వ్యాకరణదుష్ట మయినంతమాత్రమున శ్రీ నరసింహాచారిగారివంటి ప్రామాణికచరిత్రకారుఁడు స్వయముగ దానిని “సాసిరదనూఱింసింద” అని మార్చివేసి సోమరాజును మూఁడు వందల సంవత్సరములు ముందుకుఁ దెచ్చుటకుఁ బ్రయత్నింప సాహించునని సహృదయు లెవరయినఁ జెప్పనేర్తురా! వ్రాత ప్రతులు గొన్నిటిలో నయిన “సాసిరద నూఱింనంద” అను పాఠమున్ననేగాని వారు దానిని గయికొని యుండరు. కొన్ని ప్రతులలో వ్యాకరణదుష్టమగు మఱొక పాఠమున్నచో దానినే కవిపాఠమని, నిర్దుష్టపాఠము వేటొండు కానవచ్చు.

నప్పుడు విజ్ఞులు గ్రహింపజాలరు. ఇంతకు సోమరాజు బేర్కొనిన
 వీరశైవకవులు హరిశ్వురుడు, పద్మరసు, సోమనాథుడు
 మువ్వరుకూడ నించుమించుగ సమీపకాలమువారు. మొదటి
 యిద్దఱు నేకకాలమువారే యనుటకుఁ బ్రబలాధారము లనేకము
 లున్నవి. అట్టిచో వారితోఁ గలిపి స్తుతించునప్పుడు సోమ
 నాథుడు వారికంటఁ జాలఁ దరువాతివాడయినచో సోమరా
 జుతని నచ్చటఁ బేర్కొనియే యుండఁడు. మఱియు నితరకవు
 లెవరిని నాతఁడు తన కృతిలోఁ బేర్కొని యుండలేదు. అతఁడు
 కీ॥ శ॥ 1522 ప్రాంతము వాడయినచో సోమనాథుని బసవ
 పురాణమును కీ॥ శ॥ 1369 లోఁ గన్నడించిన సుప్రసిద్ధవీర
 శైవకవియగు భీమకవినయినఁ దన కృతిలోఁ బ్రశంసించ
 కుండునా? ఇది యిట్లుండ కీ॥ శ॥ 1559 ప్రాంతమువఱకుఁ
 దాశవ కొంకణదేశములఁ బరిపాలించిన సాశ్వదేవభూపాలుని
 యాశ్రితుడయి కీ॥ శ॥ 1550 ప్రాంతమున “రసరత్నాకర” మను
 నలంకార గ్రంథమును రచించిన సాశ్వకవితనగ్రంథములో
 శృంగారసార మను నామాంతరముగల సోమరాజు నుద్భట
 కావ్యమునుండి లక్ష్యముల నొసంగియున్నాడు. సోమరాజుకృతి
 కీ॥ శ॥ 1522 లోనే రచియింపబడియున్నచో నిది పొసంగియుండ
 నేరదు. కావున సోమరాజు కావ్యము కీ॥ శ॥ 1222 ప్రాంత
 మున రచియింపబడి యుండుననుటయే సర్వవిధముల సమంజస
 ముగాఁ గాననగును.

సోమరాజు తన గ్రంథరచనా కాలమును బేర్కొను
 టలో నొక్క సంవత్సరమునేగాక ఆశ్వయుజ శుద్ధకౌదశీ

బుధవారముని మాస తిథి వార వివరములఁగూడ నుదాహరించి యున్నాడు. (Indian Chronology) అను గ్రంథములోని గణనవిధి ప్రకారము గణించిచూడ శాలివాహనశకము 1144 (క్రీ॥ శ॥ 1222) చిత్రభాను సంవత్సరములో ఆశ్వయుజశుద్ధ ఏకాదశి ఆదివారమగుచున్నది. 1444 (క్రీ॥ శ॥ 1522) లో నయినచో నది బుధవారమగును. దీనినిబట్టి సోమరాజుకాలము క్రీ॥ శ॥ 1522 సంవత్సరమేయని కొందఱు వాదించవచ్చును. ఎమ్. గోవిందపాయి అనువారు స్వదేశభిమాని పత్రిక యందును, గన్నడసాహిత్యపరిషత్ ప్రతికయందును, నిందుఁ గూర్చి వ్యాసములుగూడ వ్రాసియున్నారు. కాని పూర్వోక్తములయిన ప్రబలాధారముల నిది బాధింపజాలదనియు క్రీ॥ శ॥ 1222 లోఁ గాకున్నను సంతకుమున్ను గడచిన క్రీ॥ శ॥ 1221 వృష సంవత్సరములో ఆశ్వయుజశుద్ధ ఏకాదశి బుధవార మగుచున్నదనియు శాసనములలోఁగూడఁ గొన్ని యెడల నిట్టి వ్యత్యయములు గానవచ్చుననియుఁగాని యందుచే నందు లిఖింపబడిన మాస తిథి వారములలో నేదియే నొక స్వల్పవ్యత్యాసమున్నచో సంతమాత్రిమున శాసనకాలమునే మార్పుటకుఁ జరిత్రకారులెవరు సంగీకరింపఁ జాలరనియు శ్రీ సరసింహాచారిగారు వ్రాసియున్నారు.

ఏది యెట్లున్నను నితరమార్గము లనేకము లున్నప్పడు కేవలము సోమరాజు పద్యమునుబట్టియే మనము సోమనాథుని కాలమును నిర్ణయింప నవసరములేదు. బెలిదేవి వేమనారాధ్యుని మనుమని శిష్యుడ నని సోమనాథుఁడు స్వయముగ

వాక్కికొనిన వాక్యమే యతఁడు కీ॥ శ॥ 1160-1240 మధ్య కాలమున నుండెననుట కప్రతిహతమగు నాధారము కాఁగలదు.

2. బడరీబాదరాయణ సంబంధములఁ గల్పించుటలో శ్రీనారాయణరావుగారు చాల నాటితేటినవారుగఁ గాన్పింతురు. గ్రంథసామముల కెట్లయిన నేవో కొన్ని శాసనసామములతో సంబంధము ముడివెట్టి యాయా పురుషుల కై క్యము నాపాదించుటలో వీరి కుబలాటము మెండు. సోమనాథుని కాలనిర్ణయ ప్రకరణముననే బసవపురాణ కథానాయకుఁడు, బిజ్జలుని సచివుఁడు, మండఁగి మాదిరాజపుత్తుఁడు, కూడలి సంగమేశ్వర సేవాపరతంతుఁడు నగు సంగన బసవేశ్వరుని చారిత్రక వ్యక్తిత్వమును నిరూపించుటకయి వీరందు కుపకరించు “అర్జునవాడ శాసనము”మున్నగు సరియైన శాసనములను జూడనై నఁ జూడక, చిత్రచిత్రములగు భ్రమప్రమాదములకు లోనయి బిజాపూరుజిల్లా మనగోలి (మణింగవల్లి) శాసనములలో రెండవ జగదేశముల్లని కీ॥ శ. 1142 ప్రాంతమునాటి శాసనములో నప్పటికే పూర్వుఁడుగ నుదాహృతుఁడయిన కాశ్యపగోతుఁడు చండిరాజ పుత్తుఁడు నగు బసవరసయ్య యచు నొక పూర్వవ్యక్తితోను, బళ్ళారిజిల్లా ఒరవాయి గ్రామమునలి విఘ్నేశ్వరాలయములో కీ॥ శ. 1217 ప్రాంతమునఁ జెక్కబడిన మఱొక శాసనములోఁ బేర్కొనఁబడిన హొయసలరాజుల సేనానాయకుఁడు, కలియమృతదండనాథుని పుత్తుఁడు, రణధవళబిరుదాంచితుఁడు నగు బసవనదండినాయకుఁ డను మఱొక తరువాతికాలపు వ్యక్తితోడను

గల్యాణ బసవేశ్వరునకు సంబంధము ముడివెట్టి వారితో నాతని కైక్యము ఘటించియున్నారు. ఇందలి యసఁదర్శముల నెల్ల వెలువరించుచు “బసవేశ్వరునిఁ గూర్చిన శాసన సామగ్రి” (విభూతి సం 2 సం 4) అను వ్యాసములో వారి నిరయము నందలి యసత్యమును విస్పష్ట మొనర్చి యుంటిని. ఇట్లే కాకతి గణపతిదేవుని దీక్షాగురుఁడు, గోళకిమరాధీశ్వరుఁడు, శివ దేవయ్య, యను వ్యవహార నామము గలవాఁడునగు విశ్వేశ్వర శివదేశికునకు సంబంధించిన శాసనములఁ గొన్నిటిని బేర్కొని సోమనాథుని కవితాగురుఁడగు కరస్థలి విశ్వనాథునకు నాతనికి నై క్యానుసంధానమును గూర్పఁ బ్రయత్నించినారు. సుప్రసిద్ధ మగు మల్కాపుర శాసనమును బట్టి విశ్వేశ్వర శివాచార్యుని వివరములు, గోళకి మరవృత్తాంతము విపులముగఁ దెలియఁ గలవు. ఆశాసనము పేరయిన శ్రీనారాయణరావుగా రెత్తుకొన రయిరి. ఆశాసనమునుబట్టి విశ్వేశ్వర శివాచార్యుఁడు ధర్మశివా చార్యుని తనయుఁడనియు మధ్య హిందూస్థానమున సర్మదా భాగీరథీనదీ మధ్యగతమగు దహాలమండలమందు మునుముందు స్థాపితమయిన గోళకి మరమునకుఁ జెందినవాఁడనియుఁ గలచురి త్కూపాలురకుఁ గాకతిగణపతిదేవునకు దీక్షాగురువనియు నతఁడు దశవిధశైవములలో నాల్గవదియగు శుద్ధశైవ సంప్ర దాయమునకుఁ జేరినవాఁడనియుఁ దెల్లమగును. శుద్ధశైవమత మునకొసంగఁబడిన దాసప్రస్తావనకూడ నందుఁగలదు. శుద్ధ శైవసంప్రదాయమువారు * కీరస్థలింగపూజ గావితురు వీర శైవులకువలె గిరిస్థలివపూజ వారికి విహితముగాదు. కర

స్థలి సోమనాథుడు విశ్వనాథుడు నిరువురుగూడ నిష్టలింగ
ధారులగు వీరశైవులని సోమనాథుని వాక్రితలవలన సువ్యక్త
మగును. పౌరుషేయకమగు “కరస్థలి” గృహనామముగూడ
నా విషయమును విశదీకరించును. గణపతిదేవుని గురువగు
విశ్వేశ్వరశివదేశికుని గృహనామము మనకుఁ దెలియరాదు.
అతఁడే సోమనాథుని గురువు. కరస్థలి విశ్వనాథుడని తలం
చుట వట్టి దుర్భ్రమయని చెప్పనవసరములేదు. అతనికి విశ్వ
నాథుఁ డను వ్యవహారనామమున్నట్లు కానరాదు.

పైనిజెప్పిన 2 (e) లోఁ బేర్కొనబడిన ఎపిగ్రాఫి రిపోర్టు
నెం. 247/1905 రులో నుదాహృతుడయిన సోమాచార్యుడే
కరస్థలి సోమనాథయ్య యనియు, దానినిబట్టి యా శాసనకాల
మగు క్రీ. శ. 1267 ప్రాంతముననే బసవపురాణము రచియింపఁ
బడెనని నిరూపించుటయుఁ గూడ నసంగతమే. సోమాచా
ర్యుడే కరస్థలి సోమనాథుడనట కెట్టి యాధారమును లేదు.
ఒకవేళ వాదమునకది యంగీకరించినను క్రీ. శ. 1267 అతని
కాలమని యా శాసనమువలన కేర్పడఁజాలదు, ఈ శాసన
మును వేయించినవాడు సోమాచార్యుని శిష్యుడో శిష్య
పుత్రుడోయగు నారప. అందువలన సోమాచార్యునికాలము
మఱి ముప్పది నలువది సంవత్సరముల ముందుకుఁ బోవలసియే
యుండును. సోమనాథునిగ్రంథములలో నెచ్చటను గోళకి
మత ప్రశంసగాని, విశ్వేశ్వరశివాచార్యుని నామోల్లేఖనము
గానిలేదు. సోమనాథుని బసవపురాణము గణపతిదేవుని కాలము
ననే రచియింపబడియున్నచో సోమనాథుడు సుప్రసిద్ధుడగు

విశ్వేశ్వరశివదేశికుని నే సందర్భముననయిన నా గ్రంథమునఁ బేర్కొనియే యుండును. కావున నారాయణరావుగారి వాఙ్మత లెంతమాత్రము ప్రమాణములు కావు. కరస్థలి సోమనాథ విశ్వనాథులకు గోళకి మఠమునకు నెట్టి సంబంధమునులేదు. అనుభవసారకృతిపతియగు గోడగి త్రిపురారికిఁగూడ నీ మఠ మునో నెట్టి సంబంధమునులేదు. గోడగి యను నీతని యింటి పేరు గోళకి శబ్దమునుబట్టి యేర్పడినదికాదు. దీనికది వికృతి కాదు. ఇందుఁగూర్చి సోమనాథుఁడే త్రిపురారి తండ్రి నార యను వర్ణించునెడ నీ క్రిందివిధముగఁ జెప్పినాఁడు.

కం. గోడగమగు సంసారము, గోడగమని తెలుపఁబూని గోపతియెదురన్
గోడగమాడెడి కతమున, గోడగి నారయ్య నాఁగఁ గొఱలు ధరిత్రిన్.

3. బసవేశ్వరుని నిర్యాణకాలము క్రీ. శ. 1168 అనియు, మల్లికార్జునపండితుఁడు బసవేశ్వరుని యనంతర మా వెనువెంటనే క్రీ. శ. 1170 ప్రాంతమున లింగైక్యమయ్యెననియు, నేఁజేయు నిర్ణయమును శ్రీ నారాయణరావుగా రంగీకరించియున్నారు. అట్టియెడ వారిరువురకు సమకాలికుఁడుగఁ బండితారాధ్యచరి త్రమున వర్ణితుఁడయిన బెలిదేవి వేమనారాధ్యుఁడు సోమనా థుని గురువుయొక్క తాత కాఁడని, వారు వ్రాయుటలో సార స్యములేదు. పోరండ్ల సూరసానమ్మ మున్నగు భక్తులతో బసవేశ్వరుఁడు పండితారాధ్యుని యొద్దకేగి యాతనికి బస వని మహిమాదికములఁ జెప్పినట్లుగా వర్ణితుఁడయిన బెలిదేవి వేమనారాధ్యుఁడు పండితారాధ్యచరిత్రమునఁ బురాతన ప్రకరణమునందు సర్పదష్టుఁడయి మృతినొందిన స్మృపకుమారుని

నిజమహిమచే బునరుజ్జీవితునిగ నొనరించిన బెలిదేవి వేమనా
రాధ్యుడు నేకవ్యక్తియేయని యాగ్రంధమును జదివిన
వారికి గోచరింపకపోదు. “పేరెన్నబడిన శ్రీ బెలిదేవి వేమ
నారాధ్యులను పరమారాధ్యదేవు | మనుమని శిష్యుండ” నని
సోమనాథుడు చెప్పిన వాక్యమే, పూర్వోక్తమయిన ప్రాణ
ప్రదాన మహిమచే బేరెన్నికగన్న యా వేమనారాధ్యుడే
సోమనాథుని గురువునకుఁ దాతయని విశదీకరించును. పండితా
రాధ్య చరిత్రమున వర్ణితమయిన యీ వేమనారాధ్యుని చరి
త్రములో నాతఁడు చతుర్వేద పారగుడని బసవేశ్వరునందు
భక్తిగలవాడని చెప్పబడినది.

“అకలంక దివ్యాగ మారసంవేత్త, ప్రకట చతుర్వేద పారంగతుండు”
బసవపాదాంబోజ భాజన స్వాంతుఁ, డసమశాపానుగ్రహ సమగ్రబుండు
నానతజన మృత్యు హరణ ప్రభావుఁ, డానతజన పునరాయుః ప్రదాత
సర్వవృద్ధి కమృగ శ్వసనజలాగ్ని, దర్శిత నృపచోర దర్పాపహరుండు...”
“శరణపదాబ్జ భాస్వర మకరంద, పరిశేష సర్వాంగు బసవాంతరంగు.”

మున్నగు విశేషణముల నరయుండు. ఈ వేమనారాధ్యు
నింట వేదవిద్య యనూచానముగ నున్నట్లున్నది. అందుచేతనే
యాతని మనుమనికి శిష్యుడయి సోమనాథుఁ డాతనియొద్ద వేద
వేదాంగముల నేర్చి పండితారాధ్యచరిత్ర కాలమునాటికి “నలిఁ
బొల్కురికి సోమనాథుండనంగ - వెలయువాడను జతుర్వేద
పారగుడ”నని చెప్పికొనఁదగినంత వేదవిద్యాపారీణుడయి
నాడు. నారాయణరావుగారు తామేర్పఱచుకొన్న నిర్ణయ
ములకు సరిపడవలెనని యయినవానిని గాదని, కాని వాని నప్పు
నని, తాఁలుమాఁలు చేయుటవలనఁ బ్రయోజనములేదు. సోమ

నాథుడు బసవేశ్వరపండితారాధ్యులఁ గూర్చి స్వయముగా నెఱింగినవాఁడుకాడని యస్మదాదులు చెప్పటయందలిభావము వారి నిర్యాణకాలమున కాతఁడు బాలుఁడవుటచే వారి చరిత్రముల నంత సాకల్యముగ స్వయముగ నెఱుంగక వినికీలివలనఁ దెలిసికొన్నవాఁడని చెప్పటయేగాని యాతఁడు వారి యనంత రము చిరకాలమునకు జనించినవాఁడని నిరూపించుటకాదు. వేమనారాధ్యుని మనుమడు తాతగారి జీవితకాలముననే జన్మించియుండును. ఆతఁడు సోమనాథునికంటె నే యిరువది యేండ్ల పేదవాఁడయియుండును. పండితారాధ్యుని శిష్యుఁడగు కరస్థలిసోమనాథయ్యను స్వయముగా నెఱింగి పండితారాధ్యుని మిత్రుఁడగు వేమనారాధ్యుని మనుమనికి శిష్యుఁడయిన సోమనాథుని జననకాలము క్రీ. శ. 1250 పాఠము దనుక దిగలాగుట సమంజసముకాదు.

(4) పండితారాధ్యచరిత్రమునందలి యుపసంహార వాక్యములనుబట్టి యా గ్రంథరచనమునాటికిఁ బండితారాధ్యుని యాత్మసంతానమునకు సంబంధించిన మనుషులు గతించి రనియు, వారితరువాత మఱికొన్నితరములుకూడఁ గడచె ననియు, శైవ సంతానమునకుఁ జెందిన ఇవటూరి సోమనాథయ్య పుత్తుల విషయమునఁగూడ నట్లే జరగెననియు, శ్రీ నారాయణరావుగారు తలంచుట సరికాదు. ఉభయత్రీకూడ “గురుపరంపర దేజరిల్లు” అని సోమనాథుడు ఆశీరర్థనూచకముగ “తేజరిల్లు” అను తద్ధర్మక్రియ చేయుపయోగించినాడు. శ్రీ నారాయణరావుగారు, శైవ సంతానవిషయమున “తేజ

రిల్లు” అనురూపమును “తేజరిల్లె” అని భూతకాలికక్రియ
 రూపకముగ మార్చి ముద్రించి, పుటయడుగున “తేజరిల్లు”
 అను రూపమును బాఠాంతరముగ సూచించుట న్యాయమ
 కాదు. పూర్వ ముద్రిత ప్రతులలో రెండుతావులఁగూడఁ దగ్గ
 ర్మార్థకరరూపమేయున్నది. ఇది కేవల మాశీరథరూపకతగ్గ
 ర్మార్థకము. కాకున్నచో నిచ్చట సోమనాథుఁడు చెప్పిన “తన
 య-తనయ పరంపరోత్తర పరంపరలు” గ్రంథ రచనమునా
 టికి వాస్తవముగ గతించిన భూతకాలికపరంపర లే యన
 యర్థముచేసెడిచో సోమనాథునికాలము నింకను గొన్ని శత
 బ్దులుక్రింద కీడ్వవలసియేయుండును. “త్రిభువనంబులఁ బర్వె
 ద్రివధగభాతి” అనుచోఁ గూడ “పర్వె” అను ముద్రిత పాఠ
 ముతప్ప. త్రిభువనంబులఁ బర్వనది త్రివధగ (భాగీరథి)గానె
 పండితారాధ్యునివంశముగాదు. ఇచ్చటఁగూడఁ దద్ధర్మ
 రూపమే కవిసమ్మతము. ఆకిందిపంక్తులయంపలి క్రియారూప
 ప్రక్రియము చూచునది. “తేజరిల్లె” “త్రిభువనంబులఁబర్వె”
 అని రెండును గూడఁ బూర్వోక్తమయిన యన్వయపరంపరతో
 నన్వయింపఁదగదు. పండితారాధ్యుని పుత్తుఁడు కేదారయ్య
 శిష్యుఁడు దోనయ్య, కేదారయ్యశిష్యుఁడు ఇవటూరి సోమ
 నాథయ్య, యీ మూపురిమాట యెట్లున్నను బండితారాధ్య
 చరిత్రము రచియింపఁబడునప్పటికిఁ బండితారాధ్యుని మనుమలు
 మనుమపండితుఁడు మున్నగు నలువురును, ఇవటూరి సోమ
 నాథయ్య పుత్తులు సూరీశ్వరుఁడు మొదలగు మువ్వురును
 జీవించియున్నట్లే సోమనాథుని వర్ణనమునుబట్టి సహృదయు

లకు గోచరించును. ప్రభాకరశాస్త్రిగారిదృష్టికి, నాదృష్టికి. గూడనట్లే గోచరించుచున్నది. శ్రీ నారాయణరావుగారికి వేఱుగాఁ గాన్పించుట శోచనీయము.

(5) ఇత సోమనాథుఁడు పదిరెండవ శతాబ్దిలో వెలసిన భక్తులను రాజులను దన గ్రంథములలోఁ బేర్కొనిన మాత్రమున నాతని కాలమటుతరువాతఁ జాల వెనుకకు జరుపవలెనని తలంచుట సమంజసముకాదు. తనకొకింత ముందు సమీపకాలములో వెలసిన బసవేశ్వరపండితారాధ్యులచరిత్రముల నాతఁడు తాను విన్నవిధమున రచించినట్లే వారికి సమకాలీనులును గొంత పూర్వులు నగు నితరభక్తుల చరిత్రములఁగూడఁ దచ్చరిత్రములందు వర్ణించినాఁడు. కుమారపాలఘోషుఁడు పదిరెండవ శతాబ్దిలో సారాప్రదేశము నేలిన జైనరాజనియు, నాతనిని సోమనాథుఁడు పరమ శైవునిగా వర్ణించుట సరిగా దనియు, జనశ్రుతిలో నేర్పడిన తాఱుపూఱులఁబట్టి సోమనాథుఁడిట్లు లొనర్చియుండుననియు, నిట్టి ప్రబల వ్యత్యాసములు లోకవ్యవహారమున నేర్పడుటకుఁ జాలినంత యవధి గతించియుండవలెననియు శ్రీ నారాయణరావుగారి వాదము. అది నిజమే యయినచో నారాయణరావుగారు గయికొన్న కుమారమి డెబ్బది యెనుబది సంవత్సరముల వ్యవధి యీ విషయమునఁ జాలనేచాలదు. సోమనాథుఁడు క్రీ. శ. 1160 ప్రాంతమున జనించి క్రీ. శ. 1192 ప్రాంతమున బసవపురాణమును క్రీ. శ. 1222 ప్రాంతమునఁ బండితారాధ్య చరిత్రమును రచించెనని నేను నిర్ణయింపఁగా శ్రీ నారాయణరావుగారి కాల

ములను వరుసగ క్రీ. శ. 1247, 1267, 1300 సంవత్సరములకు జరిపియున్నారు. కుమారపాలఘోరరునిఁ గూర్చి తమ వాదమున కుపకరించు శాసనములను శ్రీ నారాయణరావుగారుదాహరింపనేలేదు. సోమనాథుఁడు పేర్కొన్న కుమారపాలఘోరరుఁడు వేటొక కాలమందలి మఱొక భూవరుఁడయి యుండఁగూడదా? ఏకనామధారులగు భూపాలురు భిన్న భిన్న కాలముల నెందఱులేరు? సోమనాథుఁడు పేర్కొన్న విక్రమ చోడుఁడు, వీరచోడుఁడు, ఉత్తుంగచోడుఁడు మున్నగు రాజులు నవచోళ చరిత్రలో వర్ణితులయిన వారు. వారు గూడ శ్రీ నారాయణరావుగారు గుర్తించిన శాసనములలో సుదాహృతులయిన వారేయని చెప్పఁదగిన యాధారములు లేవు. సోమనాథుఁడు వారినిగుఱించి పేర్కొనిన మహిమాదికముల ప్రశంస యేమియు నా శాసనములందుఁ గానరాదుగదా ! ఈ పేర్కొనఁగల చోడరాజులు వేర్వేరు కాలములఁ బలువురున్నారు. కావున సోమనాథుఁడు పేర్కొన్న భక్తులు వారిలో నెవరో సరిగా నిర్ణయింపఁజాలము. “తొల్లి” యను పదమును శ్రీపతి పండితుని విషయమున సోమనాథుఁడు కేవలము భూత కాల సూచకముగనే యుపయోగించెనుగాని దాని నత్యంత ప్రాచీనతా భావుకముగ నాతఁడు ప్రయోగింపలేదు. శ్రీపతి పండితుఁడు క్రీ॥ శ॥ 1072 ప్రాంతమున జనించినట్లు పలువురు విమర్శకులు నిశ్చయించియున్నారు. పశ్చిమచాళుక్య చక్రవర్తియగు నాఱవ విక్రమాదిత్యుని దండనాథుఁడయి బెజవాడ ప్రాంతములఁ బరిపాలించిన యనంతపాలుని కాలమున నాతఁ

డుండి యుండుటలోఁ గాలవ్యత్యాసమేమియు లేనప్పుడు సోమనాథుఁడు చెప్పిన యా విషయమును మనమేల విశ్వసించరాదు? కుమారపాలఘూర్జరుఁ డెప్పటివాఁ డయినను నాతని చరితములో శ్రీపతి పండితుఁడు మున్నగువారు పేర్కొనబడినంతమాత్రమున వారందఱు నాతని పూర్వులయి యుండవలెననియే కేవలము నిర్ణయింపరాదు. ఇట్టి విషయములలో సోమనాథుఁడేకాదు, మఱియొకఁడైన జాగరిత్రీకదృష్టితోఁ బార్వీత పర్యమును బాటించి యుండలేదు. తన గ్రంథరచనాకాలమునకు వారందఱు పూర్వులే కావున నా యా కథలలో సందర్భసామ్యములు పొసఁగినప్పుడు కాలవిచారముతో నిమిత్తము లేకయే యొకరి కథలో మఱొకరిపేళ్ళను సోమనాథుఁ డుదాహరించుచు వచ్చినాఁడు. కుమారపాలఘూర్జరుని కథలో కేవలము శ్రీపతి పండితునేగాక బసవేశ్వరుని సమకాలీనుఁడుగ బసవపురాణమున వర్ణింపఁబడిన మోళిగ మారయ్యనుగూడ సోమనాథుఁడు పేర్కొనినాఁడు. ఇట్టి సంగతులనుబట్టి యాయా భక్తుల కాలములను నిర్ణయింపఁబూనుట చాల బొరపాటు. ఈ విషయములలో మన కవులకు ముందు వెనుకలఁ గూర్చిన విచారమువయి యేపాటిశ్రద్ధయు లేదనియే చెప్పవలెను. శ్రీనాథుఁడు హరవిలాసములోఁ జిటుతొండని కథలో “కలియుగంబునఁ గళ్యాణకటకనగరి, నాకు భక్తుండు బసువర నాథుఁడొకఁడు - కాంచినగరంబులో వణిగ్వంశవరుఁడు, నాకు భక్తుండు చిటుతొండనంబి యొకఁడు” అని వ్రాసి చిటుతొండని తరువాత నెన్నో శతాబ్దులకు వెలసిన బసవేశ్వరుని

జేర్కొనినాడు. కావున నిట్టి యుదాహరణములు శ్రీ నారాయణరావుగారి వాదమున కుపకరింపజాలవని చెప్పనక్కఱలేదు.

౧౧. సోమనాథుని వైదుష్యము - బిరుదములు

సోమనాథుని పాండిత్య మపారమయి మేర యిడరానిది. అది యిట్టిదని యిట్టిదని నిరూపింప మనబోంట్లకు శక్యము కాదు. పండితారాధ్య చరిత్రమున “నలి బాల్కురికి సోమనాథుడనంగ, వెలయువాడను జతుర్వేద పారగుడ” నని యాతడు వాసికొనినాడు. ఒక్క నిగమాగమములే కాదు, వేదాంగములేకాదు. సంస్కృత వాఙ్మయమునందలి సకల స్మృతిపురాణేతిహాసములను, సమస్తశాస్త్రములను సంపూర్ణముగ నాణళించిన విద్యావిశారదుడతడని ఘంటాపథముగఁ జెప్పవచ్చును. ఈతడు రచించిన సోమనాథభాష్యము, చతుర్వేదసారము మున్నగు కృతు లిందు కాదర్శకములుగ నున్నవి. చతుర్వేదపారగుడయ్య నీతడు వేదజడుడకాడు. ఈతని లాకికప్రజ్ఞాధురీణత యతిలోకమని నుతింపదగును. “బుద్ధిజాడ్యజనితోన్మాదుల్ గదా శ్రోత్రియుల్” అను వాక్యమీతని విషయమున “బుద్ధితైష్యజనితోన్మేషుల్ గదా శ్రోత్రియుల్” అని మార్పదగును. గీర్వాణమున నెంతటి యుద్ధండ పండితుడయ్య నీతడు మాతృభాషయగు నాంధ్రమునెడను దదితరదేశభాషల దెసను నదాసీనత వహించినవాడుగాడు. ఈతనికి జానుదెనుగుపయిగల నలపుఁ దెలుప నలవిగాదు.

ఆంధ్రభాషా వైశారద్యమున కాతని బసవపురాణ పండితా
రాధ్య చరిత్రములు ప్రబలనిదర్శనములుగ నున్నవి. ఈ కృతు
లలోఁ గానవచ్చు నన్ని యచ్చతెనుఁగు పదములు మతేకృతు
లందును నాంధ్రభాషలోఁ గానరావని పలువురు తలంచు
చున్నారు ఆంధ్రముననేగాక తక్కిన ద్రవిడకర్ణాటాది దేశ
భాషలఁగూడ సీతఁడు తగిన ప్రావీణ్యమును గడించి
యున్నాఁడు. అష్టభాషాకవితాప్రవీణుడ నని యీతఁడు
తన గ్రంథములందు స్వయముగఁ జెప్పికొనకున్నను దత్ప్రా
వీణ్య మితని కృతులందుఁ గానవచ్చుటచేఁ గొందఱితర
కవులొకని నట్లే భావించిరి. వృషాధిప శతకములో సీతఁడు
బసవేశ్వరునిఁ దెలుఁగు బద్యములతోపాటు సంస్కృతము,
లిఱవము, కన్నడము, మహారాష్ట్రము (ఆరెభాష) మున్నగు
ఐతర భాషలతోఁగూడ స్తుతించియున్నాఁడు. పండితారాధ్య
చరిత్రము లోఁ బర్వతప్రకరణమునఁ బలుదేశములనుండి
శ్రీశైలయాత్ర కరుదెంచిన పరుసలను (యాత్రీక సంఘము
లను) వారివారి భాషా పదములతో వర్ణించియున్నాఁడు.
వేదేల? ఆంధ్ర కర్ణాట కవులలో నిట్టి సర్వంకష ప్రతిభా
పాండిత్యములు గల కవిసార్వభౌముడు మఱియొకఁడు
గానరాఁడు. శ్రీశైల మానాఁడు సకల దేశీయులకు యాత్రా
రంగమగు కూడలి స్థానముగ నుండెడిది. సోమనాథుడు
బాల్యమునుండియు శ్రీశైలయాత్ర కేగుచుండుటచే నచ్చట
వివిధ దేశములనుండి యరుదెంచిన భక్తజనములతోడిగోష్ఠీ
సాంగత్యముల కలిమి నాతని కీ యన్యభాషాప్రవేశపాండిత్య

ములు సులభముగ నలవడియుండును. శ్రీ మానవల్లి రామకృష్ణకవిగారు నన్నెచోడుని కుమార సంభవమునకు వ్రాసిన యుపోద్ఘాతములో నాంధ్రకవులలో సర్వజ్ఞులని చెప్పడగినవారు తిక్కన, ఎఱ్ఱాప్రగడ, నన్నెచోడుడు, నాచనసోముడు, అను నలువురు మాత్రమే యని లిఖించి నారు. కవిగారు పాల్కురికి సోమనాథుని మఱచుట ప్రమాదము. వారు పేర్కొనిన యాకవులందఱకు బహు విధముల మార్గదర్శకుడు నాదర్శకుడు నగు సోమనాథునిఁగూడఁ బేర్కొనినఁగాని యాపట్టిక పరిపూర్ణము కానేరదని చెప్పడగును. చెన్నబసవ పురాణకర్తయగు అత్తలూరి పాపయామాత్యుఁ డీతని నీక్రింది విధముగ నుతించియున్నాడు.

మ. వరసర్వజ్ఞశిఖామణిఁ, బ్రధిత సద్వారప్రహేదాకరుఁ
నిరతోద్యచ్ఛివ ధర్మసంచరు, గళానీకాంచితావాసు, భా
స్వరలింగాస్వితజేహు, సర్వవిబుధ వ్రాతామృతాధారు, భా
సురపాదుం, గళితారిఁ, బాల్కురికివశ్యం, గొల్తు సోమాహ్వాయుఁ.

ఇట్టి సర్వజ్ఞత్వము, సర్వాతిశయి పాండిత్యము, కేవలము గురుకులవాసశ్రమము వలననే నేర్చినచో సామాన్యముగ సంపూర్ణాయుర్దాయముతోఁ గూడిన యొక్కజన్మము చాలదనియే చెప్పవచ్చును. కావున సోమనాథునకు గురువుల వలనఁ గలిగిన విద్యాసంస్కారము నామమాత్రమేయని యెన్నడగును. కాళిదాసమహాకవి యుమాదేవి విద్యాభ్యాస వర్ణనా సందర్భమునఁ జెప్పిన “ప్రేదిరేప్రా క్తనజన్మవిద్యాః” అనుసూక్తి సోమనాథుని విషయమునఁగూడ బాగుగ వర్తిం చును. అవతార పురుషులకేగాని యనన్యమర్లభంబగునో

మఖండవిద్యావైభవ మలఁకావడనేరదు. కావుననే సోమనాథునొకయవతారమూర్తిగనే పూర్వులు సంభావించిరి. బసవేశ్వరుని చరితమును లోకమున వెలుఁచుటకయి శివుని యానతిపయి భృంగియే పాలకురికి సోమనాథుని రూపమున నవతరించెనని పిడుపర్తి సోమనాథుఁడు చెప్పిన “అనదృశ తన్మహామహిమ మారవి తారకమై చెలరగ.....” అనుపద్యమును మూడవప్రకరణమున నుదాహరించి యున్నాను. ఇంతియేగాక యీతని శక్తిసామర్థ్యములను బిడుపర్తి సోమనాథుఁడు మఱియునిట్లు వర్ణించినాఁడు.

సీ. లిపిలిఖింపకమున్న యపరిమితార్థోక్తి
 శక్తి యాతనిజిహ్వ జరగుచుండు
 ఛందోధి కరణాది సరణిజూడకమున్న
 మదినుండుఁగావ్య నిర్మాణశక్తి
 తర్కశాస్త్రాది విద్యలు పఠింపకమున్న
 పరపక్ష నిగ్రహ ప్రౌఢి జలయు
 భావ్యసంతతులు చెప్పంగఁ జూడకమున్న
 రుద్రభావ్యక్రియారూఢి జలయు

గీ. నతని నుతియింపనాబోఁటి కలవియగునె
 జై నమస్తకవిన్యస్త శాతశూల
 కలితబిజ్జలతలగుండు గండబిరుద
 శోభితుఁడు పాల్కురికి సోమనాథుఁడు.

పిడుపర్తి సోమనాథునికిఁ బూర్వమే పాల్కురికి సోమనాథునిఁగూర్చి వీరశైవప్రపంచమున “అదా భృంగిరిటిః పురా కృతయుగే శ్రీమత్సుకేశిప్రభుః.....” ఇత్యాదిగా నొకప్రాస్తావిక శ్లోకము వ్యవహారమందున్నట్లు గానవచ్చును.

1 ఈశ్వోక్తార్థమునే బచ్చు సిద్ధకవి తన మఱిబసవపురాణమున నిట్లు లనువదించినాడు.

“అదిభృంగీశ్వరుఁ డానందమునను - మేదినికేతెంచి మేదినియందు
నాదియందున సుకేశాహ్వయుండగుచుఁ - బాదితశీల సంపన్నుఁడైవెలసి
కరమర్థి దేతాయుగమునఁ జెల్లముగ - నిరత సద్భక్త పాణినిమనియగుచు
వరశబ్దశాస్త్రంబు వాసిగ్గాజేసి - ధరవెలయించెను ద్వాపరమునను
గరుణతో సానంద గణనాథుండగుచుఁ - బరశివమత్రంబు ప్రఖ్యాతిచేసి
స్ఫురియింపఁగలియుగంబున వేడ్క - దనర-వరపీఠ సద్భక్తి వర్ణింప నిలుచు
కొలఁదిమీఱిన పాలకురికి సోమేశు-సలలిత శ్రీపాద జలజముల్ గొలిచి”

ఇట్టి పూర్వసంస్కారసంపన్నుడగు సోమనాథుని వైదుష్య మీదృశంబని నిరూపింప నేరితరము ? పిడుప ర్తి సోమనాథుని పూర్వోక్తసీసపద్యమున నుదాహృతమయిన “జైనమస్తకవిన్యస్తశాతశూల - కలితబిజ్జలతలగుండు గండ బిరుదము” గాక సోమనాథునకు “ప్రత్యక్ష భృంగీశావ తార” “అన్యవాదకోలాహల” “తత్త్వవివ్యాకలాప” “కవితాసార” మున్నగు బిరుదులు గలవని కర్ణాటకవిచరిత్ర కారులు పేర్కొనియున్నారు.

ఉపలబ్ధములయిన సోమనాథుని గ్రంథములలో బసవ రాజీయ మను నామాంతరముగల సోమనాథభాష్యమే యాతని వేదవేదాంగాదివిశ్రుత పాండిత్యమునకుఁ బ్రబలా దర్శకముగ నున్నది. ఇందుదాహరింపఁబడిన శ్రుతి స్మృత్యాది ప్రమాణములే చాలవఱకుఁ బండితారాధ్య చరిత్రమున మల్లి కార్జున పండితుఁడు విభూతి, రుద్రాక్ష, లింగధారణాది సిద్ధాంతములఁ బ్రతిపాదించు సందర్భమునఁ జేర్కొనఁ బడినవి.

చతుర్వేదములు, వేదభాష్యములు, భాష్యప్రతీకములు, అష్టోత్తర శతోపనిషత్తులు, అష్టవింశత్యాగమములు, అష్టాదశపురాణములు, ఉపపురాణములు, సంహితలు, ఇతిహాసములు, గృహ్య సూత్రములు, గౌతమ జాబాలి శాతాతపాది సమస్త స్మృతులు, ధర్మశాస్త్రములు మున్నగు వివిధశాఖోపశాఖా గ్రంథములనుండి ప్రమాణములను సోమనాథుడు తన గ్రంథములలో నా యా సందర్భముల నుద్ధరించినాడు. వాని నెల్ల నేర్చి కూర్చి యొకపట్టికగా నొసంగిన గ్రంథవిస్తరమగును.

సంగీతశాస్త్రమునఁగూడ నితఁ డపారపాండిత్యమున సంపాదించెనని “విలసత్సంగీత శాస్త్రపారగ” యను పిడుప సోమనాథుని సంబోధనమువలనఁ దెలియనగును. బసవపురాణ తృతీయాశ్వాసమున వర్ణితమయిన సకలేశ్వర మాది రాజయ్యగారి కథయఁ బండితారాధ్య చరిత్రమునందలి పర్వతప్రకరణమున నుగ్గడింపఁబడిన సంగీతశాస్త్ర విషయములను బఠించువారికి సోమనాథునికిఁగల యీ పాండిత్యవిశేషము వ్యక్తమౌతాఁగలదు. ఇదియది యననేల? సోమనాథుడు సకల విద్యలయందు నాఁతేఱిన మేధాశాలియని చెప్పినఁ జాలును.

౧౨. సోమనాథుని శిష్యప్రశిష్యులు

సోమనాథుని శిష్యుల నిరుతేజగులుగ గణింపవచ్చుననుట నివలన వీరశైవదీక్షబడసిన తత్కృపాహస్తగర్భసంగవులు, వారి సంతతి మొదటితెగకుఁ జెందెదరు. మతవిషయమలతో నాతనికిఁ బ్రత్యర్థులుగనుండి యోటువడి యాతని

శిష్యులయి తస్మతమును స్వీకరించినవారు రెండవ తెగకు
 భేరెదరు. పిడుపర్తిసోమనాథుని మూలపురుషుడగు పిడు
 పర్తి శివరాత్రి కొప్పయ్య మున్నగువారు మొదటి తెగలో
 ముఖ్యులు. వీరు సోమనాథునివలన వీరశైవదీక్షను బడ
 యుటయేగాక యాతని యనుగ్రహమువలన నగ్రహారాది
 స్వాస్థ్యములఁ బడసి వంశపారంపర్యముగ ననుభవించుచు
 వచ్చినవారు. వీరు వీరి వంశ్యులు సోమనాథునిఁ దమ కుఠ
 గురువుగ నారాధించి యాతనియెడ ననన్యసామాన్యములగు
 భక్తి గౌరవముల నెఱపుచుండిరి. పిడుపఱ్ఱు, దోగిపఱ్ఱు, మొద
 లగు గ్రామములనుగాక త్రోవ ప్రాంతపుదుర్నివలనను, నాతని
 మంతుల వలనను సోమనాథుఁ డగ్రహారములుగ గ్రహించి
 వానిని దన శిష్యులగు శివరాత్రి కొప్పయ్య మున్నగువారి
 కొనంగెనని పిడుపర్తి సోమనాథుని పద్య బసవపురాణావ
 తారికవలన మనకుఁ దెలియుచున్నది.

తరువాతఁ గొంతకాలమునకు దోగిపర్తి కంకిలిపాటు
 గలుగఁగాఁ గొప్పయ వంశ్యుఁడు పెదసోమయ్య దానిని మరలఁ
 బొగ్గ దేవరాయలకాలములో నగ్రహారముగఁ బడసెనని
 కూడ నా గ్రంథమువలనఁ గాననగును.

ఈ పిడుపర్తివారు మొదట వైదిక బ్రాహ్మణు
 లనియు, పిడుపర్తి, సున్న, చిలువూరు, చదువుల, వెలగపూడి
 మున్నగు గృహ నామములుగల యఱువదియాఱు కుటుంబ
 ములవారు బ్రాహ్మణులు. (వైదికులు, నియోగులు, ఆరా
 ఘ్యులు), పూర్వకాలమున సోమనాథాది సహజ వీరశైవుల

వల్లన వీరశైవదీక్షబడసి కేవలవీరశైవులలోఁ గలిసిపోయి రనియు సంధువలన నాంధ్రదేశమందలి వీర మాహేశ్వర (జంగమ) కుటుంబములలోఁ బురాతనులనియు, నూతనులనియు, విభేద మొకటి యేర్పడి కొంతకాలమువఱకుఁ బాటింపఁబడుచుండెడిదనియుఁ దెలియుచున్నది. వైవాహిక సంబంధములలోను, శిష్య సంతతినుండి పడయు గౌరవ ముర్యాదలలోను, నిరుశాఖులవారు గొన్ని హెచ్చుతగ్గులు గణించుచుండిరి. పైనిజెప్పిన యఱువదియాటిండ్లవారు వారివంశ్యులు నూతనులనియు, ననాదినుండియు సహజవీరశైవ శాఖకుఁ జెందినవారు పురాతనులనియు, వ్యవహరింపఁబడుచుండిరి. రానురాను సంఘము క్షీణించినకొలఁది వివాహ సంబంధములలోఁ గలిగిన యిబ్బందులవలన నీ విభేదము క్రమక్రమముగఁ దగ్గిపోయి నేటికిఁబూర్తిగ విస్మృతప్రాయమయినది. ఆంధ్రదేశమున వీరశైవ మతవ్యాప్తికి బాలకురికిసోమనాథుని తరువాత నాతని మార్గము ననుసరించి పాటుపడిన యాంధ్ర వీరశైవులలోఁ బిడుపర్తివారు పేరెన్నికగన్నవారు. వీరశైవాచార సంపత్తియందేగాక కవితాపాండిత్యాదిప్రదర్శనమునఁగూడ వీరు సోమనాథునకుఁ దగినశిష్యులై వీరశైవగ్రంథరచనమునకుఁ దన్మూలమునఁ దన్మతప్రచారమునకు నెంతయుఁ బరిశ్రమించిరి. వీరిలోఁ బిడుపర్తి సోమనార్యుని తనయుఁడు నిమ్మనార్యుఁడు, నాతని పినతండ్రియగు దేవనార్యుని కుమారుఁడు బసవకవి, ఈ బసవకవి జ్యేష్ఠపుత్రుఁడు సోమనాథుఁడు, బసవకవి ద్వితీయపుత్రుఁడగు పాలనార్యుని తనయుఁడు బసవప్పకవి

కవితాపాండిత్యాదులచే విశ్రుతిగాంచినవారు. నిమ్మనార్యుడు
రచించిన ప్రధానగ్రంథములు లభ్యముకాకున్నను నాతడు
రచించిన నిజలింగ చిక్కియ్యచరిత్ర, ఒడయనంబిచరి
తము మున్నగు యక్షగానములు కొన్ని లభించుచున్నవి.
పద్యబనవపురాణావతారికలో నీతణ్ణి వర్ణింపఁబడినాడు.

సీ. శ్రీమన్మహాలింగ సేవాసముద్భూత
పరమసుఖామృత వరపయోధి
కలితచతుష్పత్తి కాలశివార్చనా
మహానీయనిష్ఠా సమన్వితుండు
భవిపాకవర్జన ప్రథితసుప్రతనిత్య
పావనచిత్పూర్తి భవ్యమూర్తి
శుద్ధాత్మ పిడుపర్తి సోమయ దేశిక
సత్పుత్త్రుడప్తభాషా విదుండు

గీ. భవుల కెన్నఁడు కవితచెప్పని ఘనుండు
కాంక్షలుడిగిన సమలోప్త కాంచనుండు
కాంతిదాంతి మయస్మాంత సంయుతుండు
జగతిఁ బెంపారు నిమ్మ యాచార్యవరుండు.

దేవయ కుమారుడు బననకవి కెరెయ పద్మరసు కన్న
డమున రచించిన “వీరశైవదీక్షాబోధ”యను కృతిని దెలుఁ
గుసద్విపదకావ్యముగ రచించినాడు. అదిముద్రితమయి ప్రచా
రమున నున్నది. ఇదిగాక పిల్లనయనారుకథ, బ్రహ్మాత్మర
ఖండము మున్నగు శివకృతులను గూడ నీతడు ద్విపద కావ్య
ములుగ రచించెనని పద్య బనవపురాణావతారికవలనఁ దెలి
యుచున్నది. “గురునాథుడగు పాలకురికి సోమేశుండు చెప్పిన
కృతు లెల్ల ని ప్పడమిని బ్రకటింపవచ్చిన పృత్యక్షబనవేశుఁ”

డని భక్తజనము లీతని వినుతించుచుండిరి. ఇతని యానతి ననుసరించియే యితని పుత్తుఁడు సోమనాథుఁడు పాలకునికి సోమనాథుని ద్విపద బసవపురాణమును బద్ధకావ్యముగ ననువదించి సోమనాథునికే దాని సంకీర్త మొనర్చినాఁడు. మఱియు నీతఁడీ బసవపురాణమునే గాక, కన్నడమునఁ జామరసను కవిరచియించిన ప్రభులింగలీలను దెలుఁగున ద్విపదకావ్యమున రచియించినాఁడు. ఈ ప్రభులింగలీలనే యితని తమ్ముని కుమారుఁడుబసవప్పకవి పద్ధకావ్యముగ రచియించినాఁడు. వీరందఱుగూడఁ గులదేశికుఁడగు పాలకునికి సోమనాథుఁడ నిసులమగు భక్తిప్రపత్తులను దమ కృతులందుఁ బ్రకటించిరి. అందలి గద్యలుకూడ నీ విషయమును విశదీకరించును.

దీక్షాబోధగద్యః—“ఇది పాలకునికిసోమేశ్వరారాధ్య, సదమల శిష్యశిష్యప్రశిష్యుఁడు.....త్రివిధ ప్రసాద పరిమిత సుజ్ఞాన, భవపూర్తి పిడుపర్తి బసవనాహ్వాయుఁడు, రచియింప వైవపురాణ తంత్రములఁ, బ్రచురమై భక్త సభాయోగ్యమైన, ఘనవీరవైవ దీక్షాబోధ యందు.....”

పద్ధ బసవపురాణగద్యః—“ఇది శ్రీమత్పాలకునికి సోమేశ్వర ప్రసాదలబ్ధప్రబంధనిబంధనశక్తియుక్త, శ్రీపిడుపర్తి బసవనార్య సత్పుత్రి, కులపవిత్ర సోమనామధేయ శివకవి ప్రణీతంబైన బసవపురాణం బను మహాప్రబంధంబునందు.....”

ద్విపద ప్రభులింగలీలగద్యః—ఇది-పాలకునికి సోమేశ్వర ప్రసాద, విదితాష్ట భాషాకవిత్వ ప్రవీణ, భామిత్ర పిడుపర్తి బసవేశపుత్రి, సోమయ దేవాఖ్య సుకవీంద్రముఖ్య, భజితమై విలసిల్ల ప్రభులింగలీల, నమఃపమంబుగఁ బంచమాశ్వాసమయ్యె”

పద్య ప్రభులింగలీలగద్యః—“ఇది శ్రీమత్పాలకురికి సోమేశ్వర
వరప్రసాదబ్రహ్మ కవితాచాతుర్య ధుర్యపిడుపర్తి పాలయాచార్య సత్పుత్ర,
కులపవిత్ర, బసవప్పనామధేయ ప్రణీతంబైన ప్రభులింగలీల యను శివజ్ఞాన
మహాప్రబంధంబునందు.....”

అన్యవాదకోలాహలశతకకర్త కూడ నీ పిడుపర్తి
వంశ్యుడే కాదగునని ముందే చెప్పియుంటిని. అతడు తన
శతకమును సోమనాథునకే కృతి యొనంగి యా శతకము
“పాలకురికయ్య ప్రబంధంబులన్నింటిఁ బెట్టిన యొడికంపుఁ
బెట్టె” యని వచించినాఁడు.

ఇక రెండవ తెగకుఁ జెందిన సోమనాథుని శిష్యులఁ
జక్కపాణి రంగనాథుఁడు ప్రముఖుఁడు. ఇతఁడు కవిరాజు బిరు
దాంచితుఁడు. వైష్ణవుఁడు; సామాన్య వైష్ణవుఁడు మాత్రమే
కాక ప్రబలముగ శివద్వేషము కలవాఁడు. మతవివాదములలో
నితఁడు సోమనాథునితోఁ బ్రతిఘటించి యోడిపోయి పరాభవ
దుఃఖమున శ్రీశైలమార్గమునఁ దరలిపోవుచు శివద్వేషము
మదియందు రగుల్కొనుటచే శ్రీశైలశిఖరమును గాని మల్లి
కార్జున స్వామినిగాని గనుఁగొనక యేగుచుండెను. అందుచే
నాతనికి దృష్టినిరోధము ప్రాప్తించెను. దానివయి నాతఁ
డహోబలక్షేత్రమునకేగి నరసింహస్వామిని బ్రార్థింప నాతఁడు
ప్రత్యక్షమయి శివాధిక్యము నెఱింగించి మల్లికార్జునస్వామిని
సేవింపు మని యుద్బోధించెను. అంత నాతఁడు శ్రీశైలమున
కేతెంచి మల్లికార్జునదేవు నారాధింప నొక కన్నువచ్చెను.
అదేవదేవుని యుద్బోధనమున నాతఁడు పాలకురికికింజని సోమ
నాథుని శరణువేడఁగా రెండవకన్నుగూడ వచ్చెను అందుపై

సోమనాథుఁ డతనికిఁ దనపుత్త్రిఁడగు చతుష్కృతి బసవేశ్వరుని వలన వీరశైవదీక్ష నిప్పించి యాతని శిష్యునిగా గ్రహించెను. అనంతర మీతఁడు వీరభద్ర విజయము, శరభలీల, శ్రీగిరి నాథ విక్రమము మున్నగు గ్రంథములఁచించి సోమనాథు నకు సమర్పించెనని పాల్కురికి సోమేశ్వరపురాణము, గురజ రాజచరిత్ర యను కన్నడ కృతులవలనఁ దెలియుచున్నది. శ్రీరంగకవియను పేరితో నీతఁడు రచించిన “నయనరగడ” యను నామాంతరముగల “శివభక్తి దీపిక”యను గ్రంథము ప్రాచ్యలిఖిత పుస్తకాలయమునఁ గలదని యాదలి యంశములు కూడఁ బయికథకు స్ఫోకములుగ నున్నవని శ్రీప్రభాకరశాస్త్రిగారు, బసవపురాణపీఠికలో లిఖించియున్నారు. ఏకామ్రనాథుఁడు దన వ్రతాప చరిత్రలో రామాయణకావ్య కర్తలగు భాస్కరుఁడు, మొల్ల, శాకల్యమల్లికార్జునభట్టునను వారిఁ బ్రశంసించు సందర్భములో రంగనాథునిఁగూడఁ జేర్చి యాతఁడు పాల్కురికి సోమనాథునికి శిష్యుడయిన క్రమము నుగ్గడించినాఁడు.

ఈ చక్రపాణి రంగనాథుఁడు కాక సోమనాథుని శిష్యులలో మఱియొక రంగనాథుఁ డుండినట్లు కానరాదు. ఈ గురు శిష్యు లిరువురను గలిపి నుతించుచు శివయోగసారకర్త కొలనిగణపతిదేవుఁడు రచించిన పద్యము నిదివఱకే యుదాహరించియుంటిని. భద్రకవి లింగకవికూడఁ దనసానంద చరిత్ర మను ద్విపదకృతిలో సోమనాథ రంగనాథుల నిరువురను గూడ నిట్లు పేర్కొనినాఁడు.

“సకల వేదపురాణ కాస్తోతిహాసానికార్యములఁ బ్రమాణించి సద్భక్తి
 క్రీమతి నుద్ధరించిన పాలకురికి-సోమనారాధ్యులసాంపుటోయోగి
 , రంగద్యుకాలాంతరంగ మధ్యమున-రంగ నాథునిఁ గవిరాజమ్యుడలఁచి”

ఇత్యాది కారణములవలన గోనబుద్ధారెడ్డిరచించినట్లు
 గ్రంథమును బట్టి కానవచ్చినను రంగనాథ రామాయణమును
 వ్యవహారముతోఁ జరకాలమునుండి యాంధ్రదేశమునఁ బ్రచార
 మందున్న ద్విపద రామాయణమునకు నిక్కంపు రచయిత
 యయి పూర్వకవిస్తుతుల కెక్కిన రంగనాథుఁ డీ చక్కవాణి
 రంగనాథుఁడేయై యుండునేమో యని నేడలంచుచున్నాను.
 పూర్వకవు లెవరును గోనబుద్ధారెడ్డిని రామాయణకర్తగాఁ
 బేర్కొని యుండలేదు. పరిశోధకులు సత్యనిర్ణయమునకయి
 యిందుఁగూర్చి సమ్యక్పరిశోధనము నలుపఁదగును. సోమ
 నాథుని వలన వీరశైవము స్వీకరింపకముందే రంగనాథుఁడు
 రామాయణము రచించియుండవచ్చును. గౌరనకవి శ్రీగిరి
 క్షేత్రాధి కారియగు శాంతభిక్షావృత్తి యతీశ్వరు నానతిపయి
 తాను రచించిన నవనాథ చరిత్రమును ద్విపద కావ్యమును
 శ్రీగిరియనకవి రచించిన పద్యకావ్యమునుబట్టి కూర్చితినని
 చెప్పికొనినాడు. మఱియు శ్రీగిరియను కవి రచించిన శ్రీరంగ
 మాహాతమ్యములోని వని యాంధ్ర సాహిత్య పరిషత్తునందలి
 యదాహరణ గ్రంథములోఁ గొన్ని పద్యము లుదాహృ
 తములైనవి. మఱియు నీ సంధానగ్రంథమునను, పెద
 పాటి జగన్నాథకవి ప్రబంధరత్నాకరమునను రంగనాథునిపేరఁ
 గొన్ని శివస్తుతిపద్యములు పేర్కొనఁబడినవి. ఇందువలన

రంగనాథుడే శ్రీగిరినాథ విక్రమము, నయనరగడ మున్నగు కృతులు రచించిన యనంతరము మఱికొంతకాలమునకు శ్రీగిరి యను నామాంతరము కూడఁ గయికొనెనేమో యని యూహింపఁదగియున్నది. ఇదికూడ బాగుగ బరిశోధింప నగును.

పెరుగుకురికిశాస్త్రి, నేతికురికిశాస్త్రి యను పేళ్లు దాల్చి యిరువురు విప్రు లోరుగంటిలో సోమనాథునితోఁబ్రతిఘటించి రనియు వీరిరువురు పాలకురికినుండి యుదయించి యందు విలీనమయి యడంగెడివారేయని కేలిసేయుచు సోమనాథుఁడు వారి నోడించెనని కర్ణాటకవి చరిత్రచెప్పుచున్నది. మఱియు సోమనాథుఁడు తమతో వివాదము సలుపుటకయి యోరుగంటికి తేంచునపుడు ధూర్త విప్రు లాతని కెదురుగా శైవచిహ్నములతోఁ బంపిన దుండగ్గిండు సోమనాథుని భావనాబలముచే నిక్కంపు వీరశైవులుగ మాటిపోయి యాతనికి శిష్యులయి వఱలిరని పిడుపర్తి సోమనాథుని పద్యబసవపురాణావతారిక ప్రకటించుచున్నది. ఈ సందర్భముననే ప్రతాపచరిత్రము ననుసరించి తుమ్మలపల్లి నాగభూషణకవి తన బసవవిజయమను గ్రంథములో సోమనాథుని మహిమాదికములను ద్ఘటించుచు బ్రాహ్మణులు వివాదమున కుపక్రమించి నపుడు సోమనాథుఁడు భవులగువారితో సంభాషింప నొల్లక యోరుగంటి యందలి రజకు నొకనిఁ బిలిపించి వానికి శివదీక్ష నొసంగి యాదీక్షామహిమముచే సర్వజ్ఞత్వాది శక్తులఁ బ్రసాదించి వానిచే బ్రాహ్మణులనెల్ల సఖిర్వగర్వపరిహారముగ నోడింప

జేసిననియు, సోమనాథుని యీ యద్భుత శక్తిమహత్త్వము లకుఁ బ్రతాపుడు నిర్విణ్ణుడయి బ్రాహ్మణులనెల్ల సోమనాథు నకు శరణాగతులఁ గావింపఁ గరుణించి సోమనాథుడు ప్రతాప రుద్రుని మంత్రియుఁ దన శిష్యుడనగు శివదేవయ్యచే నా బ్రాహ్మణులనెల్ల శివదీక్షితులఁ గావించెననియు వర్ణించి యున్నాడు. ఇట్టి శిష్యు లా కాలమున సోమనాథున కనేకులు ఘట్టిల్లి యుండురు.

పైని బేర్కొనిన యిరులెఱుగుల శిష్యప్రశిష్యులు గాక సోమనాథుని గ్రంథములఁ జదివి యాతని మార్గము ననుసరించి కృతుల రచించి యాతని యెడ గురుభావము వహించిన కవివరులను గూడ మనము సోమనాథుని శిష్య ప్రశిష్యుకోటిలో గణింపవచ్చును. శ్రీనాథుడు, శౌరన, పోతన, పోశెట్టి లింగన, బచ్చు సిద్ధకవి మున్నగునా రీ గణములోఁ జేరెదరు. “సోమనాథు నారాధించిన యాంధ్రకర్ణాట కవులు” అను ప్రకరణమున వారిఁగూర్చి వివరించెదను.

౧౩. సోమనాథుని కాలమున నాంధ్రదేశమందలి మతవ్యవస్థ

అద్వైత మతాచార్యుడగు శంకరుడు జైన బౌద్ధ చార్యాకాది నాస్తికమతముల నిర్మూలించి శైవ వైష్ణవాద్యాస్తికవ్యాకృతముల నుద్ధరించినను, జైన బౌద్ధ మతములు మరల రేకెత్తి కొన్ని శతాబ్దులవఱకు నాంధ్ర కర్ణాటక దేశములందు విశేష ప్రచారము గలిగియే యుండెను. క్రీస్తుశకము తొమ్మిది పది శతాబ్దులనాటికి బౌద్ధమత ప్రచార మీదేశము

సోమనాథుని కాలమున నార్కథ దేశముందలి మతవ్యవస్థ 141

లందుఁ జాల భాగ మడఁగిపోయినను, జైనమతము మాత్రము తగిన యాలంబనము కలిగియుండెననియే యెన్నఁదగియున్నది. కావున జైనమత విజృంభణము నరికట్టుట కాకాలమున వీర శైవమతము మిక్కిలి కృషిసలిపి సఫలతఁగాంచెను. బసవపురాణమున వర్ణింపఁబడిన పురాతన వీరశైవుల చరిత్రములఁ దిలకించి నచో బసవేశ్వరుఁ డవతరించిన పదిరెండవ శతాబ్దినాటికి వీర శైవమతీయులొనర్చిన పరిశ్రమమువలన జైనమతప్రాబల్య మార్కథ కర్ణాటదేశములయం దించుమించుగ క్షీణించెనని చెప్పవచ్చును. పండితారాధ్యచరిత్రముందలి వాదప్రకరణమును బట్టి మల్లికార్జున పండితారాధ్యుఁడు వెలనాటి చోడుని యాస్థానమున నాతని గురువగు బౌద్ధపదాచార్యునితో వాద మొనర్చి యాతని నోడించినట్లు గానవచ్చుటచే నాంధ్రదేశమునఁ గొండివీటి ప్రాంతమున నప్పటికి బౌద్ధమత వ్యాప్తి యుండెనేమో యని స్థూలదృష్టికి గోచరించును గాని, యా బౌద్ధమతము గూడ నప్పటికి నామమాత్రావశేషముగనే యచ్చటచ్చటఁ గొలఁది కొలఁదిగ నిలిచియున్నట్లు తలంపవలసి యున్నది. బసవేశ్వరుని యేలిక యగు బిజ్జుఁడు జైనమతావలంబి యనుట కాతని శాసనముల వలనగాని, సోమనాథుని బసవపురాణమును బట్టిగాని, యవకాశములు లభింపజాలవు. అట్లే వెలనాటి చోడుఁడు నాతని మంత్రులు వెలయించిన శాసనములఁ గాంచిన నాతఁడు కేవలము బౌద్ధమతాభినివేశము కలవాడనుట కాధారములు పొడగట్టనేరవు. బసవేశ్వర పండితారాధ్యు లవతరించు నాటి కాంధ్రకర్ణాటదేశములు రెంటి

యందును గూడ జైనబౌద్ధమతముల కంటె శంకరరామాను
 జాచార్య ప్రచారితములగు నద్వైత విశిష్టాద్వైత మతములే
 చాలవఱకు నాలంబనము కలిగి యుండినట్లు కాననగును.
 బసవపురాణమును బండితారాధ్య చరిత్రమును బాగుగఁ బఠి
 ష్ఠించినచో నద్వైత మతానుయాయులగు స్మార్తబ్రాహ్మణుల
 తోనే బసవేశ్వర పండితారాధ్యులకు, వారి మతీయులకుఁగూడ
 బ్రతిఘటనము కలుగుచుండినట్లు కాననగును. వీరశైవ పంచా
 చార్యులలోఁ బ్రథమాచార్యుడగు రేణుకుడు శుద్ధాంధ్రదేశ
 మునఁ గొలనుపాకయందలి సోమేశ్వరలింగగర్భమునుండి
 యుద్భవించి, తొలునొలుత నాంధ్రదేశమున మతముల నెల
 కొలిసి, యాంధ్రదేశమున వీరశైవమతప్రచార మొనరించి
 నను, నాతఁడు తన సింహాసనమును గొలనుపాకనుండి మల
 యాచలప్రాంతమందలి రంభా (కడళీ) పురము (బాలె
 హొన్నూరు) నకుఁ దన జీవితకాలముననే తరలించి యుండు
 టచే రానురాను వీరశైవము బసవేశ్వరుని కాలమునాఁటికిఁగరా
 టాంధ్రదేశములందు క్షీణదశను బ్రాపించియుండెను. లఘులీశ
 పాశుపతము, కాలముఖము మున్నగు శైవమతశాఖలు కొంత
 కొంతవఱకుఁ బ్రచారమందుండి రాజశ్రీయము నొందినను
 నవిగూడ నద్వైతమతప్రాబల్యమునఁ దగిన వ్యాప్తి నొంద
 కుండెను. జీవేశ్వరులకు నభేదము నుద్బోధించు శంకరా
 చార్యుని యద్వైతమతసిద్ధాంత మాచరణమున విలక్ష
 ãముగ వర్ణిలుచు జాతి మత వర్ణ విభేదముల కాశ్రయమై
 జనసామాన్యముయొక్క దై నందినజీవనమున సంత్పత్తిని

సోమ నాథుని కాలమున నాంధ్ర దేశమందలి మతవ్యవస్థ 143

గలిగింపఁ జాలకుండెను. అగ్రీవర్ణములవారు భక్తితత్త్వ విమూరులయి గుణకర్మములఁ బట్టిగాక కేవలము కులజన్మములఁ బట్టి ప్రజలయందు న్యూనాధిక్యభావములఁ బెంపొందించు చుండిరి. అందుచే బ్రాహ్మణ ప్రాబల్యముఁ దక్కిన వర్ణముల వా రోర్వజాలకుండిరి. భక్తి తత్త్వమును బ్రబోధించుచు రామానుజాచార్యుని విశిష్టాద్వైత మీ బ్రాహ్మణ ప్రాబల్యము నడంచి ప్రజలలో సామరస్యము గలిగించుటకుఁ గొంత వఱకుఁ బ్రయత్నించెను గాని తగినంత చరిత్యాతను బడయఁ జాలదయ్యెను. నిగమాంతములని చెప్పబడు నుపనిషత్తులందుఁ బ్రతిపాదితములయి సర్వ సమ్మతములగు నున్నతాశయముల కాదర్శమయి, శివాగమములలో నుత్తరభాగములందు నెల కొల్పబడి, “సర్వేషామపి శైవానాం వీరశైవం మహోత్తమం” అను సూక్తికిఁ దావలమయిన వీరశైవమత ముద్ధరింపఁబడి తన్మతధర్మము లాచరణ పూర్వకముగ విస్తరింపఁ బడినఁగాని ప్రజాహృదయమునఁ బ్రబలిన యసంతుష్టి చల్లాలు నవకాశములు గానరాకుండెను. అట్టి మహోద్యమనిర్వహణమునకే బసవేశ్వరుడు కర్ణాటదేశమున నవతరించి సకల షాభాగ్రత్రీసాధకమగు జంగమ లింగభక్తిని వ్యాపింపఁజేసి, తన యుక్త మహిమముచే న్ననతికాలముననే వీరశైవమత మును దేశము నల్లడలను వ్యాపింపఁజేసెను. అప్పుడు దేశమందు స్వల్పప్రచారమందుండిన పాశుపతము కాలముఖము మున్నగు నితరశైవమతాంతర్భాగములుగూడఁ జాలవఱకు వీరశైవమున విలీనమయి పోయెను. బసవేశ్వరుడు కర్ణాట

దేశీయుడు కావున నాతని యుద్భోధనము లాతని మాతృ
భాషయగు కన్నడమునందే వ్యాప్తమగుటంజేసి యాతనిఁ
నుద్ధరింపఁబడిన వీరశైవమతము కర్ణాటదేశమునందువలె
సాంధ్రదేశమున వ్యాపించు నవకాశమంతగా లభింపదయ్యెను.
మల్లికార్జునపండితారాధ్యుని పరిశ్రమమువలనఁ గొంత
మాత్రమే యది యాంధ్రదేశమున నెలకొనసాగెను. మల్లి
కార్జున పండితుడు మతపాండిత్యము విశేషముగాఁ గలిగిన
యుద్దండపండితుడయ్య బసవేశ్వరునివలె దేశభాషా
వశ్యముగాని, గేయ కవితా వైశారద్యముగాని యంతగా జెంది
యున్నట్లు కానరాదు. అందుచేఁ గేవలము జనసామాన్య
మును గైవస మొనర్చికొని వారిలో వీరశైవమతమును విస్త
రింపఁజేయుటయం దాతఁ డెక్కుడుగఁ గృతకృత్యుడు కాఁజూ
లఁడయ్యెను. ఆంధ్రదేశమున బసవేశ్వరుఁ డవతరింపని లోపము
నివారించుటకుఁగాను సంగీతసాహిత్యములు, సంస్కృతాంధ్ర
భాషలు పరిపూర్ణముగ వశంపదములుగా వ్యవహరింపఁగల
మహావ్యక్తి యొకటి యాకాలమునఁ దెలుఁగునాట వెలయవలసి
యుండెను. అదియే తత్ఫలసిద్ధికయి పాలకురికి సోమనాథరూప
మున మూర్తీభవించి యీశ్వరాదేశమున నావిర్భవించెను.
బసవేశ్వరుని చరితమును సిద్ధాంతములను నుద్భోధనములను
వలయురీతిని నాంధ్రులలో వ్యాపింపఁజేసి, యాంధ్రదేశమునఁ
గూడ వీరశైవ మతమును విస్తరింపఁజేయుటయే యీమహా
పురుషుని జీవితప్రయోజనమై యుండెను. అందుకయి
వాఙ్మయమును బ్రబల సాధనముగ నాతఁడు గయికొనిన సంగతి ప్రప్రథమముననే వచియించియుంటిని.

౧౪. సోముని కాలమునాటి యాంధ్రవాఙ్మయస్థితి

“దేశభాషలందుఁ దెలుఁగులెస్స”యని పేరుమోసి తీరు తీయములుగలిగి వాసికెక్కిన మన తెలుఁగు బాస శొలితెఱంగు నెఱుంగఁగోరువారికిఁ దగినన్ని పరికరము లిప్పటికిని లభింప కున్నవి. కాలనిర్ణయ విషయమున నింకను సునిశ్చితము కాని నన్నెచోడునికుమారసంభవము మాట మఱచినచో గ్రంథ గూఢమున మన కుపేలభ్యమున యాంధ్ర వాఙ్మయమునకు నన్నయ భట్టారక విరచితమున యాంధ్రమహా భారతమే మూలకందమని యందఱు నంగీకరింప వలసి వచ్చుచున్నది. నన్నయభట్టనకుఁ బూర్వము తెలుఁగునఁ బద్యరచనము వృత్తరూపమున వెలసినను వెలయకున్నను మాత్రాగణ బద్ధము లగు గద్యములును, గొబ్బిపదములు, తుమ్మెదపదములు, ప్రభాత పదములు, ఆనందపదములు, వాలేశు పదములు మొదలగు గేయ కృతులును, అక్కరలు, ద్విపదలు, సీసములు మున్నగు జాతీయ రచనములును నన్నయకుఁ బూర్వము చిరకాలము నుండియే కొంతవఱకు నెలకొని యుండినట్లు మనకుఁ దొరకిన దీర్ఘాసి శాసనము (A. D. 1065) గుణగవిజయాదిత్యుని సాతలూరి శాసనము (A. D. 850-900) పాండురంగని యద్దంకి శాసనము (A. D. 848) యద్ధమల్లుని బెజవాడ శాసనము (A. D. 898) మున్నగు ప్రాచీనశాసన నామగ్రియుఁ బాలకురికి సోమనాథుని పండితారాధ్య చరిత్రమందలి వర్ణనలు నాతని గ్రంథ పరికర మును సాక్ష్య మొసంగుచున్నవి.

“అరూఢ గద్యప ద్యౌదిప్రబంధ, పూరిత సంస్కృత భూయిష్ఠరచన
మానుగా సర్వసామాన్యంబుగామి, జాను తెనుంగు విశేషము ప్రసన్నతకు”
(పండితారాధ్యచరితము)

“ఊరుతరగద్యప ద్యౌత్తులకంటె, సరసమై పరచిన జాను తెనుంగు
చర్చింప గా సర్వసామాన్యమగుటఁ, గూర్చెద ద్విపదలు కోర్కెదైవా”
(బసవపురాణము)

ఆను సోమనాథుని వాక్యముల వలన జనుల న్యవహారి
వ్యాపారము లందును ద్విపదలు మొదలగు జాతీయకృత
లందును జాను తెనుంగు వాడుకలో నున్నను భావగభీరత
ప్రసన్నములగు పద్యప్రబంధ రచనములును పద్యరచనముకన్న
ముందుగా వెలసినట్లు తలంపఁదగు మాత్రాగణ బద్ధములగ
గద్యరచనములును జాల కాలము నుండి సంస్కృతపద భూయ
ష్ఠములుగఁ గూర్పబడు చుండినట్లు తలంప నవకాశము కలుగ
చున్నది. సోమనాథుఁడు రచించిన పంచప్రకార గద్య, నవ
స్కార గద్య, అక్షరాంకగద్య మున్నగు గద్యకృతు లీవిషయ
మును వెల్లడింపఁగలవు. కావుననే నన్నయభట్టారకునియాంధ్ర
మహా భారతమందలి పద్యరచనము నందు ముఖ్యముగ వృత్తి
రచనము మూఁడువాళ్ళు సంస్కృత పదములతో జరగుటకు
గారణ మయినది. ఈ క్రింది వృత్తములు చూడుఁడు.

కా. పాతాళైకనికేతనాంతరమనం బర్వం దదశ్వాఖిల

సోమోమార్గవినిర్గతోగ్రదహనార్చుల్ పన్నగవ్రాతముల్

భీతిలైన్ భుజగాధినాథు మనమున్ భేదిలైఁ గల్పంత సం

జాతప్రోద్ధత బాడబానలకిఱా శంకాధికాతంకమై,

మ. మదమాతంగతురంగ కాంచనలస న్యాణిక్యగాణిక్యసం
పదలోలింగోనివచ్చి యిచ్చి ముదమొప్పంగంచి నేవించి ర
య్యుదయాస్తాచలసేతుశీతనగమ ధ్యోర్వీపతుల్ సంతతా
భ్యుదయున్ ధర్మజుఁ దత్సభాస్థిత జగత్పర్ణ పృతాపోదయున్.

ఉ. దారుణమై వృకోదరు గదాకులిశాహతి నన్యవాహినీ
వారణ సుచయం బభినవక్షత శోణితధారలాప్ప సం
చారితథాతునిర్భర విశాల శిలోచ్చయ సంచయాభమై
వీరరణంబునం ఒడియె విక్షతహస్తైప వృక్షపంక్తితోన్.

ఉ. శారదరాత్రు లుజ్జ్వలలసత్తరతారక హారపంక్తులన్
జారుతరంబులయ్యె వికసన్నవక్తరవగంధ ఒంధురో
దారసమీరసౌరభము దాల్చి సుధాంశు ఓకీర్యమాణక
ర్పూరపరాగ పాండురుచి పూరములఁ బరిపూరితంబులై.

ఇట్లే నన్నయ వృత్తరచనము చాలవఱకు సంస్కృత
పదభూయిష్ఠముగ జరగినది. అట్లయ్యును నన్నయ్యకూడఁ బ్రస
న్నత జాతీయత వలయు నలఱియలఱి పద్ధియముల రచించు
నెడ జాను తెనుంగుపయి మక్కువను గనుబఱుపక పోలేడు.

ఆ ఎల్లవారు నెఱుంగ నొల్లని ధర్మపు, బేలనీకుఁజెప్ప నేలవలనెఁ
జిటుతవానికిట్టి తఱునంటిపల్కులు, సన్నె వృద్ధజనము లున్నచోట.

క. అఱపొఱడు కుఱుచచేతులు, నొఱవ శరీరమ్ము గలిగి యెరులకుఁ జూడం
గొఱగాకుండియు మన్మథు, నొఱపులఁబడియెడునితండుయువతీప్రియుడై

క. ఒక్కొక్క కన్నును జెవియును
జెక్కును జను బొడ్డు మాఁపు చెలువగు చేయుం
బ్రక్కయుఁ బిఱుదును గాలును
నక్కజముగ మనుజశకల మపుడుదయించెన్.

ఇట్లు క్యాచిత్రముగ నన్నయకూడఁ జిన్నపద్యములఁ
గూర్చుటలో జాను తెనుంగునే వాడియున్నాడు. ఇతఁ నన్నయకు

సోమనాథునకు నడుమ వెలసిన కావ్యములను బరిక్షింతమన్నచో నవి ప్రేళ్ళపయి లెక్కింపఁ దగినంత తక్కువగ నున్నవనుట నిక్కువమునకు దూరము కానేరదు. దొరకిన యాకాలపుఁ గొలఁది కబ్బములలోఁ బావులూరి మల్లన గణితము శాస్త్ర గ్రంథము. కందపద్యాత్మకమగు మల్లి కార్జున పండితారాధ్యుని శివతత్త్వ సారము శతక వాఙ్మయమునఁ జేర్చఁదగినది. వీని యందుఁ గూడ సంస్కృత ప్రాబల్యమే కాననగును. ఇక నన్నె చోడుఁడు సోమనాథుని వలెనే

చ. సరళముగాఁగ భావములు జాను తెనుంగున నింపుఁబెంపుతోఁ

బిరిగొన వర్ణనల్ ఫణితి పేర్కొన వర్ధము లొత్తగిల్ల ౨౦

ధురముగఁ బ్రాణముల్ మధుమృదుత్వరసంజనఁ గందళింప న

క్షరములు నూత్తులార్యులకుఁ గర్జరసాయనలీలఁ గ్రాలఁగాన్.

అని తనకుమారసంభవమున జాను తెనుంగుపయి వలపురు బ్రకటించి యున్నాఁడు. ఇతని గ్రంథము సోమనాథునికిఁ బూర్వము రచియింపఁ బడినను దరువాతఁ గూర్పబడినను నదికూడఁ బండితజ్ఞైకవేద్యమగు ప్రాథ ప్రిబంధమయి యున్నది. ఎడనెడ సందు జాను తెనుంగు సంతన బెడంగుగొని యున్నను, మొత్తము మీఁద దానియందుఁ గూడ గీర్వాణా తిశయమే కాననగును. ఇట్లు సంస్కృతపదబాహుళ్యముతో నాంధ్రవాఙ్మయమునఁ బదిరెడవ శతాబ్దికిఁ బూర్వము కావ్య ప్రబంధ రచనము సాగియుండుటచే నది జనసామాన్య వశీకరణ మునకుఁగాని తన్మూలమున మతప్రచారమునకుఁ గాని యనువు గాకుండెను. ఇట్టి పరిస్థితిలో మన సోమనాథుఁడాంధ్రదేశమున

వవతరించెను. భారతీయుల మతవాఙ్మయమంతయుఁ జాలవఱకుఁ బ్రాచీన కాలము నుండియు సంస్కృత భాషయందే గ్రంథితమయి యున్నది. గౌతమబుద్ధుఁ డవతరించిన తరువాత మాత్రమీ పరిస్థితి కొంత సంస్కారమునంది ప్రాకృత భాషకుఁగూడ మతవాఙ్మయ విషయమునఁ దగిన యాలంబనము గలిగెను. జౌద్ధమత గ్రంథములు చాలవఱకుఁ బ్రాకృతమునందే వెలసి యుండుట సుప్రసిద్ధము. తన్మత ప్రచారమున కయి శ్రద్ధవహించిన యశోకుఁడు మున్నగు చక్రవర్తులు కూడఁ దమ శాసనములను ప్రాకృత భాషయందే వెలయించి కృతకృత్యులయిరి. ఆంధ్రవాఙ్మయ వికాసమును దదవలంబనమున వీరశైవమత ప్రచారమును బ్రయోజనములుగాఁ గలిగిన సోమనాథుఁడు గూడ గౌతమబుద్ధుని మార్గము ననుసరించి, మాతృభాషయగు తెలుఁగు నూతనగాఁగొని యందు మూలముననే మత ప్రచారమునకుఁ బూనుకొనుటకు సంకల్పించెను. ప్రధాన గ్రంథములగు బసవపురాణ పండితారాధ్యచరితముల సీతఁడు తెలుఁగున జాతీయచ్ఛందమగు ద్విపదలోఁగూర్చి చరితార్థుఁ డయ్యెను. మత గ్రంథములను సంస్కృతమునుండి తెలుఁగు లోనికిఁ దెచ్చు నాచారమున కీతఁడు వైలక్షణ్యము ఘటించెను. ఆంధ్రీయున వెలసిన యా ద్విపదకావ్యములనే తరువాతి కవులు సంస్కృతమునను గన్నడమునను బరివర్తన మొనర్చుకొనిరి. కావున సోమనాథుని విలక్షణ విధానమువలన నాంధ్రభాష కనన్య సామాన్యములగు గౌరవప్రాభవములు ప్రాప్తించెను. ఇత సోమనాథుఁడు నన్నయాదుల మార్గమునకు వన్నియు

వెట్టి రచనావిషయమున నెట్టిసంస్కారముల నెలకొలిపెనో, తెలుంగుబాస జీవనము నిక్కంపుఁ దెలుంగుఁ బలుకుఁ బడుల లోనే కలదను మర్మమును గ్రహించి తేనియ తేటలగు జాను తెనుంగుఁ బలుకులను జాలువార్చి ముందవతరింపనున్న తిక్క నాది మహాకవులకు జాతీయ కవితా నిర్మాణమునకయి మార్గమునుదీర్చి యాంధ్రభాషాసతికెట్టి రామణీయకమును గూర్చెనో తత్కృతి విమర్శన సందర్భమున విలోకింతము.

౧౫. సోమనాథుని కృతులు, వాని పౌర్వాపర్యము

పిడుపర్తి సోమనాథకవి పద్యబసవపురాణావతారికలో మన సోమనాథుడు రచించిన కృతులఁ బేర్కొనుచు వ్రాసిన సీసపద్యమును రెండవ ప్రకరణములో నుదాహరించి యుంటిని. ఈ పద్యము నాధారముగాఁ గొనియు శ్రీ వీరేశలింగము పంతులుగారు తమ కవులచరిత్ర నూత్నముద్రణములోఁ గర్ణాట కవి చరిత్రకారుల వాక్యముల ననుసరించి కాఁబోలు “ఈ కవి గ్రంథములలో బసవపురాణము, పండితారాధ్యచరిత్రము, అను భవసారము, తెలుంగుఁ అన్యవాద కోలాహలము, బసవన పంచ గద్య, సోమనాథ భాష్యము (సంస్కృతము), తక్కినవి కన్నడము” అని లిఖించిరి. ఇవి సోమనాథుని కృతుల బాగుగాఁ బరికింపక వ్రాసిన వ్రాతలని చెప్పట కెట్టి సంశయమును లేదు. కర్ణాటకవి చరిత్రకారులు, నాంధ్రకవి చరిత్రకారులును గూడ సోమనాథుని గ్రంథముల సరిగా నవలోకింపక వానిని గూర్చి వివరింపఁబూనుట శోచనీయము. పిడుపర్తి సోమనాథుని

పద్యములో అన్యవాదకోలాహలమును కృతిపేరు గానరాకున్నను నది సంస్కృతమనియు, సోమనాథకృతమనియు శ్రీ వీరేశలింగము పంతులుగా రెట్లువాసిరో తెలియదు. ఇట్టి పేరుగల సోమనాథకృతి కానరాదు. సోమనాథుని శిష్య ప్రశిష్యుఁ డొకఁ డాతని కంకితముగాఁ దెలుఁగున అన్యవాదకోలాహల మను సీసశతకము రచించెననియు, నా కృతికర్త పిడుపర్తి కవుల వంశ్యుడయి యుండుననియు నిదివఱకే చెప్పియుంటిని. అదియే ముదిరితమయి ప్రచారములో నున్నది.

పిడుపర్తి సోమనాథుఁడు పేర్కొనిన సోమనాథుని కృతులలో బసవపురాణము, పండితారాధ్య చరిత్రము, అనుభవసారము, చతుర్వేదసారము, బసవరగడ, చెన్నమల్లు సీసములు, వృషాధిప శతకము నాంధ్రభాషాకృతులు, బసవోదాహరణ యుగ్మములో నొకటి తెలుఁగు, రెండవది సంస్కృతము. సోమనాథభాష్యము, రుద్రభాష్యము, బసవాష్టకము, బసవపంచకము కేవలము సంస్కృతభాషారచితములు. పంచ ప్రకారగద్య, నమస్కారగద్య, అక్షరాంకగద్య యనునవి మాంధ్రగీర్వాణ కర్ణాటచ్ఛందస్సంప్రదాయముల ననుసరించి మాత్రాగణబద్ధములుగఁ గూర్పఁబడిన గేయకృతులని వా యభిప్రాయము. అక్షరాంకపద్యము లించుమించుగ సంస్కృత శ్లోకములుగనే పరిగణింపఁదగినవి. బసవాఢ్యరగడ, గంగోత్పత్తిరగడ, సద్గురురగడ నాకు లభ్యము కానందున వాని యధార్థస్వరూప మెఱుంగరాకున్నది. గంగోత్పత్తిరగడ సంస్కృతభాషా రచితమని కర్ణాటకవి చరిత్రకారులు వాసి.

యున్నారు. మఱియు వారే సోమనాథుని సద్గురురగడ, చెన్న
బసవస్తోత్రరగడ లోనివని యీ క్రిందిపంక్తుల నుదాహరించి
యున్నారు.

“భవతిమిరహరదీపి కావర్తి సద్గురవె

శ్రీవడక్షరఽమనుజాలముఖి సద్గురవె”

“బసవగురువనోమృతగతి వృజినపంక! చెన్నబసవ

ఒసవపాదకమలకర్ణికా నివాస! చెన్నఒసవ”

ఈ రగడల స్వరూప మిట్టిదేయైనచో నివికూడ నించు
మించుగా సంస్కృత కృతులుగానే గణింపఁదగును. సద్గురు
రగడ పదునాఱవ ప్రకరణమునఁ జెప్పఁబడు లలితరగడ లక్ష
ణమునకును, చెన్నబసవరగడ యుత్సవరగడ లక్షణమునకును
సరిపోవునని చెప్పనగును.

ఇక నివిగాక మఱికొన్ని గ్రంథములఁగూడ సోమ
నాథుఁడు రచించి యుండునని పిడుపర్తి సోమనాథుని పద్య
మందలి “ఆదియగు కృతుల్” అను పదముచే గ్రహింపఁ
దగును. ఇప్పుడు లభ్యములగుచున్న బసవాష్టోత్తర శతనామ
గద్యము, వృషభాష్టకము, త్రివిధలింగాష్టకము, అనునవి
యందు కుదాహరణములు. మఱియు సోమనాథస్తవము
అను చిన్నద్విపదకృతియు, మల్లమదేవీపురాణమును నాలు
గాశ్వాసముల ద్విపదకావ్యముగూడ సోమనాథుని కృతులుగాఁ
దెలియవచ్చుచున్నవి. ఈ రెండవ గ్రంథము తాళపత్ర ప్రతి
యొకటి నందికొట్టు కూరులో సుబ్బయ్య యను నొక లింగా
యతునియింటఁ దాము స్రవయముగాఁ జూచితిమని శ్రీ పెండ్యాల

వేంకటసుబ్రహ్మణ్యశాస్త్రిగారు సారస్వత సర్వస్వములోఁ బ్రకటితమయిన “నా కర్నూలు మండల సంచారము” అను వ్యాసమున వ్రాసియున్నారు. సోమనాథ స్తవము పాలకురికి సోమేశ్వరస్వామిపయః జెప్పబడినది. దానిలోఁ గర్తవేరు కానరాదు. కాని యది పాలకురికి సోమనాథ కృతమేయని పారంపర్యముగఁ బలువురు చిరకాలమునుండి తలంచుచున్నారు. భక్తులనేకులు దీనిని గంఠస్థముగఁ బఠింతురు. ప్రభాకరశాస్త్రి గారు తగు కారణములను జూపక యే యిది సోమనాథ కృతము కాదని బసవపురాణ పీఠికలో లిఖించియున్నారు. శ్రీ చిలుకూరి నారాయణరావుగారు పండితారాధ్యచరిత్రపీఠికలోఁ ధాము గూడ నట్టి యభిప్రాయమునే ప్రకటించి, “సూక్ష్మముగాఁ జూచితే ఆ గ్రంథముధోరణి పాల్కురికి సోమనాథుని నుడి కారమునకు దగ్గరగా కూడరాదు. అయినా, యితరాధారముల వల్ల దీని కర్తృత్వమును నిర్ధారణచేసేనటకున్న ఏమి చెప్ప డానికిన్ని వీలులేదు” అని వ్రాసి వారి యనేక నిర్ణయములతో పాటు దీనినిగూడ సంశయగ్రస్తముగనే విడిచివైచిరి. ఈ గ్రంథ మును సోమనాథుడే అనుభవనారమును రచించిన కొలఁది కాలమునకు బసవేశ్వరునిఁ గూర్చియు నాతని సమకాలికులగు కొందఱు భక్తులఁ గూర్చియుఁ దనకుఁ దెలియవచ్చిన రీతిని దన గ్రామమందలి సోమేశ్వరస్వామి కంకితముగా భక్తుల యుప యోగమునకయి సులభశైలిలో రచించి యుండునని నా యభిప్రాయము. ఈ లఘుద్విపదకృతిలోఁగూడఁ బ్రాస యతి కాచిత్కముగఁ బాటించబడినది. పాచీనభాషా

ప్రయోగములుకూడ స్వల్పముగ నిందుఁగలవు. సోమనాథ
కర్తృత్వవిషయమునఁగల సాధకబాధకములను అంధ్ర
సాహిత్య పరిషత్పత్రిక (సం 21 సం 3) లోఁ బ్రకటితమైన
“సోమనాథస్తవము” అను వ్యాసమున వివరించియున్నాను.
ఈ క్రింది పంక్తులవలన గ్రంథస్వరూపము కొంత వ్యక్తము
కాఁగలదు.

సో మ నా థ స్త వ ము

శ్రీగురులింగ! సంభిత దయాపాంగ!-యోగీంద్ర హృదయేశ! యురగేశభూష!
సామగానప్రియ! సకలలోకేశ! - సోమశేఖర! శర్వ! శూల! త్రినేత్ర!

.....
శాయక కిన్నర బ్రహ్మయ్యశిలవ - హోయని పలికిన యొడయ రక్షించు
శైన్య భుక్తావశేషంబు గొన్న - పన్నగ కుండలాభరణ రక్షించు
ముజ్జగదాధార మూర్తి రక్షించు -

.....
జంగమలింగ ప్రసాదసేవనము - నంగంబుగాఁగ దానంగీకరించి
తను మనోధనములు తనవనుబుద్ధి - మనమున నెడలించి మక్కువతోడ
నిరతంబు నీభక్త వరులకు మివులఁ - బరిచర్యలొనరించు భక్తి నాకొసఁగు
తిట్టినవారిని దీపించువారి - నెట్టన నొకటియ న్నేర్పు నాకొసఁగు
అజ్ఞానమనియెడి యంధకారమున - మగ్నుడనై నిన్ను మఱచి యుండితిని
అనుదినం బీ స్తవం బర్చి ఒరిపఁ - బనిపూని చదివిన భక్తితోవినిన
నరయంగవ్రాసిన యభవభక్తులకు - దొరకును ముక్తియు దురితముల్ తొలఁగుఁ
జరమలించైక్య సంపాప్తి చేకూరుఁ - ఒరిహృతంబగుజన్మ బాధలన్నియును
బరగంగ షట్కన్ధుల భౌమంబునెందు - గురుభక్తిచెన్నెందు గోప్యంబుగాను
జరమప్రభండు పాల్కురికి నిలయుడు-గరుణతోఁ బ్రోచును గలకాల మెల్ల!

శ్రీ ముదిగొండశంకరారాధ్యులువారు ప్రకటించిన మోక్షోపాయమును చిన్న గ్రంథమున ముద్రింపబడిన “భక్త స్తవము” అను చిన్న ద్విపదకృతికూడ సోమనాథరచితము కాఁ దగునని యందలి శైలినిబట్టి నే నూహించుచున్నాను.

ఉపలబ్ధములయిన సోమనాథునికృతులలో అనుభవ సారమే యాతని ప్రాథమికకృతిగఁ గానవచ్చును. అందుకుఁ గల కారణములను నింతకుమున్నే యొదవ ప్రకరణమున వివరించియుంటిని. ఈ గ్రంథరచనమునాటికి సోమనాథునకు బసవేశ్వరునిఁగూర్చి వివరము లంతగాఁ దెలియుటగాని, యాతని యందు భక్తికుదురుటగాని కలిగినట్లు కానరాదు. అందుచేతనే యాంధ్రదేశీయుఁడు శివతత్త్వసారకృతికర్తయనగు మల్లికార్జున పండితారాధ్యుని నీ గ్రంథమున మూఁడు పద్యములలో స్తుతించియు నాతఁడు బసవేశ్వరుని నామోచ్చారణ మయినఁ జేసియుండలేదు. ఈ కృతియందే తన సవాజకులగోత్రముల నాతఁడు పేర్కొనినాడు. ఈ గ్రంథమందలి శైలియు లాలిత్యము గూడ దీని ప్రాథమికత్వమునకు నిదర్శనములు కాఁగలవు. సోమనాథుఁ డీ కృతిని రమారమి యిరువది యైదేండ్ల ప్రాయమునఁ గ్రీ. శ. 1180-1185 ప్రాంతమున రచించియుండును. అప్పటి కాలఁడు సంస్కృతాంధ్రములను వేద పురాణములను గొంతవఱ కభ్యసించి యాంధ్రవీరశైవుడగు మల్లికార్జున పండితుని శివతత్త్వసారాదికృతుల మాత్రము చదివి యాతనియెడ భక్తి గలిగియుండును. అనుభవసారము రమారమి రెండువందల యేఱది పద్యములుగల యొకలఘుకృతి.

ఇది ముద్రితమయినను బరిశుద్ధముగఁ బరిష్కృతము కాక పోవుటచేఁ దగిన ప్రచారమున లేదు. ఇందుఁ గథారూపకమగు నితివృత్తమేదియును లేదు. గురుమహిమ, భక్తి స్వరూపము, భక్తుల లక్షణము, భక్తమహిమ, భావక్రియార్చనావిధి, ఇష్ట లింగార్చనావిధి, షట్కల స్వరూపము మున్నగు విషయములఁ గూర్చి గ్రంథముఖమునను భక్తజనములవలనను గని వినిన యనుభవములను సోమనాథుఁ డిందు వర్ణించును.

క. అనుభవసారంబనఁగా, మనసిజహరు శుద్ధభక్తి మార్గము వేదో
క్తనిరూఢిఁ బురాణరహ, స్యనియుక్తిని విన్నవించు నదియెట్లనినన్

క. వారకవేదపురాణ, ప్రారంభార్థముల నెల్ల దృష్టక “హంస
క్షీరమివాంభసి” యనుగతి, సారమెగొని తెలుపు వాడ సద్గురుకరుణన్

క. చెప్పుదు సద్భక్తావళి, యెప్పుడు గొని యాడుమండ నిలసత్కావ్యం
బొప్పశివానుభవంబున, లెప్పంటై వెలయు లింగ లీలల నొలయన్

అను పద్యములు కావ్యస్వరూపమును బ్రకటింపఁగలవు.

నన్నయకుఁ దిక్కనకు నడిమికాలమున నాంధ్రకవిత్వ శైలీ నిర్మాణమున జరిగిన క్రమపరిణామమును గుర్తించువారి కీకృతి మివుల నుపకరింపఁ గలదు. ఈ గ్రంథ రచనానంతరము కొలఁది కాలమునకుఁ బూర్వోక్తమయిన సోమనాథ స్తవ భక్త స్తవములను భక్తపఠనార్థము సులభమైనై లిఖి సోమనాథుడు లఘుద్విపద కృతులుగ రచించినట్లు కాననగును. అటుతరువాత గ్రామక్రమముగ బసవేశ్వరునిమీఁది భక్తి ముదిరిన కొలఁది నీతఁడు సంస్కృతపదభూయిష్ఠములగు పంచప్రకారగద్య, నమస్కారగద్య, అక్షరాంకగద్య, బసవాష్టోత్తర శతనామగద్య మున్నగుగద్యకృతులొకను బసవోదాహరణము, బసవాష్టకము

వృషభౌషకము, బసవపంచకము, బసవరగడ, మొదలగు గేయ కృతులలోను అక్షరాంకపద్యములవంటి ప్రౌఢ పద్యరచనము లందుచు బసవస్తోత్రముల నొనర్చి యవి జనసామాన్యమునకు సుబోధకములయి తన మత ప్రచారమున కంతగా నుపకరింప నందున దేశీయచ్ఛందమగు ద్విపదలోఁ దన ప్రాధాన గ్రంథములను వ్రాయనెంచినట్లు కాననగును.

“ఉరుతర గద్యపద్యోక్తులకంటె, సరస్వమై పరచిన జాను తెనుగు చర్చింపఁగా సర్వసామాన్యమగుటఁ, గూర్చెద ద్విపదలు కోర్కెఁజైవార”
(ఒకపపురాణము)

“అపూర్ణగద్య పద్యాది ప్రౌఢంధ, పూరిత సంస్కృత భూయిష్ఠరచన మానుగా సర్వసామాన్యంబు గామి, జాను తెనుగు విశేషము ప్రసన్నతకు”
(పండితారాధ్యచరిత్రము)

అను వాక్యముల వలన సోమనాథుని యాశయము వెల్లడి కాగలదు. కావున సోమనాథ స్తవ రచనమునకు బసవపురాణ రచనమునకు మధ్యకాలమున బసవస్తోత్రరూపకములు పూర్వోక్తములునగు గద్యపద్యలఘుకృతులు రచియింపఁబడినట్లు తలంపఁ దగును. వీనిలోఁ గొన్ని బసవపురాణ రచనానంతరము కూడఁ గూర్పఁబడి యుండవచ్చును. ఈలఘుకృతుల వివరణము వేటొక ప్రకరణమునఁ గావింపఁ బడును. అటు తరువాతఁ గ్రీ. శ. 1192-1195 వ్రాంతమున సోమనాథుఁడు బసవపురాణ మును ద్విపదకావ్యముగ రచియించి యుండును. ఆంధ్ర భాషలో మన కుపలబ్ధములైన ద్విపదకావ్యములలో నిదియే ప్రాథమిక ముగఁ గాననగును. ఇంద్రదేశాశ్వాసములు గలవు. ఆశ్వాసాంత గద్యములఁ గూడ.

“ఇది యసంఖ్యాత మామేశ్వర దివ్య, పదపద్మ సౌరభ భ్రమరాయమాణ
జంగమలింగప్రసాదోపభోగ, సంగతసుఖసుధా శరధి నిమగ్న
సుకృతాత్మ పాలకురికి సోమనాథ, సుకవిప్రణీతమై శోభిల్లతనరి
చరలింగఘనకర స్థలివిశ్వనాథ పరకృపాంచిత కవిత్వస్ఫూర్తి చేర్చి
చను బసవపురాణ మను కథయందు, ననుపమంబుగ... ఆశ్వాసమయ్యె”

అని సోమనాథుడు ద్విపదయందే కూర్చియున్నాడు. బసవేశ్వరుని చరితము నిందు సోమనాథుడు ప్రత్యేకముగ గాక పూసలలోని దారమువలె నాతనికిఁ బూర్వులు సమకాలికులునగు పలువురు భక్తుల చరితములలో నంతర్లీన మగు నట్లు రచించినాడు. అందుచేతనే విడువర్తి సోమనాథుడు “అసదృశతన్మహామహిమ మారవితారకమై చెలంగ శ్రీ! బసవ పురాణమున్ సకలభక్తకథామణిసూత్రభాతిగా! వెనరచియింపు మీవు” అనిశివుడు భృంగీశ్వరు నాజ్ఞాపింపగా నాతడే పాలకురికిసోమనాథరూపమున నవతరించినట్లు వాసినాడు. ఇందు వర్ణింపఁ బడిన బసవేశ్వరుని కథానంగ్రహమిది.

“పార్వతీపరమేశ్వరులు కైలాసమునఁ జేరోలగంబున్న సమయమున నారదుఁ డేతెంచి, భూలోకమున శివభక్తి క్షీణించిన దని విన్నవించి, తదుద్ధరణంబునకయి యవతరింపు మని యీశ్వరునిఁ బ్రార్థించును. నందికేశ్వరు నకుఁ దనకు నభేదంబు గావున నాతనిఁ బుత్తెంచెనని శివుఁ డానతిచ్చును. నందికేశ్వరుని పూర్వజన్మాదికమును బార్వతీకిఁ జెలియఁజేసి వీరభక్తిసముద్ధరణమునకయి యిలాతలమున కేగుమని పరమేశ్వరుడు నందీశ్వరున కాదేశ మొసంగును. అంత నాతడు సింగులేశ్వర భాగవాతి యను నగ్రహారంబునఁ బుత్తిసంతానార్థమై నందికేశ్వరప్రతీతి ము నాచరించు మండంగి మాదిరాజు మాదమాంబ యను శివభక్తిపరులగు బ్రాహ్మణదంపతులకుఁ దనయుడయి యుదయించును. అప్పుడు కప్పడి సంగమేశ్వరక్షేత్రమున సంగమేశ్వర లింగ నామమున జెలసియున్న శివుడు జంగరూపమున న్రుదయించి యాపుత్తు

వకుఁ శివదీక్షనొనర్చి యాతనికి బసవనామంబిడు మనియు లింగార్చితములు కాని పదార్థములేమియు నాతని కొనంగరాదనియు బాససేసి యదృశ్యుడగును. ఆసంయమిశ్వరుని యానతిని బరిపాలించుచుఁ దల్లిదండ్రులు బసవని కెనిమిదవయేట వంశాచారము చొప్పున నుపనయన మొనరింపఁ బ్రయత్నింతురు. జనన కాలముననే శివదీక్షనొంది కర్మాత్రితుడయిన తన కుపనయన మొనర్చి కర్మపాశబద్ధునిగ నొనరించుట యనుచితమనియు శుద్ధవీరభక్తికి బ్రాహ్మ్యమునకుఁ జాల దూరమనియు బసవేశ్వరుఁడు తండ్రితోహాదించి యుపనయనము నిరాకరించి నిజసహోదరియగు నాగమాంబయుఁ దానును దలిదండ్రుల విడనాడి వీరశైవులలోఁ గలియును. అప్పుడు కల్యాణ పట్టణమునఁ బశ్చిమచాళుక్యరాజ్యమును బరిపాలించుచున్న బిజ్జలుని బంధారియు బసవని మేనమామయు నగు బలదేవదండనాయకుఁడు మేనల్లుని యఖండ శివభక్తి కానందభరితుడయి తనయ యగు గంగాంబిక నాతనికిఁ బరిణయ మొనరించును. అనంతరము బసవేశ్వరుఁడు భార్యాసోదరీసమేతముగ గురు సందర్శనార్థము కప్పడిసంగమేశ్వరమున కేగ సంగమదేవుఁ డాతనికిఁ బ్రత్యక్షముయి పరము లొసఁగి వీరశైవమతాచారముల నాతని కుద్బోధించును. అంతఁ గొంతకాలమునకు బలదేవదండనాయకుఁడు పరమపదమున కేగుటంజేసి యాతని దండనాయకపదవిని స్వీకరించి రాజ్యసంరక్షణ మొనర్చుమని బిజ్జలుఁడు, కొందఱు పౌరులు బసవేశ్వరునిఁ బ్రార్థింతురు. విజయతప్రచారమున కీయుద్వ్యోగము కొంత యనుకూలించునని భక్తజనము లుపదేశింప వారికోరికపయి బసవేశ్వరుఁడు బిజ్జలునియొద్ద మంత్రిత్వ మంగీకరించి యాతని రాజ్యవిస్తారమునకు వీరశైవమతప్రచారమునకుఁ గూడఁ బరిశ్రమించుచుండును. నిజగురుండగు సంగమేశ్వరుఁ డొనర్చిన బోధనముల బాగుగఁ బరిపాలించుచు నిరంతరము జంగమసమారాధన మొనరించుచు బసవేశ్వరుఁడు విశేషమహిమములఁ బ్రకటించుచు ననతికాలముననే వీరశైవమును దేశమున విస్తరింపఁ జేయును. భక్తిపరమశుడయి బసవేశ్వరుఁడు పర్ణాశ్రమధర్మములఁ బాడొనర్చి శివభక్తు లనునెపమున మడిపాలి మాచయ్య, శివనాగుమయ్య మున్నగు హీనకులులం బూజించుచు, జంగమము లడిగిన డెల్ల నొసంగుచు వారికయి బిజ్జలుని బంధారము నందలి విత్తమును గూడ విచ్చలవిడిగ వెచ్చించుచున్నాడని బ్రాహ్మణులు బిజ్జలునకుఁ

బలుమాటులు నివేదించుచు బసవేశ్వరుని పయి నేరములు చెప్పించుదురు. భక్తులలో జాతిభేదమును బాటింపరాదనియు నంత్యజుడయినను భక్తిసంపన్నుడయినచో భక్తిరహితులగు బ్రాహ్మణులకన్న సర్వవిధముల శ్రేష్ఠుడనియు బహుదృష్టప్రత్యయములతో నిరూపించి ఒగవడు బ్రాహ్మణుల ధిక్కరించుచుండును. మఱియు శివప్రసాదమున భక్తుల సొత్తునే భక్తుల కర్పించుట గాని జంగములకయి ప్రభుభాండాగారమునుండి ధనమును గొల్లవెట్టుట లేదని బిజ్జలునకుఁ జెప్పి, నిజమహిమముచే లెక్కలఁ బట్టి యుండఁదగిన ధనముకన్న నెక్కుడు ధనమును ఒండారమునఁ జూపించుచుండును. బసవేశ్వరుఁడు నాతని యనుచరులు ప్రకటించు మహిమములకు నిష్పృహపడి బిజ్జలుఁడేమియుఁ జేయఁజాలక మిన్నకుండును. శివభక్తుల మహిమాదికములఁ బలుమాటు ప్రత్యక్షముగఁ బరీక్షించు చుండినవాడయ్యుఁ గొంత కాలమునకు బిజ్జలుఁడు కాలమాసన్నమగుటం జేసి దైవ దుర్విపాకమున బసవేశ్వరుని యనుచరులలో అల్లయ్య మధావయ్య యను నిరువురి కన్నుల నకారణముగఁ దీయించును. ఈ శివాపరాధమునకు రోసి బసవేశ్వరుఁడు బిజ్జలుని శపించి కల్యాణపట్టణమున నింక నుండరాదని భక్తగణ సహితముగ సంగమేశ్వర తేత్త్రమున కేగును. అంతకు మందొక సమయమున జగదేవుడను దండనాయకుఁడు తనయింట జరగు శుభకార్యమునకు ఒసవేశ్వరాదుల నాహ్వానించియు వారు రాకపూర్వమే బ్రాహ్మణ సమారాధన మాచరించి శివాపరాధ మొనరించి పరమవిచారముతోఁ బ్రార్థింపఁగా బసవేశ్వరాదు లాతని యపచారమును నైరించి ముం దీకల్యాణ పట్టణమున శివద్రోహము వాటిల్లిననియు నప్పుడు తమయాజ్ఞను బాలించి ప్రతీకారమొనర్చు భారమును వహింపఁ దగుననియు నాతనికి ముదల యొసంగ జగదేవుఁడు వల్లెయని ప్రతిన యొనరించియుండుటచే బిజ్జలుఁ డాచరించిన యకార్యమునకుఁ గినిసి ఒసవేశ్వరుఁడు భక్తులతోఁ గూడఁగల్యాణపురినుండి వెడలిపోవునపుడు జగదేవున కాలిని పూర్వప్రతిజ్ఞను జ్ఞాపక మొనరించును. జగదేవుఁడు మల్లయ్య బ్రహ్మయ్య యను నిరువురు ఒల్లిదులు తోడురా బిజ్జలుని యంతఃపురమునఁ బ్రవేశించి యాతని సఠహరించి ప్రతిజ్ఞాపరిపాలన మాచరించును. బసవేశ్వరుఁడు సంగమేశ్వరగఁ దైక్యవయి యవతారమును జాలించును. బసవేశ్వరుని కాపముచేఁ గల్యాణపట్టణము పాడలును. బిజ్జలు

తనయులు రాజ్యకాంక్షమై సన్తోష్యము పోరాడి యనతికాలము ననే నిర్మూల మగుదురు”

బసవేశ్వరుఁ డనుదినము లక్షతొంబది యాఱువేల జంగములకు గణార్చన మొనర్చెడి వాఁడని పారంపర్యముగ వీరశైవప్రపంచమున వినవచ్చుచున్నది. అతని కాలమునఁ గల్యాణపట్టణమున నాతనితో పాటసంఖ్యాకులగు మహాభక్తులు నివసించుచుండెడివారు. వారిలోఁ బ్రముఖులయిన మడివాలు మాచయ్య, ముగ్ధ సంగయ్య, సకలేశ్వర మాది రాజయ్య, కిన్నర బ్రహ్మయ్య, కలకేత బ్రహ్మయ్య, కన్నడ బ్రహ్మయ్య, మోళిగ మారయ్య, ముసిడి చౌడయ్య, సురియ చౌడయ్య, తెలుఁగు జొమ్మయ్య, ఏకాంత రామయ్య, శివ నాగుమయ్య, బసవేశ్వరుని మేనల్లుడు చెన్నబసవన్న, సమకాలీనులు అల్లమ ప్రభువు సిద్ధ రామయ్య, మున్నగు వారి చరితములను, బసవేశ్వరునికిఁ బూర్వము వెలసిన యఱువత్తొమ్మూపురు లోను గాఁగల యనేకపురాతనశివభక్తుల చరితములను సందర్శనుసారముగ సంఘటించి, యందనుసూత్రముగ మణిసూత్రభాతిగా గ్రంథసకౌశలముచే బసవేశ్వరునిచరితమును బొందుపఱచి సోమనాథుఁడు బసవ పురాణమునకుఁ గావ్యకౌరవమును గల్పించినాఁడు.

ఈ బసవపురాణ రచనానంతరము కొలఁది కాలమునకు సోమనాథుఁడు మల్లమదేవీ పురాణమును ద్విపద కావ్యమును రచించియుండును. ఈమె శ్రీశైల ప్రాంతమందుండిన యొక మహాభక్తురాలయి యుండును.

ఆ పురాణమందలి వివరములు గ్రంథ మలభ్యమగుటచేఁ దెలియరాకున్నవి. కాని, యిందుఁ గూర్చిన యీ క్రింది యైతిహ్యమును దమ తండ్రి సుందరము పంతులుగారి వలన విని యున్నట్లు నామిత్రులు శ్రీ నిడదవోలు వేంకటరావు గారు చెప్పియున్నారు.

“మల్లమదేవి యను భక్తురాలు నిత్యము శివపూజ నొనరించుచు నేతితో దీపమును వెలిగించి శివునకుఁ బ్రీతి యొనరించుచుండెను. కాని, యామె యత్తింటి వారి కీమె శివ పూజాదికము, దీపార్చన మున్నగునవి గట్టిక, యామెకు దీపమునకుఁ గావలసిన నేయి మొదలగువాని నొసంగక బాధించుచుండిరి. అయినను మల్లమదేవి తన వ్రత మెట్లైనను జెల్లించుకొను భక్తి తత్పరత గలిగి యుండెను. పాలకుండలు, మజ్జిగుండలు కడగుట యామె చేయు పని గావున నాకుండ గోకుడు నంతయు జాగ్రత్తగఁ దీసి, దాని యందుండి వచ్చిన వెన్నజిడ్డుతోఁ బసులకొట్టములో నొక మూల నేరికిని గాన రాకుండ దీపార్చనము చేయుచు, బ్రచ్చన్నముగ శివునారాధించు చుండెను. ఆ దీపము వెట్టినచోట నితరులకు గానఁ రాకుండ నడ్డువెచుటచే నాదీపమున్న గోడయందుఁ గాటుక యేర్పడియుండెను. భవిదర్శన స్పర్శన సంభాషణాదుల నొల్లని యఘోరవ్రతముగల సోమనాథున కొకమాటెట్లో వ్రత భంగము గలిగెను. ఒకప్పు డేకారణము చేతనో యాతనికి భవిదర్శనము కలిగి, వెంటనే నేత్రనిరోధము ఘటెల్లెను. ఎన్ని మందు లుపయోగించినను లాభము లేకపోయెను.

సోమనాథుని కృతులు, వాని పౌర్వాపర్యము. 163

అప్పుడొకనాడు శివుడు సోమనాథునకుఁ గలలోఁ బ్రత్యక్షమై మల్లమదేవియను భక్తురాలు నపార్చనము చేయుట వలనఁ గలిగిన కాటుకను ధరించితివేని నీకుఁ దిరిగి యెప్పటి దృష్టి లభించునని చెప్పి యంతర్హితుఁ డయ్యెను. సోమనాథుఁ డును మల్లమదేవికొఱకుఁ బరమమై, వారియింటికి వచ్చి మల్లమదేవిని గూర్చి ప్రశ్నింప, సోమనాథునివంటి మహా నీయుఁ డామెకొఱకు వచ్చుట కందఱు నాశ్చర్యచకితులై యామెను జూప సోమనాథుఁడు తన వృత్తాంతము నివేదించి కాటుకఁ గోరెను. మల్లమదేవి యాకాటుకను దానే స్వయముగ సోమునికండ్రకుఁ బెట్టఁగా నెప్పటి యట్ల యాతనికిఁ గన్నులు వచ్చెను. సోమన యామెభక్తిని గొనియాడి, యామె చరితమును ద్విపదకావ్యముగ రచియించెను. ఈ గ్రంథము సోమనాథుఁడు రచియించినట్లు పరంపరాయతమగు సంప్రదాయ ప్రమాణము గలదు.”

ఈ కథ యెంతవఱకు నిజమో చెప్పఁ జాలము. సోమనాథుఁడు సాక్షాచ్ఛివస్వరూపుడే యనదగు మహాభక్తుడయినను మల్లమదేవికి దనయందుఁ గల నిగూఢ భక్తిని లోకమునకుఁ బ్రకటించుటకయి శివుడే యిట్టి సంవిధానములను గల్పించియుండునని తలంచుటలో నెట్టి యసంగతియు నుండఁ జాలదు.

అటు తరువాత వృషాధిపశతకరచనము క్రి॥ శ॥ 1200 ప్రాంతమున జరగియుండును. “బసవఁడు పీఠికైకొనియె. భక్తిమెయిన్ రచియింప నాడు మున్ | బసవపురాణ మంచు

నను బ్రస్తుతి సేయుడు రల్లుగాననీ | యనమ దయాధురీణతకు
సంకిలి పాటుఘటిల్లుకుండనన్ | వసిగొని పోవుమయ్య బసవా
బసవా ! బసవా ! వృషాధిపా !” అను పద్యమీశతకము
బసవపురాణానంతరమే రచియింపబడుట వ్యక్తమొనరించును.
ఇందు “బసవా ! బసవా ! బసవా ! వృషాధిపా !” యను
మకుటముతో 108 ఉత్పల చంపకమాలికా వృత్తములలో
ననేకములగు పోకడలతోఁ దనభక్తి రసావేశమును బ్రకటించి-
చివరను మకుట రహితముగ.

“అకుటిలలీల జంగమసమగ్రదయాకలిత ప్రసాది పా
లకురికి సోమనాథుండతి లాల్యమునన్ బసవన్నదండనా
యకునకు నొప్ప నీశతక మర్పణచేసె ధరన్ బరించువా
రికి వినువారికిన్ గలుగు శ్రీయును నాయువు భక్తి ముక్తియన్”

అనుపద్యము గ్రంథకర్తృత్వ సూచకముగను ఫలశ్రుతి
ప్రదర్శకముగను సోమనాథుఁడు రచించినాఁడు. యమకము,
అనుప్రాసము, ముక్తపదగ్రస్తము మున్నగు శబ్దచిత్రములను
బహుముఖములుగఁ బ్రదర్శించి సోమనాథుఁ డప్రభాషా
ప్రావీణ్యసూచకముగ సంస్కృతము, ద్రావిడము, కన్నడము,
మహారాష్ట్రము, శుద్ధాంధ్రము (జానుతెనుఁగు) అనుభాష
లందుఁ బ్రత్యేకముగఁ గొన్ని పద్యములను, వివిధ భాషాపద
మిశ్రితములగు మణిప్రవాళపద్యములను గూడ రచించి
యఖండమగు భక్తి పారవశ్యము నీ గ్రంథమున వెల్లడించి
నాఁడు. మచ్చున కి క్రింది పద్యములఁ జిత్తగించునది.

ఉ॥ శ్రీగురు లింగమూర్తి సవిశేషమహోజ్జ్వలకీర్తి సత్ప్రియో
ద్యోగకళాప్రభూర్తి! యవధూతపునర్భవజూర్తి! పాలితా

భ్యాగతసంశ్రితార్తకవి పండితగాయకచక్రవర్తిదే
వా! గతిసేవమాకు బసవా! బసవా! బసవా! వృషాధిపా!

ఉ॥ నాదకళావిసోద! యభినందితవేద! హృతాపవాద! సం
పాదితభక్తివాద! బుధవందితపాద! చిరప్రమోద! యా
స్వాదితసుప్రసాద! యవిషాద! శిలాదసుతావిభేద! దే
వా! దయఁజూడుమయ్య! బసవా! బసవా! బసవా! వృషాధిపా!

ఆంధ్రభాషయందు రాసురాసు విస్తృతి చెందిన భక్తి
రస పూరితమయిన శతకవాఙ్మయమున కీ శతకరాజమే మార్గ
దర్శకమని చెప్పవచ్చును. ఈ శతకరచనము తరువాతఁ గొంత
కాలమునకు “బసవలింగ” యనుమకుటముతో చతుర్వేద
సారమును నామాంతరము గల సీనశతకమును సోమనాథుఁడు
రచించినాఁడు. ఇందు రమారమి 400 సీనపద్యములు గలవని
తెలియుచున్నది. అందులో 300 పద్యములు మాత్రమిప్పుడు
ముద్రితమయియున్నవి. అనుభవసారమువలెనే యీ గ్రంథము
కూడ సమ్యక్పరిశోధన పూర్వకముగ సమగ్రముగ ముద్రింపఁ
దగియున్నది. ప్రస్తుత ముద్రిత ప్రతి పెక్కు లేఖకముద్రణ
దోషములతో నిండియున్నది. ఇందు బసవశబ్దవిచారము, బసవ
నామోచ్ఛారణ మహిమ, శివాధిక్యము, విభూతి రుద్రాక్ష
లింగధారణ మాహాత్మ్యము, ప్రకృతి పురుషనామములు,
విష్ణుభక్తులు శివభక్తులగుటకుఁ గారణము, అశుచినిరసనము,
చరలింగస్తుతి, శీలలక్షణము, శివానుభవ సూత్రవివరము
మున్నగు విషయముల నేకములు బహుశ్రుతిస్మృత్యాది ప్రమా
ణములతో నిరూపింపఁబడినవి.

- సీ. ఈకృతిరచియించి యీలోకమందుఁ బ్ర
 తిష్ఠింతు సీశ్వరాధిక్యమహిమ
 సీకృతిఁ బాలించి యీలోకమందు సం
 పాదింతు జంగమ పాత్రమహిమ
 సీకృతియొనరించి యీలోకమందు ని
 ష్ఠింతుఁ బ్రసాదసం సేవమహిమ
 సీకృతిఁగావించి యీలోకమునఁ బ్రతి
 పాదింతుఁ బటుతర భక్తిమహిమ
- కీ. నాదివృషభాంశజుఁడు బసవాధినాథుఁ
 డిట్టి కృతినాథు కృపచేత నిష్ఠుడాంధ్ర
 భాషఁబ్రకటింతుఁ బద్య పృబంధముగను
 వసుధ సత్కవి సమృతి బసవలింగ!
- సీ. శ్రీరుద్రజాబాల శ్వేతాశ్వతరబృహ
 దారణ్యతైత్తిరీ యములయందు
 బ్రహ్మబిందుసు పంచ బ్రహ్మత్మగర్భకా
 త్తాయనీ శుక్లకాలాగ్ని రుద్ర
 కాపాల బాష్కల గాలవజ్రనేయ
 శాండిల్య ప్రశ్న సుశంఖహంస
 పవమాన కైవల్య బ్రాహ్మణాది శివసం
 కల్పనారాయణ కాణ్వముఖ్య
 శాఖిలం దుపని షచ్చయమందధర్వణ
 ఋగ్యజుస్సామము లెంచిమించి
- గీ. శ్రుతి పురాణాగమములందు శుద్ధవీర
 శైవమునకును దగినట్టి సరణులెల్లఁ
 జేర్చి మీకృపవలనను జెడనిభక్తి
 పదముచేత రచించెద బసవలింగ!

సీ. వైదికులిది శుద్ధవైదికంబని యెన్న
 కాస్త్రజ్ఞులిది ధర్మకాస్త్రమనంగఁ
 దార్మికులిది మహాతర్కంబనంగఁ జౌ
 రాణికులిదియే పురాణమనంగ
 నాగమవిదులు దివ్యాగమం బిదియనఁ
 దంత్రజ్ఞులిదివీర తంత్రమనంగ
 భక్తవారంబిది భక్తిమార్గంబన
 ముక్త్యర్థులిది మహా ముక్తిదమనఁ

అ. గవులు భువిని నిదియే కావ్యంబనంగ స
 జనులకెల్ల మిగుల సంతసముగ
 నిర్వికల్పరతిఁ జతుర్వేద సారమృ
 పద్యముల్ రచింతు బసవలింగ!

ఇత్యాది పద్యము లీకృతి ప్రయోజనమును దన్నిర్మాణ
 సరణిని బ్రకటింపఁగలవు. సోమనాథుని వేదవేదాంగపార
 గత్వమున కిది ప్రబలాదర్శముగనుండును. “వరవీరభక్తి సమై
 దికంబుగను, విరచించితివి చతుర్వేదసారమున” అని పండితా
 రాధ్యచరిత్రావతారికలో నుదాహృతమగుటచే నీకృతి
 పండితారాధ్యచరిత్రమునకు ముందే రచియింపఁబడెనని తెల్ల
 మగును. చెన్నమల్లు సీసములు సోమనాథుఁడు నిర్యాణ కాల
 మునఁ జెప్పినవని కొందఱు వచింతురుగాని యట్టి యూహ
 కాధారము వానియందేమియుఁ గానరాదు. చతుర్వేద సార
 రచనమునకుఁ గొంత ముందో వెనుకనో యవి రచియింపఁబడి
 యుండునని నా యభిప్రాయము. ఇందు వీరశైవమత విహి
 తములగు భక్త, మాహేశ్వర, ప్రసాది, ప్రాణలింగి, శరణ,
 ఐక్యములను షట్ఫలముల విజ్ఞాన స్వరూపము వరుసగఁ బదు

మూడు, అయిదు, మూడు, నాలుగు, అయిదు, రెండు
 మొత్తము ముప్పదిరెండు పద్యములలో వర్ణింపబడినది. ప్రతి
 పద్యముచివరను “చెన్నమల్లు” అను మకుటము కూర్పబడినది.
 ఇది సోమనాథునికి మొదటి యిష్టదైవమగు శ్రీశైలమల్లి
 కార్జునుని సంబోధనమయి యుండును. పండితారాధ్యచరి
 త్రావతారికలోని “తెల్లంబుగా నస్మదీయేశుచెన్న, మల్లికా
 ర్జునదేవు మహితరూపంబు| తానయాబసవనదండ నాయకుని|
 జానొంద మత్కృతిస్వామి గావించి” “మనలక మాచెన్న
 మల్లికార్జునుని! బసవనామంబిడి భక్తిపెక్కువను| బసవలింగం
 బని ప్రణవించువాడ” అను వాక్యములబట్టి సోమనాథునికి
 మొదట శ్రీశైలమందలి చెన్నమల్లికార్జున స్వామి యిష్టదైవ
 ముగానుండియుండుననియు, రాను రాను బసవేశ్వరునిమీది
 భక్తి పారవశ్యము సోమనాథునకుఁ బరిణతమై సర్వశైవ ప్రపం
 చము బసవమయముగాఁ గానవచ్చినప్పుడు బసవేశ్వరుడా
 చెన్నమల్లికార్జునుని మహితస్వరూపమేయని భావించి యాస్వా
 మిని గూడ బసవలింగంబని ప్రణవించెడివాడని తోచవల
 గలదు ఈ క్రింది పద్యములవలనఁ దత్కృతి స్వరూపము
 కొంత తెలియఁగలదు.

భ క్త స్థ ల ము

సీ. శ్రీగురులింగ సంచిత కృపాన్నతిఁ జేసి

కంటి జంగమ పాద కమలసేవ

జంగమలింగ ప్రసన్నత్యమునఁ జేసి

కంటిఁ బ్రసాద సుఖంబు నొందఁ

దత్ప్రసాద ప్రబోధ స్థైర్యమునఁ జేసి

కంటి సర్వాంగ ప్రకాశభక్తి

భక్తి సాభాగ్యానుభవ పూర్తిమై జేసి

కంటి జీవన్ముక్తి కడమ లేక

అ. ఇంక నేమికోటత యేల నాకాశింపఁ

బాడియాడి దైన్యపడి భజించి

మెచ్చి పొగడిరేని మీఁదనొంచెడి ఫలం

బెన్నునున్న దెట్లు చెన్నుమల్లు !

మా హే శ్వ ర స్థ ల ము

వీ. కరమరి నీకు శృంగారంబుగాఁ బూజ

నేయుదుఁగాని యాశింప ఫలము

వేడుకతోడుత విభవార్థముగ నుతుల్

నేయుదుఁగాని యాశింప మెప్పు

తగిలి నీకు సుఖార్థముగఁ బదార్థార్పణ

నేయుదుఁగాని యాశింప రుచుల

లాలితంబుగ నీకు లీలార్థముగ భక్తి

నేయుదుఁగాని యాశింప ముక్తి

గీ. నీవు పూజాఫలార్థివే నిష్ఫలార్థి

నీవు కీర్తి ప్రియుండవే నిష్క్రియుండ

సకల సుఖభోగి వీవె ప్రసాదముక్తి

సన్నిహితుడను నీబంటుఁ జెన్నుమల్లు !

ప్ర సా ది స్థ ల ము

వీ. కాయంబు నిందియొత్కరమును నర్పించి

సంధిల్లు కాయప్ర సాదియేని

పాణింబు సత్క్రియా పదమును నర్పించి

సాధించు పాణి ప్రసాది యేని

సౌఖ్యంబు నర్పించి
శబ్దించు వచన ప్రసాది యేని
గమనంబు గమన సంగతియును నర్పించి
చన నేర్పు గమన ప్రసాదియేని

గీ. తలఁపులను జేష్ఠలను నర్పితంబు నేసి
సంచరించు ఘృపారప్రసాదియేని
అట్టి సర్వసంపూర్ణ మహా ప్రసాద
సన్నిహితులను జేర్చుమీ చెన్నమల్లు!

ప్రాణలింగ స్థలము

సీ. కాయంబు నందునిన్ బాయకుండినలీలఁ
బ్రాణంబు నందునఁ బాయఁడేని
జెలయ జాగ్రదవస్థఁ దలఁచిన యహ్మడ్కి
నలరు స్వప్నావస్థఁ దలఁచెనేని
జెలుపలి దృష్టల వీక్షించు విధమున
భావంబు నందునఁ బదిలుఁ డేని
బాహ్యోర్పణంబునఁ బరవశుఁ డైనట్టి
మానసార్పిత సావధానియేని

ఆ. నతనిఁ జెప్ప నొప్పు ననిశంబు నతని సాం
గత్య మొప్పు నతనిఁ గన్న నొప్పు
నట్లు గాన నీ మహా భక్తియుక్తులఁ
జేర్చి ప్రోవు నన్నుఁ జెన్నమల్లు!

శరణ స్థలము

సీ. చేసిననుపచారి నేయమి సోమరి
ఫలము గోరక చేయ భక్తవరుండు
పొగడినఁ బ్రాథుండు పొగడమి మూఢుండు
నిరజెర్గి పొగడఁ గవీశ్వరుండు
వలెనన్న సంసారి వలదన్న నిర్మోహి

వల దనర్పితమన్న వరప్రసాది
 తలచిన సువిధాని తలచమి నద్వైతి
 తన్ను మర్వదలచడ త్వవిదుడు
 అ. అట్లుగానఁ దజ్ఞులగు మహాభక్తుల
 సరస లింగ కవుల సత్ప్రసాద
 రతులఁ బరమతత్వయుతుల మహాత్ములఁ
 జేర్పవయ్య నన్ను జెన్నమల్లు!

ఐ క్య స్థ ల ము

సీ. ధర“నవశ్యమను భోక్తవ్యం కృతం కర్మ”
 యను కర్మ యోగంబు నపహసించి
 యేదియు లేక“జ్ఞానాదేవ మోక్షమన్”
 జ్ఞానయోగంబు హాస్యంబు చేసి
 వదలక“యాత్మ నామిదమగ్రజే”త్తను
 ధ్యాన యోగంబును నాశ్రయించి
 తగ“సచ పూజ్యోయథాహ్యాహ” మ్మనుభక్తి
 యోగంబు ముక్తికి జేగగాఁగ

గీ. తివిరి పొదలు పరమ శివయోగ సుఖ సుధా
 శరధి మఱచి తన్ను జగము మఱచి
 లింగ గతిఁ జరించు లింగ లింగైక్యలఁ
 జేర్పవయ్య నన్ను జెన్నమల్లు!

క. చెనమల్లేశ్వరపేరిట
 సునిశితముగఁ బాలకురికి సోమేశుడు దా
 భునభక్తిజెలయఁ జెప్పెను
 చెనమలు నీసంబులనఁగఁ జెలఁగధరిత్రిక

క. ఈ నీసము లేవేళను
 భాసురముగఁ బఠనసేయు భక్తులకిలలో
 వాసిగభుక్తియు ముక్తియు
 నా సర్వేశ్వరుఁ డొసంగు ననవరతంబుక

‘రుద్రభాష్యము’ను సోమనాథుడు చతుర్వేదసార రచనానంతరము రచించియుండును. అది యిపుడలభ్యము. పేరినిబట్టి యది యజుర్వేదమందలి శతరుద్రీయమను రుద్రా ధ్యాయమునకు (నమకచమకములకు) భాష్యమయి యుండు నని తలంపనగును. అటుతరువాత మఱికొంత కాలమునకు సోమనాథ భాష్యరచనము జరిగియుండును. ఇందు (1) వృష భేంద్ర మాహాత్మ్యము (2) విభూతి మాహాత్మ్యము (3) రుద్రా క్షమాహాత్మ్యము (4) శిలింగధారణ మాహాత్మ్యము (5) లింగార్చన విధి (6) లింగార్చన మాహాత్మ్యము (7) పాదో దకమాహాత్మ్యము (8) ప్రసాదస్థలమాహాత్మ్యము (9) వీర శైవ మాహాత్మ్యము (10) వీరమాహేశ్వర మాహాత్మ్యము (11) ఇతర దేవతా పరిత్యాగమాహాత్మ్యము (12) నమస్కారాధిపతిత్వము (13) దక్షాధ్వరనిరసనము (14) సూర్యా వలోకన నిషేధము (15) నారాయణోపాసకత్వము (16) ఊర్ధ్వ శంఖపుండ్రనిరసనము (17) సర్వదేవతాజనకత్వము (18) ఏకాత్మవాదనిరసనము (19) ద్విమూర్తి వాద నిరసనము (20) అష్టమూర్తి వాద నిరసనము (21) కర్మ వాద నిరసనము (22) భగవచ్ఛబ్ద నిర్వచనము (23) భర్త శబ్ద నిర్వచనము (24) రుద్రశబ్ద నిర్వచనము (25) మహా దేవ శబ్ద నిర్వచనము అనెడి యిరువది యైదు ప్రకరణ ములు గలవు. ప్రతి ప్రకరణము చివరను “ఇతి శ్రీ వీరమాహేశ్వరాచార సారోద్ధారే శ్రీ సోమనాథభాష్యే అని చెప్పియుండుటచే సోమనాథుడు దీనిని వీరమాహేశ్వరా

చారసారోద్ధరణము నిమిత్తము రచించి యుండునని విస్పష్టము కాగలదు. ఆయా ప్రకరణనామములఁ బట్టియే గ్రంథ స్వరూపము కొంత బోధపడఁ గలదు. ఇందనేక శృతి స్మృతి పురాణేతిహాసాగమాది ప్రమాణములచే సోమనాథుఁ డాయా విషయముల నుద్ధరించి తన ప్రాగల్భ్యమును బ్రకటించును. పండితారాధ్య చత్రిమున నుదాహృతముల యిన ప్రమాణములు చాల వఱకీ భాష్యమునుండి యుద్భృతము లయినవే. అందుచే నిది పండితారాధ్యచరిత్రమున కంటె ముందే రచింపఁ బడెనని తెల్లమగును. ఈ గ్రంథమునకు బసవ రాజీయమను నామాంతరము గూడఁ గలదని తెలియుచున్నది. “బసవరాజీయాది బహు కృతుల్ మీరు నిర్మించిన సామ్య మేనుతించి” అని యన్యవాదకోలాహల శతకకర్త సోమనాథుని స్తుతించినాడు. ఈగ్రంథ మందలి విషయస్వరూప మిట్లుండ శ్రీ ప్రభాకర శాస్త్రి గారిందు గాయత్రీ మంత్రము శివపరమని నిరూపింపఁ బడినదనియు మఱియు నిందు వైదికాచార గర్హణము గానరాదు సరిగదా దాని ప్రాధాన్యముగూడఁ బ్రతిపాదితమయినదనియు వ్రాసి యందు మూలమున సోమనాథుఁడు బ్రాహ్మణకులజుడేయని నిరూపింపనెంచుట శోచనీయము, ఆవిషయము నైదవ ప్రకరణమునఁ గొంతవిమర్శించియే యుంటిని. వీరశైవము తాంత్రికముగాక వైదికమతమని నిరూపించుటయే సోమనాథుని యాశయము. అతని కృతులన్నియు నించుమించుగఁ దదాశయ నిర్వహణము కొఱకే విరచింపఁబడినవి. “వరవీరభక్తిసన్నైదికంబు

గను| విరచించితివి చతుర్వేదసారమున” అను పండితారాధ్య చరిత్రావతారికలోని యాతని వాక్యమును “హరభక్తివైది కంబని శ్రుతులిడిచెప్పె బ్రతిభసోమేశుఁడారాధ్యచరిత” అను పిడుపర్తి సోమనాథుని వచనము గూడ దీనినే నిరూపించును. సోమనాథ భాష్యము గూడ నీ సంకల్పసిద్ధికే కూర్పబడినదని యందలి విషయములఁ బట్టి విస్పష్టమగును. ఇత సోమనాథుని కృతులలోఁ బండితారాధ్యచరిత్రమే కడపటిదిగఁ గాన్పించును. చరమవయస్సులో క్రీ. శ. 1230 పాఠమున నాతఁడు దానిని రచించియుండును. ఇందాంధ్రదేశమున వీర శైవమత వ్యాప్తికై పాటుపడిన మల్లికార్జున పండితారాధ్యుని జీవితచరిత్రము సాభిప్రాయనామధేయములగు దీక్షా, పురాతన, వాద, మహిమ, పర్వత ప్రకరణములను పంచ ప్రకరణములలో వర్ణింపబడినది. బసవపురాణము వలె నిదికూడ జాతీయచ్ఛందమగు ద్విపదలోనే కూర్పబడినను సోమనాథుఁడు పాండిత్యము పండు వాఁతిన నిండుప్రాయమునదీనిని రచించుచుటచే నిందలి రచనమనేక విధముల బసవ పురాణ రచనముకన్నఁ బ్రౌఢతరముగానుండును. ఇందలి కథాసంగ్రహమిది.

“అంధ్రదేశమున దక్షిణామత్యేత్రమున శ్రీ భీమేశ్వర మహాలింగము నర్పించు వానసవంశ వర్ధనుఁడు వీరభక్తి తత్పరుఁడును నగు భీమన పండితుఁడను బ్రాహ్మణోత్తముఁడు గలఁడు. అతఁడు పుత్రసంతానార్థియై శ్రీశైలమున కేగి మల్లికార్జున దేవుని గూర్చి తపశ్చరణ మాచరించును. అప్పుడు కైలాసమున శివుఁడు తన ప్రేమధ గణములలో నొక ప్రేమధ మూర్తిని బిలిచి వీరశైవమతోద్ధరణార్థమయి యిలాతలమున నవతరించు

బసవేశ్వరునితో పాటు పాటువడి మతప్రచార మొనర్చుట కయి యుద్ధు వింపుమని యాదేశించి సర్వజ్ఞత్వాది శక్తి యుక్తుల నాతనికిఁ బ్రసాదించి శ్రీశైలమునఁ దనయోత్పత్తికయి తపమునేయు భీమన పండితుని సతి గౌరాంబ గర్భమున నుదయింపుమని యాజ్ఞాపించును. మహాదేవు నానతిపయి తమ కుదయించిన యానందనునకు జనకులు శ్రీశైల మల్లికార్జునదేవుని నామ మునుబట్టి మల్లికార్జున పండితుడని నామకరణమొనర్తురు. తిరువాత వారు మరల దత్తాత్రేయమునకేఁగి భీమేశ్వరసేవామరక్తులయి చరింతురు. మల్లికార్జున పండితుడు అవాంతర దేశికుని శిష్యుల త్తముడగు కోటిపల్లి యారాధ్యదేవుని వలన వీరశైవ దీక్షవడసి వీరవ్రతాచారధారేయుడయి వర్తిల్లుచుండ బ్రాహ్మణులకిట్టి వీరశైవాచారసరణులు సరిపడునే యనిస్మార్తబ్రాహ్మణులు కొండ తాతనితో వివదించును. బహుశ్రుతి సృష్ట్యాగమాది ప్రమాణములతోఁ బండితుడు విభూతి, రుద్రాక్ష, పాదోదక, లింగార్చన, లింగధారణ, ప్రసాద స్వీకార మహిమములఁ బ్రతిపాదించి వారి నోడించి యానందర్పమున వారికి ఘంటాకర్ణుడు, భీతుడు, దుర్వాసుడు, సుకేశి, మున్నగు పురాతన శివభక్తుల చరితముల వినిపించును. అంత నొకనాఁడతఁ డిష్టలింగార్చన తత్పరుడయి తన్మయావస్థయందుండ నూర సానమ్మ, బెలిదేవి వేమనారాధ్యుడు మొదలగు జంగమములేతెంచి యాతని లింగార్చనారతికి సంతోషాంతరంగులయి యాతని పూజల నంగీకరించి బసవేశ్వరుని శివభక్తిమహత్త్వముల నాతనికి నివేదించును. అనంతర మొక సమయమున శివార్చనకయి పండితుడు పుష్పములు కోసికొని వచ్చుచుండును. అప్పుడు జెల్లగొండ మహాదేవయ్యయను భక్తుడు వేఁగు జామున లేచి శివపూజకై పూలఁగొనితేరనెంచి చీఁకటిలోఁ బ్రమాద వశమున శివపూజోపకరణములకుఁ దనపాదములు తగులగా నాయపరాధమునకు దురంత సంతాపమునఁ బొగిలి తత్రాప్తయశ్చిత్తమునకయి పాదములను గడికండులుగ ఖండించుకొని నేలపయి పడియుండును. మల్లికార్జున పండితుఁ డదిచూచి యా భక్తవరుని వీరభక్తి వ్రతమున కబ్బురపడి యాతని సాహసాదికముల నచ్చటి శివభక్త గణముల యెరుట నన్నుతించి శివార్చనామందిరము నందలి దీపతైలమును చెచ్చి తుత్తునియై పడిన యాతని పాద ఖండములను సుధించి వారికా తైలమును బూజింపనే మహాదేవయ్య

పాదము లెప్పటి యట్లు మొలిచి మాపట కాశ్చర్యమును గలిగించును. అప్పుడచ్చటి భక్తులు పండితుని మహిమమును ఒహభంగులఁ బ్రశంసించి యేతాదృశమహిమాన్వితులయి వినుతిగన్న కళయంబ నయనారు, పిళ్ళ నయనారు, వాగీశనయనారు, దశరయ్య, గురుభక్తయ్యమున్నగు పురాతన భక్తుల చరితములను, సమకాలికులగు బెలిదేవివేమయ్య, చేటల వేమయ్యయను వారి మహత్త్వములను నాతనికి వినిపింతురు, పిమ్మట గొంత కాలము నకు మతప్రచారమునకయి దేశాటన మొనర్చుచుఁ బండితారాధ్యుఁడు గుంటూరు మండలమున ధనదపురమును నామాంతరము గల సనదవోలు (చందవోలు) చేరి భక్తి మహిమతో వర్తింపుచుండ నచ్చటిరాజగు వెలనాటి చోడుని బౌద్ధ గురుఁడని సహింపఁ జాలక భూమిరునకుఁ బురిగొల్పి యన్య సమయస్థులఁ గూడఁ గొందఱుఁ జేరి దీని మల్లికార్జున పండితునితో వివదించుటకయి యొక సభ నేర్పరించును. భక్తుల వలన నీవార్త విని పండితారాధ్యుఁ డాసభ కేటించి తన యసాధారణ పాండితి శౌండ్రికమున వేదవాదము, కర్మవాదము, కాలవాదము, వేదాంతవాదము, సాంఖ్యవాదము, యోగవాదము, చార్వాకివాదము, పాంచరత్రివాదము, బౌద్ధవాదము, జైనవాదము మున్నగు నితరమత వాదములనెల్ల నిరసనమొనరించి శివపారమ్యమును కీర్తవై మహత్త్వమును బ్రతిష్ఠించును. ఇట్లు పండితుఁడితిర మతవాదములనెల్ల విపాటన మొనర్చు నాతని ప్రతిభాతిశయమునకు వెఱచి యన్యసమయస్థులెల్ల సభవిడిచి పాటి పోవుదురు. ఇదిచూచి యోర్వజాలక బౌద్ధపదాచార్యుఁడు “పయగ్ తనైరక బలాదు”రనునట్లు “కేషం కోషేన పురయే త్తను” సరిజేరిపండితారాధ్యుని నిందించుచు సభనుండి లానగూడ వెడలిపోయి క్రోధవిపకాత్ముఁడయినజానుచురులచే రహస్యముగఁ పండితారాధ్యుని శివపూజామందిరమునందలి దీపస్తంభమును దొంగిలించుకేయును. ఈ వార్త విని కేవలయ్య, కేవలయ్యయను శివభక్తులు పండితునకుఁ జెలియకుండఁగనే శివద్రోహమునకుఁ బ్రీతి కారమొనర్చు వారయి సమద్ర తీరమందలి బౌద్ధాలయమునకేగి యచ్చటి కేటించినప్పుడు బౌద్ధపదాచార్యుని జత్రోపధగావించి యది యసంఖ్యాత మహేశ్వరుల పనులైన జగనసేవియని లేఖ నొకటి యాతని అొప్పున వర్తించ నీవృత్తాంతము బౌద్ధశిష్యులవలన విని వెలనాటి చోడుఁడు మహా

గ్రామముగ మండిపడి పండితారాధ్యుని బిలిపించి యందుఁ గూర్చి పశ్చిం-
చును. హత్యావిషయము వాస్తవముగఁ దానెఱుఁగకున్నను బౌద్ధపదా-
చార్యుని వత్సస్థులమున హంతకులుంచిన శివాజ్ఞాపత్రమును గాంచినంతనే
పండితారాధ్యుఁడా నేరమునంతను దనపై నిడికొని యది శివద్రోహమున
కయి గలిగిన ప్రతిఫలమని రాజున కెఱింగించి యందు కయి యాతఁడు
విధించు దండనము నంగీకరింతునని తెలియఁ జేయును. బ్రాహ్మణుఁడగుట
మరణ దండన మనుచితమని భూపాలుఁ డాతని కక్షి దండనమును విధించును
మియపరాధముల మీరు గుర్తింపక నేనే యపరాధినని నిర్ణయించి దండనము
విధించునప్పు డొక యక్షిదండనమే యననేల? మీ యిష్టము వచ్చిన దండన
ముల విధింపుడు. అదండనముల నేనేవిధించుకొని ఖండితావర్యముల నెల్ల
శివానుగ్రహమున మరలఁ బడయ నేర్తునని పండితుఁడు ప్రతిన యొనర్చించు
వోలు నందలి యురులింగోద్భవదేవుని గద్య పద్యాదికముల సన్నుతించును.
బహు ప్రజా సమక్షమునఁ బండితారాధ్యుఁడు రాజసేవకుల కరము లందలి
గోరుగొండ్లను గైకొని వానిపై మంత్రోక్తభసితంబుఁజల్లి శివపాదోద
కంబులఁ గడిగి వానితోఁ దననేత్రములఁ బెకలించి పశ్చేరమున నుంచి
నంతనే శివప్రసాదమున మరల నాతని కెప్పటియట్ల నేత్రము లుదయించును.
ఈ యద్భుత కృత్యమునకు రాజు ప్రజలు నిష్పృహుడఁ బండితుఁడు మఱి
యొకసారి మరలనట్లే తన నయనములనుత్పాటన మొనరింప నప్పుడు గూడ
నవి పూర్వము వలెనే యావిర్భవించును. ఈ పరాధవాసలముచే జలనాటి
చోడుఁడు మఱింత మండిపడుచుఁ బండితుని నేత్రములఁ దనసేవకులచే
స్వయముగ మరలఁ బెకలించి యాతని కనుగొలుకుల నిండ జీడిపాలు
వోయించును. పండితారాధ్యుని మహిమమును గనులారఁ గాంచియు
మదాంధీభూతచేతస్కుడయి రాజొనర్చిన యా యకార్యమునకుఁ బ్రజలెల్ల
నేవగొని యాతనికి దేశమునకు నెట్టిపాటు వాటిల్లునోయని బెగ్గడిల్లుదురు.
అప్పుడు పండితారాధ్యుఁడు తానురులింగోద్భవదేవుని ప్రసాదమున నిను
మాటుపడసిన నేత్రముల నాల్గింటిని మరల నామహాదేవునకే యర్పించి
జలనాటి చోడుఁడు నాతని వంశము నిర్మూలమగు దమకఁ దనకు నేత్ర
ప్రదానము వలదని యానయిడి వారివంశక్షయ మగునట్లు శపించి చందవోలు
విడనాడును. ఉరులింగోద్భవ స్వామియుఁ బండితుఁడర్పించిన నేత్రములలా

మూఁడింటిని దనముక్కున్నులలో నిడికొని మిగిలిన నయనమును బాదమున
 ధరించును. అనంతరము పండితారాధ్యుని శాపమహిమచేఁ జందవోలులో
 ననేకోత్పాతములు పుట్టిలి వెలనాటి చోడుఁడు నాతని సంతతియు నశింతురు.
 పరసమయస్థులగు బౌద్ధాదులతో వాదమొనర్చి వారినిందలకోర్చి దుర్మార్గుఁడగు
 వెలనాటి చోడునితో భాషించి శివదీక్షితులు కాని యాతని సేవకుల స్పృశించి
 వారిచే నేత్రపీడన మొందిన తన యపరాధముల నెల్లఁ బాయఁదట్టుటకయి
 పండితుఁడంత సహస్రగణమాలి కాస్తవ మాచరించి, రుద్రగణ, యోగా
 చార్యగణ, దశగణ, త్రయోదశగణ, షోడశగణాదికసంక్షీర్ణము లాచ
 రించుచు నమరా రామతేత్రమున కరుఁడెంచి యమరేశ్వరుని సందర్శించి
 యా దేవదేవునకు నమరేశ్వరాష్టకాది కృతుల సమర్పించి యాతని ప్రసాద
 మున నూర్ధ్వనేత్రయుగ్మమును స్వీకరించును. అనంతరము పండితారా
 ధ్యుఁడు భక్తగణార్చన మొనర్చి శివానందభరితుఁడయి యున్నయవసరమున
 సంతకుమున్ను కర్ణాట భాషార్థియై యాతఁడు బసవేశ్వరుని కడకుఁ బుత్తెం
 చిన జంగమము లేతెంచి బసవేశ్వరుఁడొసంగిన విభూతి నాతనికి సమర్పిం
 తురు. ఆ విభూతి ధారణ మహిమచేఁ ఒండితారాధ్యున కప్రయత్నముగ
 గర్ణాటభాష కైవసమయ్యెను. అంతసాతఁడు కర్ణాటగీతసంగతులఁ బర
 మేశుని బసవేశుని సన్నుతించి బసవసందర్శనార్థమయి కల్యాణకటకమునకుఁ
 బరియాణింప నుద్యుక్తుఁడగును. మధ్యేమార్గమున శివభక్తు లొసంగుపూజల
 వంగీకరించుచు నాతఁడు నిడుగుడుముల యను గ్రామమును జేరి నిజాగ్ర
 శిష్యుఁడగు దోసమయ్య కగ్రజుఁడయిన వీరచాకిదేవయ్యచేఁ బూజితుండయి
 యటనుండి పానుగంటికిఁ బరియాణమగును. ఆ పురమును ఒరిపాలించు
 నుదయచోళుని యొద్ద పండితారాధ్యుని శిష్యుఁడు గోవిందప్రేగడ భిండా
 గారాధ్యుఁడగు. అతఁడు గురువర్యుని రాకకు రాకాచంద్రోదయమున
 కలరు చుకోరమువలె నలరారి పట్టణంబంతయు నలంకరించి యాతని కెదు
 రేగి మహాపైభవముతో నాతనిఁ గొని తెచ్చి యభ్యర్థించును. ఉదయావనీ
 శుని సేవకులలో భవశేఖనామయ్యయను శివభక్తుఁడు గలఁడు. అతఁడు పండితా
 రాధ్యుని పూజనమున నియుక్తుఁడయి యుండుటఁ గాంచి తోడి లెంక
 లాతినిపయి రాజునకుఁ గొండెములు వలక మదాంధుఁడగు రాజు నాన్ధుయను
 ఓలిఁచి మందలించి తన తమ్మునిడి తన యెదుట దానిని భుజింపుమని

నిర్బంధించును. పొట్టకూటికయి యితరుల కొలువునఁజేరి సంతమాత్రమున శివభక్తునకు శివప్రసాదేతరము భుజింపరాదని నామయ్య రాజునకు విన్నవించును. దానిపయి యుదయావనీశుఁ డుగ్రానలునివలెఁ గనలంచు ఒసవేశ్వరుఁడు బిజ్జలని సేవింపఁడే యాతనికంటె నీ వెక్కుడే నాతమ్మదిననొల్లవేని నా కొలువున కర్పించిన నీ తనువును నాకు సమర్పింపుమని యాగ్రహింప, నామయ్య ఒసవేశ్వరాదుల మహిమలఁ గొన్నిటి నాతని కెఱింగించి యాతని యానతి వడువునఁ దన తనువు నాతని కర్పించువాడయి యాతని కరమున నున్న సురియను లాగికొని దానిచేఁ దన కంతమును ఖండించికొని రాజును శపించుచు శివాశివాయని ప్రాణములఁ బాసి కైలాసమున కేఁగును. ఈ వృత్తాంతము నాలకించి పండితారాధ్యుఁ డుదయచోళుఁడు పుత్త్రమిత్రకళత్ర సహితమ్ముగ నిర్మూలమగుఁ గాకయని శావోదకములు విడిచి పానుగంటిని విడనాడి వనిపురమును గ్రామమునకుఁ జనుచెంచును. పండితుని శాపమహిమచే వెలనాటి చోడునివలె సుదయావనీశుఁడు గూడ సంతానసహితముగ నిర్మూలమగును. వనిపురమున శంకరయ్య మొదలగు భక్తులొనరించు సేవలఁగొని కొన్ని దినములుండి యటనుండి కల్యాణపట్టణమునకు బయలుదేలు చుండఁ గొందఱు భక్తులరచెంచి కల్యాణకటకమున గజబిజి కల్గెననియు బిజ్జలఁదాచరించిన శివదోహ కారణమున జగదేవ, మల్ల, బ్రహ్మయ లను బల్లి దులాతని భంజించిరనియుఁ గల్యాణకటకము పాడుగా శపియించి బసవేశ్వరుఁడు శివభక్తపరివారసహితముగఁ గప్పడి సంగమేశ్వరమునకుం జని యంతకు మున్నెనిమిదిదినములయి సంగమేశ్వర లింగగర్భమునం దైశ్వమయ్యెననియుఁ బండితారాధ్యునకు విన్నవెంతరు. ఈ వార్త నాలకించి పండితుఁడు జాతిగుండెలకుఁ గూడ జాలిగలుగునట్లు బిల్లుగఁ బ్రలాపించును. అంతనాతఁడు కల్యాణపుర ప్రయాణమును గట్టిపెట్టి శ్రీశైలప్రయాణోన్ముఖుడయి వెల్లటూరను గ్రామమును జేరి శ్రీపర్వతమహాత్మ్యము నెఱిగిన వాడగుట నా పర్వత శిఖరముల పయిఁ దనపాదములతో నడయాడుటకు వెనుకాడి తన పక్షమున శ్రీశైలయాత్రను సాగించి యాత్రాఫలము దనకుఁ దక్కింపుమని నిజశిష్యుడగు దోనయ్య నందుకయి నియోగించి యాతనికి శ్రీపర్వత వృత్తాంతమునెల్ల వినిపించును. ఆతఁడును గురువరుని ముదల నవుదల నిడికొని, యాత్రాసంఘములతో శ్రీశైలమున

శేఁగును. అంతమార్గమున శ్రీశైల మల్లికార్జునస్వామి వృద్ధతాపసవేషమున దోసయ్య కగపడిన మల్లికార్జునపండితుఁడు తనకు మచ్చికగల నెచ్చెలియని చెప్పి యాతని కుశలమడిగి యొక దీపవృక్షశిఖరాగ్రమునుండి యాతనికి శ్రీశైలపరిసరములను వాని మహిమాదికములను చెలియఁజేయును. ఆశ్చర్య సంభ్రమములతో వాని నన్నిటిఁ దిలకించి పండితారాధ్యుని యనుగ్రహమున గదా తన కిట్టి భాగ్యమలవడెనని యానందమున నుచ్చించుచు శ్రీశైలప్రదక్షిణమాచరించి వెల్లటూరికి మగిడివచ్చి జరగిన వృత్తాంతమంతయు దోసయ్య గురువర్యునకు నివేదించును. పండితు డా సంగతులనెల్ల విని యావృద్ధతాపసుఁడు మల్లికార్జునదేవుఁడే యని గ్రహించి దోసయ్యవంటి శిష్యసత్తముని మూలమునగదా యా స్వామి యనుగ్రహము తనకు లభించెనని సంతోషముం జెంది దోసయ్య సుకృత భాగధేయములఁ గొనియాడును. అనంతరము పండితారాధ్యుడు బసవేశ్వరుఁ డవతారమును జాలించిన తరువాతఁ దానీధారుణీయం దుండియిఁ బ్రయోజనము లేదుకావున సంగమేశ్వర లింగగర్భమున నాతనింబోలె, నిజ గర్భమునఁ దన్నుగూడఁ బుత్రికశత్రుహితమ్ముగ నైకమొనర్చి కొమ్ముని శ్రీశైలమల్లికార్జునునిఁ బ్రార్థించును. పండితారాధ్యుని సంప్రార్థనము నంగీకరించి యా మహాదేవుఁ డట్లు గావించును.

శివాజ్ఞాపత్రసరణి శివగణప్రార్థనచే మల్లికార్జునలింగగర్భము నందుఁ జేరక పండితారాధ్యుని పుత్రికలలో మతప్రచారమునకయి నిలిచి యున్న కేదారయ్యను బండితుని ప్రియశిష్యుఁడు దోసయ్య లోకారాధ్య పట్టమున కభిషిక్తునిఁ గావించి యాతని నేవించుచుండును. కేదారయ్య పుత్రికలు మనుమ పండితుఁడు, భీమనపండితుఁడు, మహాదేవయ్య, చెన్న విభుఁడు నను నల్వరును నాతని శిష్యుఁడయిన యివటూరి సోమనాథయ్య, తత్తనయులు నూరిశ్వరుఁడు, విశ్వనాథప్పయ్య, సింగణ మంచెన్న యను మూపురుసుగూడ మతప్రచారమునకయి కృషి సలుపుచుందురు.

ఇతఁ గన్నడమున “హరహరా శ్రీ చెన్న సోమేశ్వరా” అను మకుటముగల నీతి పద్యశతక మొకటి పాల్కురికి సోమనాథుని రచితమేయను ప్రవాదముగలదు. కాని ఇందు

న్యాయకరణ విరుద్ధ ప్రయోగము లెక్కువగ నుండుటచే నిది పాల్కురికి సోమనాథునివంటి మహాపండితుడు రచించినదని నమ్మరాదనియు శతకకర్త యిష్టదైవమయిన చెన్న సోమేశ్వర లింగము పులిగెరె యను గ్రామమున నుండెననుట కాధారములు శతకావతారికలోఁ గానవచ్చుటచే దీనికర్త మఱియొక సోమనయయి యుండుననియుఁ గర్ణాటకవి చరిత్రకారులు నిర్ణయించి యున్నారు. భైరవేశ్వరకావ్యకథానూత్ర రత్నాకరమను గ్రంథమున జ్యోతిర్మయ శాంభవీ జ్ఞానదీక్షా బోధయందలి పరమరహస్యార్థమును సంగయ్యయను శరణునకు సంగ్రహరూపమున సోమనాథుఁ డుపదేశించెనని చెప్పఁ బడినదనియు, ఆవచనములు లభింప లేదనియుఁ గూడఁ గర్ణాటకవి చరిత్రమునఁ జెప్పఁబడినది, మఱియు నీతఁడు వీరమాహేశ్వరాచారవిహితములగు చతుష్షష్టి శీలములఁ గూర్చి శీల సంపాదన మను వచన గ్రంథమును గన్నడమున రచించె ననియు నందెడ నెడ సంస్కృత శ్లోకములుగూడఁ గలవనియు వ్రాసి కర్ణాటకవి చరిత్రకారు లా గ్రంథమునుండి యీ క్రింది పంక్తుల నుదాహరించిరి.

“అన్యదైవ భజనెయం విడువుదు. జాతి నూతక, జనన నూతక, రజస్సూతక, ప్రేతనూతక ౧౪౦ కలెవుదు.”

౧౬ సోమనాథుని లఘుకృతులు

సోమనాథుని లఘుకృతులను గద్యలు రగడలు, ఉదాహరణములు. పంచకములు; అష్టకములు నని యైదు తరగతులుగ విభజింపదగును. గద్యశబ్దమును నేడు మనము వచన

శబ్దపర్యాయముగ వాడుచున్నాము. మనమేకాదు-అనంతరండు
అప్పకవిమున్నగు లాక్షణికులుకూడనిట్లే నిర్వచించియున్నారు.
కవిత గద్య పద్యములను ద్వివిధభేదములచే నొప్పుననిచెప్పుచు
అనంతరండు తన ఛందోదర్పణమున

అ. పరగుఁగవిత గద్య పద్యంబులనఁబాద
కల్పనంబువలదు గద్యమునకుఁ
బాదనియతి నొప్పుఁ బద్యంబులవియు వృ
త్తులు జాతులనఁగ నమరుఁగృష్ట.

క. కనుఁగొనఁబాదరహితమై
పనుపడిహరిగద్దెవోలెఁ బహుముఖరచనం
బున మెఱయుగద్యమదిదాఁ
చెనుఁగుఁగృతుల వచనమనఁగ దీపించుఁగడుఁ.

అనివాని లక్షణములఁ బేర్కొని “స్వస్తిశ్రీ సమస్త భువన
రక్షాదక్ష, శ్రీ పుండరీకాక్ష, భుజగపతి సింహాననారూఢ,
సురనికరమకుటఘటిత సురుచిరమణిగణప్రభావిభాసిత పాదపీఠ,
అనవరతవ్రేసన్నవదన, కౌండిన్యవరద, శ్రీయనంతపద్మ
నాభ! నమస్తే నమస్తే నమః” ఇత్యాదిగా గద్యకు లక్ష్యము
నొసంగినాఁడు. అప్పకవియూతనినే యనుసరించి

మ. ధరసాహిత్యము గద్యపద్యములనం దారెండు భేదంబులై
పరగు న్నద్యమునందుఁ బాదనియతుల్ భావింపఁగా లేవు వా
క్కురణంబై విలసిల్లఁగా నుడువ నొప్పుం గావ్యుఁ డెంతేనియుఁ
మరు తండ్రి! మఱి దీనికి వచన నా మంబయ్యె నాంధ్రంబునఁ.

అని గద్యమును వచన పర్యాయముగనే నిర్వచించి
యందుకు లక్ష్య మొసంగుటలో అనంతరనే యనువదించి

నాడు. వీరికన్నఁ బూర్వలాక్షణికులగు భీమకవి, విన్నకోట
పెద్దన యనువారు గద్యను వచనమని స్పష్టముగఁ జెప్పక
పోయినను.

క. హృద్యానపద్య కావ్యము, గద్యము పద్యమని చెప్పఁగా ద్వివిధమగుట
గద్యం బపాదపదని క, రద్యోత్తిత సవరసార్థ రచనలఁ జెల్లుట.

క. నాలుగు పాదంబులచే

నాలుగు పాప్రశ్న గూడినం బద్యము ప

ద్యాలియు నిరు తెఱఁగై చను

నోలిని వృత్తములు జాతు లొనరం గృతులక.

(భీమన - కవి జనాశ్రయము)

మ. కమనీయంగగు గద్యపద్య మయమై కావ్యంబు గద్యంబునా
నమరుం బాద నియంత్రణానియమ విన్యస్త ప్రశస్తార్థమై
రమణీ యాంఘ్రి చతుష్టయ స్ఫుటవళి పాప్రశ్నాభిరామంబు ప
ద్యము తత్పద్యము వృత్తజాతులన రెండై పర్వఁ గావ్యంబునక.

క. వృత్తంబనఁ జతురంఘ్రి సువృత్తంబై వళులవారిల వెలయును మాత్రా
యత్త గణంబులచేతఁ బ్రవృత్తాకృతిఁ బరఁగుజాతి వితతులు కృతులక
(పెద్దన కావ్యాలంకార చూడామణి)

అని గద్య పద్య లక్షణముల నుదాహరించి పాదనియతి
లేనిదొ గద్య మనియుఁ జతుష్పాద నియతిగలది పద్యమనియు
నది వృత్తములు జాతులని యిరు తెఱఁగులఁ బరఁగుననియు
ఁవర్వచించిరి. అనంతకు, అప్పకవి కూడ, పద్య లక్షణము
చెప్పటలో వీరి మార్గమునే యనుసరించిరి. మన మెఱింగిన
మాంధ్యోచ్ఛందోలక్షణకారులెల్ల గద్యపద్య లక్షణముల నిట్లే
ఁవరించినారు. సోమనాథుని కంటఁ బూర్వకంబగు వామనుడు
తన కావ్యాలంకార సూత్రములలో

కావ్యం గద్యం పద్యంచ గద్యం వృత్తగంధి చూర్ణముత్కలికా ప్రాయంచ, పద్యభాగవద్వృత్తగంధి అనావిధ్యలలితపదం చూర్ణమ్ విపరీత ముత్కలికా ప్రియమ్”

అను లక్షణములఁ జెప్పి గద్యము వృత్తగంధి, చూర్ణము, ఉత్కలికాప్రియములని ముత్తైఱఁగులనియు గణ బద్ధములగు పద్య పాదములలోని కొంతభాగమునకు సరిపడు రచన గలది వృత్తగంధి యనియు, సమాన బంధములేకలలిత పదములతో గూర్చిన వచన రచన చూర్ణమనియు నిందుకు వ్యతిరేకముగా దీర్ఘసమాన బంధముతో శబ్దాలంకార సంయుతముగఁ గూర్ప బడి చదువరుల కుత్కంఠ కలిగించునది యుత్కలికా ప్రియ మనియు వివరించి యందు కుదాహరణములఁ దన సూత్ర వృత్తియం దొసంగి యున్నాఁడు. కాని సోమనాథుని గద్య కృతు లీ లక్షణము లన్నిటికిఁ గూడ విలక్షణముగా నున్నవి. అనంతఁడు, అప్పకవి లక్ష్యములుగా నొసంగిన గద్యల వంటివే గాక ద్విపాద నియతిగలిగియుఁ గలుగకయు మాత్రా గణ బద్ధములగు రచనములను గూడ సోమనాథుఁడు గద్యలు గా గణించి రచియించి యున్నాఁడు.

గీర్వాణ భాషలో బాణుఁడు కాళిదాసు కూడ కొన్ని గద్యములు శివస్తోత్రపరములుగా రచియించి నట్లు సోమ నాథుని పండితారాధ్య చరిత్రమును బట్టి తెలియ నగును.

“బాణుఁడు పెండియు భక్తిక్రియాధు, రీణుఁడెప్పుడు దనరెండునేతులును గడికండలుగఁ దన కట్టల్కఁ దునిమి, పుడమి జనమ్ము లద్భుత మందిచూడ హరుఁబూన్చి బాణగద్యా వసానమునఁ, జిరశక్తి “శివకరశివకర” యనుచుఁ ఁడనఁ జేతులు రెండువడయుటయెంత, గడిఁదిదాననుచు జక్కనఁ గాళిదాసి

కన్నులు రెండు నాక్షణమ కెలంకి, పన్నగధరు పదాబ్జముల కర్పించి
ధరఁగాఢిదాసి గద్యంబునాఁ జెప్పె, వరభక్తి యుక్తి నీశ్వరుని గుఱించి”

మల్లికార్జున పండితుఁడు గూడఁ గొన్ని గద్యలు
రచించినట్లు.

“ఉద్యత్ప్రసక్తి లింగోద్భవదేవు, గద్యంబు నానొక్క గద్యంబుచెప్పి”

“పాంచభౌతికపంచపంచేంద్రియ ప్ర, పంచదూరు నుతించుఁబంచగద్యలను”

అని సోమనాథుఁడు పండితారాధ్యచరిత్రమున
వ్రాసిన వాక్యములను బట్టి తెల్లమగును. కాని యవి మనకు
లభ్యము కాలేదు. అయినను పండితారాధ్యుఁడే రచించిన
శ్రీముఖ దర్శన గద్య ప్రాచ్య లిఖిత పుస్తకశాలలోఁ గలదని
శ్రీ ప్రభాకర శాస్త్రిగారు బసవపురాణపీఠికలో వ్రాసి
దాని యాద్యంతముల నీక్కింది విధమున నొసంగియున్నారు.

అది.

శ్లో॥ త్రైలోక్యస్య భవానేవ నిగ్రహాను గ్రహక్షమః

క్రీవిశ్వేశ్వర! మాంపాహి! మహేశ్వర! నిరీశ్వర !

జయజయ రుద్ర! వీరభద్ర! వీరభద్ర! విరించి పంచమశిరః ఖండన!

యజ్ఞ పురుషశిరఃఖండన!

అంతము.

మల్ల ణపియ! భల్లాణపియ! కుమ్మరగుండయ్య పియ! అఖిల భువన
భక్తజనపియ! దేవా! సురపతి ప్రముఖ నిఖిలప్రాధికారప్రథన! పరమేశ్వర!
దేవా! నమస్తే నమస్తే నమః.

శ్లో. శ్రీమాన్ మహేశ్వర శ్చిహ్నో । మల్లికార్జున పండితః

క్రీముఖదర్శన గద్యం । హృద్య మేత ద్గ్రంథితవాన్.

ఇందలి యాద్యంత సంస్కృతశ్లోకములుగాక తక్కిన వాక్యములూ గద్యయందలి యాద్యంత భాగములుగా నెఱుంగఁ దగును. వానినిబట్టి చూచిన నవియించుమించుగ, అనంతఁడు అప్పకవి చెప్పిన గద్య లక్షణమునకే సరిపోవుచున్నవి. వైష్ణవ కవులుగూడ విష్ణుస్తుతిపూర్వకములగుకొన్నిగద్యలు సంస్కృతమున రచియించియున్నారు. ఆనంద ముద్రణాలయము వారు ప్రకటించిన స్తోత్రార్థములో శ్రీరామానుజాచార్యుని శరణాగతిగద్య, శ్రీరంగ గద్య, వైకుంఠ గద్య, శ్రీ వేదాంతదేశికులవారిరఘువీరగద్య ప్రకటింపబడినవి. వానిని బరిశీలించి చూడ నవిగూడఁ బాదనియతి గాని మాత్రాగణసంగతి గాని యంతగా లేక పూర్వోక్తమయిన యనంతుని గద్య లక్షణమునకే సరిపడు చుండును. సంస్కృతమున బాణుఁడు కాళిదాసుఁడు రచియించిన గద్యలు కూడ నిట్లేయుండును. వానియాద్యంతములను జిత్తగింపుడు.

బాణ గద్య

అది—

ఓం జయ జయ, మహాదేవ! మహాకాల! మహాకాలాస్పద! మహాకాలగళి! నాకాళఃప్రత్యనీకనాళకర! నారాయణప్రియ! నారదోపగేయమాన శుభచరిత!

అంతము— సమస్తలోకైకనాథ! శివా శివ.....నమస్తే నమస్తే నమః అపగత పాపాయ నమః కపిల జటామండలేందు ఖండాయ నమః, ద్విపచర్మపటాయ నమః త్రిపురమఖిన్నయదైవతాయనమః

కాళిదాస గద్య

అది—దేవ! పార్వతీచరణ నూపురారవఘనసమయ ఘననినాదమత్త మదమయూరి! దేవ! పార్వతీ జానుదండ సహజ నిర్మిత కనకకంధుక క్రీడా

వివోద ! దేవ ! పార్వత్యూరు రంభావిడ.....త్తుంగనీమావస్తుంభ! దేవ!
పార్వతీ గంభీరవాళి శృంగారరసకూప జలప్రవాహవాహ!

అంతము—దేవ! ఆగ్నిత్రయ! దేవ! త్రిగుణాతీత! దేవత్రయంబక!
దేవ..... నమస్తేనమస్తేనమః.

సోమనాథుని గద్యలు మాత్రమిందుకు విలక్షణముగనే
కన్పించుచున్నవి. వానిలో మన కుపలబ్ధములయిన పంచ
ప్రకారగద్య, నమస్కారగద్య, అక్షరాంకగద్య, అష్టో
త్తరశతనామగద్యలను వానిని బట్టి వానిలక్షణ స్వరూ
పాదుల నించుక పరిశీలించెము. మల్లికార్జున పండితుని శ్రీముఖ
దర్శన గద్యము నందువలెనే సోమనాథుడు గూడఁ దన గద్య
కృతుల యాద్యంతములందు సంస్కృత శ్లోకములఁ గూర్చి
యున్నాడు. తెలుఁగు కృతులందుఁ గూడఁ గృత్యారంభమును
సంస్కృతశ్లోకముతో నొనర్చు నాచారము పూర్వముండినట్లు
కాననగును. నన్నయ భట్టు భారతమును దిక్కన నిర్వచనో
త్తర రామాయణమును నట్లే ప్రారంభించియున్నారు.

పంచప్రకారగద్య

(దీనిని ఆంధ్ర) పత్రిక పోజోత్పత్తి సంవత్సరాది
సంచికలోఁ బూర్తిగఁ బోకటించి యున్నాను.)

దీని నామమును బట్టియే యిందయిదు తరగతుల గద్య
లుండు నని తెలియ వచ్చును. తొలుదొలుత సోమనాథుడు
బసవ స్తోత్ర) పూర్వకముగ

శ్లో, స్వస్తిస్త్రీ ప్రమథాన్వ యోత్తమ శిలాద శ్రీమనీంద్రాత్మజః

శ్రీకంఠ పృథిబింబ మూర్తి రసఘ శ్రీనంది వాఘో విభుః

తస్మాం శోధ్యవ! దండనాథ! బసవ శ్రీనామధేయ ప్రభో!

త్వత్కారుణ్య తరంగితం మయి సదా నిక్షిప్యతాం వీక్షణం

అను సంస్కృత శ్లోకమును రచించి జయజయ నినాదముతో
“జయజయ బసవ, శ్రీమన్మహా వృషభేంద్రావతార! సమంచిత వీర మాహే
శ్వరాచారసార! ప్రమథ గణాలంకార! జగత్ప్రియాధార! దేవ! బసవా!

నిరాకులనిరర్గళ నిరర్థిశయనిజభక్తి తాత్పర్య శరణగణచరణార
వింద మకరందధారాభిషేక సంగతమంగళాలంకారవిరచితోత్తమాంగ!
అనవరత సుఖానుషంగ! జ్ఞానజైరాగ్రైశ్వర్య విభ్రాజితగుణోత్తుంగ! సకల
లోక ప్రసారిత కీర్తికాంతాభుజంగ! దేవ! బసవా!

అనర్గళ జ్ఞానదుర్గాంతర్గతమార్గభ్రష్టనికృష్ట నానాయోనిపరిపీడిత జన్మ
జరామరణ వైదికశైష్ట్యవజైనబౌద్ధ చార్వాకమాయావాదదుష్ట మృగవిసర
విశసనసోభిదవివిధలుబ్ధకాయమానవిక్రమోద్దండ! శివసచయపరిపాలనప్రచండ!
అణిమాద్యష్ట గుణమణి గణకరండ-ఖండిత కందర్ప కోదండదేవ! బసవా!”

ఇత్యాదిగా నెనిమిది గద్యములతో గద్య ప్రథమ ప్రకా
రమును రచించినాడు. ఈమొదటితరగతిగద్యలలోమాత్రా
గణనియమమంతగాఁ గానరాదు. ఇవి చాలవఱకు అనంతము.
అప్పకవి లక్ష్యముగా నొసంగిన గద్య విధమునకే సరి
పోవుచు నందుకు భిన్నముగ ప్రోసవిశేషము మాత్రము కలిగి
శోభిల్లుచున్నవి. కాని వీని వెంబడి రచించిన రెండు మూడు
నాలుగైదు విధముల గద్యములు మాత్రాగణ బద్ధములయి
పయిని జూపిన ప్రథమ విధగద్యములకు విలక్షణముగా నున్నవి.
చూడుడు.

రెండువిధము

అపిచక్రీమహిమోన్నతవిధవా! భవపాశోత్కరశాతలవిత్రా!

విత్రాసితబిజ్జలధరణీశా! ధరణీశ ప్రకరార్చితచరణా!

చరణద్యుతిజిత కోమల పద్మా ! పద్మభవప్రముఖామరవినుతా !
 నుతగాంధర్వ స్ఫురితాపాంగా ! అంగానంగవికారవిరహితా !
 హితశివయోగానంద సుఖాశ్రమ ! ఆశ్రమధర్మాధర్మవివర్జిత !
 జితమద విహ్వలమానుషజన్మా ! జన్మజరామరణాది విదూరా !
 దూరనిరాకృతభవసంసర్గా ! సర్గస్థితిలయపాలనచరితా !
 చరితార్థాఖిలజంగమభక్తా ! భక్తజనాంతః కరణనియుక్తా ! దేవ! బసవా !

ఇందు 16 చరణములున్నవి. ప్రతి చరణము నాలుగేసి మాత్రలుగల నాలుగు గణములతోఁ గూర్పఁబడి గద్యమునం దంతట ముక్త పదగ్రస్త మను శబ్దాలంకారము పాటించఁబడినది.

మూఁ డ వ వి ధ ము

జయజయ నిరవధినిర్మల గాత్రా-జయజయ దురితలతాచయదాత్రా
 జయజయ కేవలభక్తి కళత్రా-జయజయ భావాతీత చరిత్రా

 జయజయ వీరాచారాచార్యా-జయజయ చారుపురాతనచర్యా

 జయజయ శరణ గణాలంకారా-జయజయపరమవ్యోమ విహారా

 జయజయ భక్తపదాంబుజభృంగా-జయజయ మంగళ మహిమోత్తంగా
దేవ! బసవా;

ఇందు మొత్తము 31 చరణములున్నవి. ఇందుఁగూడఁ బ్రతిచరణము నాలుగేసి మాత్రలుగల నాలుగు గణములతోనే ఘటితమైనవి గాని యిందు ముక్తపద గ్రస్తమునకు ఒదులుగ సంత్యానుప్రాసము పాటించఁబడినది.

నా ల్గ వ వి ధ ము

జయదురిత పరిహరణ-జయసుకృత పరిచరణ-జయనికృత రవికిరణ-
 జయసుకవినుతి కలిత-జయవికచముఖలిత-జయ
 వినయనయ మిళిత.....దేవ! బసవా !

ఇందుఁ బ్రతి చరణమునకు నయిదేసి మాత్రులుగఁ
గణములు రెండు కూర్పబడి సర్వలఘునియమముతో నంత్య
ప్రాసము స్వీకృతమయి యొక్కొక్క యనుప్రాసమునకు
మూడేసి చొప్పున మొత్తము 12 చరణములు రచియింపఁ
బడినవి.

అ యి ద వ వి ధ ము

జయశివరంజన - జయభవభంజన - జయకరుణాకర - జయపర
భీకర - జయ ఋతభాషణ - జయశ్రితపోషణ - జయగుణరాజిత .. జయ
గణపూజిత - జయజయ శ్రీ) బసవదండనాథ! నమస్తే నమస్తే నమస్తే నమః.

ఇందు నాల్గు మాత్రులుగల గణములు రెంట్రితోఁ
గూర్చిన 8 చరణములు రచియింపబడి రెండు చరణముల
కొక్కొక్క యంత్యప్రాసము కూర్పబడినది. ప్రతి చరణము
నందును బ్రథమ గణమున సర్వ లఘునియమము పాటించఁ
బడినది.

“బసవస్యకృపామూర్తే । స్సోమనాథప్రసాదినః
అనవద్యమిదం గద్యం అతిచోద్యం జగద్భితమ్”

అయి శ్లోకము గద్యాంతమున రచియింపబడినది.

న మ స్కా ర గ ద్య

(దీనిని అంగీరససంవత్సరాది సంచికలోఁ బ్రకటించి
యున్నాను.)

ఇదిగాడ బసవస్తుతి పూర్వకమగు నీకింది శ్లోకముతోఁ
బ్రాంభమునది.

“శ్రీ కంఠోద్భవ వేదగోదాఽల-ద్వీరవ త ప యాఽ
చారాఽదేశ-వేశికాయ విస సుశాయ నిశాయ స

ద్భాండాగార భురంధరాయ సుమహారుద్రాయ భద్రాయ తే
సాక్షా చ్ఛ్రివృషభాధిపాంశ బసవాధీశాయ తస్మై నమః”

తరువాత నాలుగేసి మాత్రలుగల నాల్గింటితోఁగూడిన
పాదములు 118 కూర్పబడినవి. ప్రతిపాదము సంస్కృత
చతుర్థీ విభక్తి ప్రత్యయముతోఁ గూడిన నమోవాకముతో
నంతమగును. అందుచేతనే దీనికి నమస్కారగద్యయని పేరిడి
నట్లు కాన నగును. పంచప్రకార గద్యమునందువలెఁ గాక
యీ గద్యమునం దాంధ్రభాషలో ద్విపదలు రగడలు నందు
వలె ద్విపాదప్రాస నియతకూడఁ బొటంపబడినది. మచ్చున
కీక్రింది పాదములు చూడుడు.

అపిచ శ్రీప్రమథేంద్రాయ నమో! వ్యపగత హృద్గతతంద్రాయనమః
సాధిత చాళుక్యేంద్రాయనమో! మేధాజిత వాణీంద్రాయ నమః
నిశిత ప్రతిభాసాంద్రాయనమో! విశదయశోజిత చంద్రాయ నమః
సుకృతమహోత్కట రుంద్రాయనమో! నికృత శ్రీ మధుపేంద్రాయనమః
సురచిర శమదమ షండాయ నమో! హరగణ దిగ్విదండాయనమః
సుగుణానంద కరండాయ నమో! జగదవనకళాశౌండాయనమః
ఖండిత పితృప్రతి దండాయనమో! దండిత దురితోద్దండాయనమః
శమితమదాసమకాండాయనమో! విమలయశోజ్జభవాండాయనమః

.....
కృత్త దురిత వనరుగ్గాయనమో! దత్తవిలసదపవర్గాయనమః
పరిపాలిత సన్మార్గాయనమో! విరహిత రిపుషడ్వర్గాయనమః
శరణోత్కర సంసర్గాయనమో! నిరసిత నిఖిల స్వర్గాయనమః
సాక్షాత్కలీయుగ భగ్గాయనమో! భక్తిత విషసంపర్గాయనమః

చివరను “మంగళ ప్రసంగ సంగన బసవ లింగాయతే
నమస్తే నమస్తే నమః “మధువల్ ప్రణత పదాబ్జతాయ
పూతాయ ! విఘనత్రితయసుఖోదరణాయ శరణాయ !

కుసుమశరఃపుభక్తవృషభాయ వృషభాయ బసవాయ తే
నమస్తే నమస్తేనమః" అని మరల బసవనమస్కారము
గావింపఁబడి

శ్లో, సరసనమస్కృతి గద్యం! వరపదమణి ఖచితవాక్సువర్ణాభమ్
అష్టోత్తర శతకుసుమమ్! రచితం పాల్కురికి సోమనాథేన.

అను నార్యాశ్లోకము కూర్పఁబడినది. సోమనాథునకుఁ
బ్రీయతమమగు సంత్యప్రాస మీ గద్యపాదములందుఁగూడఁ
బాటింపఁబడినది. ఎనిమిది పాదముల కొక్క యనుప్రాసమును
బాటింపవలెనను నియమమునుగూడ నాతఁడిందుఁ గైకొనినట్లు
కాననగును. ఒక్కొక్కపాదము నొక్క కుసుమముగా గణించి
సోమనాథుఁడేగద్య పాదములకు బసవాష్టోత్తరశతకుసుమము
లను నామాంతరమును గూడ నుద్దేశించినట్లు తోచుచున్నది.
కాని నేఁ బ్రకటించిన పత్రిలో 118(59 × 2) పాదములున్నవి.

అక్షరాంకగద్యము

(దీనిని శ్రీముఖ, భావ సంవత్సరాది సంచికలలో అక్ష
రాంకమాలిక, అక్షరాంకపద్యములు నను రెండుభాగములుగఁ
ప్రకటించి యున్నాను).

అకారము మొదలు క్షకారము వఱకు వర్ణసమామ్నా
యమునఁ గల యేఁబది యక్షరములతోను వరుసగ నీగద్య
పాద ప్రథమాక్షరములు గూర్పఁబడుటచేత దీనికి పేరొసంగఁ
బడినట్లు కాన్పించును. సోమనాథుఁడు దీనిని అక్షరమాలిక
అక్షరాంక పద్యములు నను రెండు భాగములుగ నేర్పఱచి
మొత్తమంతటికి అక్షరాంకగద్యయను వ్యవహారమును గల్పించి

వట్లు కాననగును. సంస్కృత భాషలో “అమృతవిగ్రహ!
అమరాధీశ్వర! అగణిత గుణగణ! అమృతశివా! సాంబసదాశివ
సాంబసదాశివ! సాంబసదాశివ! సాంబశివా!
ఇందుకళాధర! ఇంద్రాదిప్రియ! సుందరరూప! సురేశశివా...
ఇత్యాదిగానున్న పరమేశ్వర మాతృకా వర్ణమాలా స్తోత్ర
ముల వంటి ప్రాచీన స్తోత్రము లిట్టి రచనమునకు మార్గదర్శ
కములయియుండును. అక్షరమాలిక మొదట సోమనాథుడు

శ్లో. జయ జయ జనవాక్య స్వామిభూత్యైక సాఖ్యః

ప్రమథగణ పవిత్రః ప్రసుఫర ధృక్తిగోత్రః

ప్రణమిత బుధవర్య సాన్నిధ్య చైశ్వర్యధుర్యః

ప్రశిత వృషభరూపః ప్రాజ్ఞమాన ప్రతాపః

అనుమాలినీవృత్తము నిలిపి యాపిమ్మట మాలిక నిట్లు ప్రక
టించినాడు.

అపిచ శివ శృంగారఓం — ఆదిపద విస్తారఓం

ఇహపరసుఖాధారఓం — ఈషణత్రయ దూర ఓం

ఉద్ధరగుణోపేత ఓం — ఉర్ధ్వరేతోజాత ఓం

ఋషభనామ ఖ్యాత ఓం — ఋజుమాయాతీత ఓం

.....

కలిమలాపహ శౌర్య ఓం — ఖలనిరసనాచార్య ఓం

గరళమర్దనశౌర్య ఓం — ఘనశివార్చనధుర్య ఓం

.....

వరదలీలాసక్త ఓం — శమిత విషయోద్రిక్తఓం

షడ్వర్గ నిర్ముక్త ఓం — సహజజంగమ భక్తఓం

క్షరవిముఖ చారిత్రఓం — అక్షరస్తుతి పాత్రఓం

ఇందుఁ బ్రతిపాద మయి దేసి మాత్రీలుగల రెండుగణ
ములతోఁ గూర్పబడి యంతమునఁ బ్రణవాంకితముగ రచియిం

వబడినది. నాలుగు పాదముల కొకటి చొప్పున నిందుఁ గూడ సంత్యప్రాసమును సోమనాథుఁడు పాటించినాఁడు. చివరను శివకర శ్రీ. బసవదండనాథ ఓం నమస్తే నమస్తేనమః “అని చెప్పి” అకారాదిక్షకారాంత మకరో దక్ష మాలికాం ప్రసాదీ సోమనాథాభ్యో బసవస్యకృపానిధేః, అనుశ్లోకమును రచియించినాఁడు.

అక్షరాంకపద్యముల మొదట బసవస్తుతియొక కన్నడ కందపద్యము తోడను దరువాత నొక యుత్పలమాలికా వృత్తము తోడను నారంభింపబడినది.

క. శ్రీయుతసమశ్చివాయే, త్యాయతపంచాక్షరీప్రణవ సంభూత స్వాయత్తభావ ! అక్షర, కాయస్థనే నింపొగ్వైనా బసవేశా !

ఉ. శ్రీతుహినాద్రి జాధిప ! అకారఉకారమకారవిందునా దాతిశయాత్మకప్రణవపూర్వసమాకలితోన్నమశ్చివా యేతి భవన్ముఖోద్భవషడక్షరసంభవ తద్విలీన వి భ్యాతపరాస్వరాద్యఖిలవర్ణసుతం బసవేశ పాహి మాం.

అపిమ్మట, అక్షరమాలిక యందు వలె స్వరాక్షరము లలోఁ బ్రత్యక్షరముతో నొక్కొక్క పద్యమును రచియింపక సోమనాథుఁడిందు వాని యన్నిటితో నొక్క పద్యమును మాత్రమే కూర్చినాడు.

చ. అమితయశస్క అద్యయన ఇద్రుచి ఈశ్వర ఉగ్ర ఊర్జిత క్రమ ఋషభాంక ఋజుహర ఇస్థిత ఇస్థిత ఏకరుద్ర విం ద్రమహితరూప ఏమితి పదద్యుతి ఔర్వలలాట అంలికా సమరసభావ అకలిత వర్ణసుతం బసవేశపాహిమాం.

అచ్చటనుండి వ్యంజనాక్షరములతో, కకారము మొదలు క్షకారము వఱకు నక్షరమున కొకపద్యము చొప్పున కెని పద్య

ములు రచించినాడు. ఈ క్రిందనుదహరించిన పద్యములు వలన పాని స్వరూపాదులు తెలియఁ గలవు.

- చ. కరుణిను కర్మక ప్రణుత కల్పవదూరగ కద్రువాత్మజా
భరణి కనత్కలానిధి కళంకకపర్ద కపాలమాలికా
త్మరధర కల్పితాంబుజ భవాండ కరండకదంబ కర్మసం
హరవిషకర్మ కర్మత కకారనుతం బసవేశపాహిమాం
- చ. ఖరకర కోటితేజ ఖగరాడ్ధవజవంద్య ఖలాతిహార ఖ
స్ఫురద సమాంబ కాఁక ఖముఖాఖిల తత్త్వశిరోంత ఖప్రహ
హరుచిర జాటకూట ఖమరుచ్ఛిఖిలోయ ధరాత్మసోమభా
స్ఫురజనయిత్రి విగ్రహ ఖకారనుతం బసవేశపాహిమాం.
- చ. చతురకళావిధిజ్ఞ చతురాగమవేద్య చతుర్ముఖాచ్యుతా
ర్చిత చరితార్థసేవిత చతుర్దశలోకభృ దంతరంగ చ
ర్చిత సత్యోపలాలలన చరాచరలింగనిజాంగ చక్షురు
ద్గత రవిచంద్రమోసల, చకారనుతం బసవేశ! పాహిమాం.
- చ. త్తరదురితక్రమా, త్తయజనిస్థితి కారణ కారణా, త్తతా
ధ్వరగణనాయకా, త్తయభవత్తయరోగ భిషక్ త్తమా, త్తపా
కరళకలాంకజాట, త్తపితప్రతిపత్తసురాసురా, త్తమాం
మరిత కటాక్ష వీక్షణ, త్తకారనుతం బసవేశపాహిమాం.

అంతమందీ క్రిందిపద్యములున్నవి.

- క. ఇతి భావన్న త్తరసం, స్తుతిసంకలితాక్షరాంకితస్తోత్రకమా
పథినిమగర్చిసి దెం సత్కృతియింపాల్కురికి సోమకృతి బసవేశా !
“అక్షణ పద్యయతిప్రాసవిలక్షణ పూర్వస్వరాద్యక్షర కాది
మంతాక్షరమాలాద్యక్షరరక్షిసెన్నోవం బసవేశా !
“శివమస్తుభక్తివిభవో ద్భవో స్వక్షరాంకపతన శ్రవణ
స్తవనా సక్తరిగమహా, త్సవో స్వక్షరాంకశ్రవణ
స్తవనాద్వాక్సిద్ధిరస్తు శివబసవేశా!”
“అక్షరాంకగద్య సంపూర్ణమ్.”

బసవపురాణ కీర్తికలో అక్షరాంక మాలిక యాద్యంతముల నొసగుచు శ్రీ ప్రభాకరశాస్త్రిగారు “అక్షరాంకశ్లోకములునుగలవు” అనివాసియున్నారు. వారుద్దేశించిన యాశ్లోకములీయక్షరాంకపద్యములేకాదగును. ఇవిగాక వేఱు శ్లోకములున్నట్లు కానరాదు. సంస్కృతపదభూయిష్ఠము లయినను వీనిని గీర్వాణభాషాశ్లోకములుగా గణింపరాదని నా యభిప్రాయము. సంస్కృతములో వృత్తరచనములో దేశభాషలలో వలె బ్రాసనియమములేదు. యతిస్థానమున్నను దెలుఁగునందు వలె దానికిఁబ్రత్యేక వర్ణనియమములేదు. కన్నడమున నాంధ్రము నందలి యతనియమము లేదు గాని ప్రాసనియమము మాత్రము గలదు. సోమనాథుని యక్షరాంకపద్యములలో నాంధ్రభాషా పద్యములలోఁ బాటించు యతనియమము లేక ప్రాసనియమము మాత్రమే పాటింపఁబడినది. పద్యములు గొన్నిటిలో “*కరుణిసు” “తవణిసు” మున్నగు కన్నడక్రియలుపయోగింపఁబడినవి. పైని జూపినట్లు లాద్యంతములందుఁ గేవలము కన్నడ పద్యములు కూర్పఁబడినవి. పిఱువర్తి సోమనాథకవి పద్య బసవపురాణావతారికలో సోమనాథుని కృతుల నుగ్గడించిన పద్యములో “అక్షరాంకగద్యపద్యముల్” అని పేర్కొనినాడు. ఇత్యాదికారణములచే నీయక్షరాంకపద్యములను సంస్కృతశ్లోకములుగఁగాక సంస్కృతపద భూయిష్ఠములగు కన్నడపద్యములుగాగణింపఁదగునని నాయభిప్రాయము. పద్యములు బసవస్తుతిపరము లయినను నందుఁబ్రయుక్తము

లయినసంబోధనము లన్నియుఁ జాలవఱకు శివమహిమానుప్రకటన పరములయియున్నవి. ఇందుకుఁగారణము వివరింప నవసరములేదు. బసవేశ్వరుఁడు నందికేశ్వరావతారమని బసవపురాణము నలన వ్యక్తమగును. నందిశ్వరుఁడు ద్వితీయశంభుఁడని శైవాగమపురాణప్రసిద్ధము. కావున సోమనాథుని దృష్టిలో శివునకు బసవనికి భేదమొకింతయులేదు. పద్యమకుటము (... కారణతంబనవేశపాహిమాం) నందవినుతం అనుపదమువ్రాత ప్రతులలోఁ గొన్నిచోట్ల “నుతాం” అనియు మఱి కొన్ని తావుల “నుతా” అనియు లిఖింపఁబడినది. “నుతాం” అనునది కవి పాఠమయియుండదు. అది యాకారాంత స్త్రీలింగద్వితీయైక వచనమగుటచే నిచ్చట సందర్భముగానేరదు. “నుతా” అనునది కవిపాఠమయినచో దానిని దక్కిన సంబోధనములతోపాటు బసవేశయను సంబోధనమునకు విశేషణముగాఁగఱింపవగుట. కానియిచ్చట “నుతం” అను నదియే కవిపాఠమయియుండుననియు దానిని “మాం” (నన్ము) అను సర్వనామముతో సోమనాథుని పరముగా నన్వయింపఁ దగుననియు నేదలంతును. నుతుండనఁగా ‘నుతింపఁబడినవాఁడు’ అనియే గాని ‘నుతించువాఁడు’ అనునర్థము పొసగనేరదు. కాని సోమనాథునకిట్టి కర్త్యాధికవిశేషణములను గర్తృకములుగఁగూడ నుపయోగించుట చాలఁబరిపాటి.

“వందితామరాసుర” (నమస్కరించు దేవదానవులుగలవాఁడా!)
 “నర్మవిజితేంద్రసుతా” “నమస్కృతభావ పరంపరావసాన
 మహితదేశ” “ధరితధరా ధరాధిప” “యమోదరశిక్షితశూల”)

(యముని యుదరమును శిక్షించుశూలము గలవాఁడా!)
మున్నగు ప్రయోగము లీ యక్షరాంక పద్యములందే గలవు.

* “పురహరార్చితునకు మున్నెత్తుకేలు | ధరనెత్తగూ
డునే తాటిమాలలకు” ఇట్టివి బసవ పురాణ పండితారాధ్య
చరిత్రములలోఁ బెక్కులు కాననగును.”

అష్టోత్తర శతనామ గద్యము

(ఇది యంతవఱకుఁ బ్రకటితము కాలేదు)

దీని యాద్యంత్రములను శ్రీ పృథాకరకాస్త్రీగారు బసవపురాను
పీఠికలోనిట్లు చూపియున్నారు

అది—

శ్రీమద్గురు బసవేశ నమస్తే! సామయభవనిర్నామ నమస్తే.
అంతము—

ఆద్యనమస్తే వేద్యనమస్తే! తత్త్వనమస్తే! చిత్త్వనమస్తే!

భావనమస్తే భావినమస్తే! సద్గురు బసవస్వామి నమస్తే.

వీనిని బట్టి యీ గద్యపాదములు కూడ నమస్కార
గద్యమువలెను, పంచప్రకార గద్యమునందలి రెండు, మూడు,
అయిదు విధముల గద్యములవలెను నాలుగేసి మాత్రము గల
గణములు నాల్గింటితోఁ గూర్పబడినట్లు కాననగును. గద్య
సామమునుబట్టి చూడ దీనియందుఁ గూడ 108 పాదము
లుండునని తెలియనగును.

సోమనాథుఁడు తనకు గద్యపద్య ప్రబంధములని తన
కృతులలోఁ బేర్కొనినట్లే కన్నడమునఁ బ్రాచీనలక్షణగ్రంథ
ముగు కవిరాజమార్గమును రచించిన నృపతుంగుఁడు కూడ నా

* శివభక్తనామ అనునర్థమున

గ్రంథమందుఁ బూర్వకవి ప్రణీతములగు గద్యపద్య కృతులను బ్రశంసించినాడు.

క. మిగకన్నడ కబ్బంగళో, శగణితగుణ గద్యపద్య సమ్మిళితమం
నిగది సువర్ణద్యకథా, ప్రగీతి యంతచ్చిరంత నాచార్యర్క-శ్.

క. విమలోదయ నాగాద్జన, సమేతజయ శంధుదర్శినీతాదికగళో
కృమవోశ్ నెగత్తెగద్యా, శ్రమపద గురుతాప్రతియంతృ కొండర్ .

కాని యాతఁడు పేర్కొనిన యాగద్యకృతుల స్వరూప స్వభావాదులను గూడ నిష్పడు సరిగా నిర్ణయింప రాకున్నది. కర్ణాటభాషలో ఛందోంబుధియును ఛందోలక్షణ గ్రంథమును రచించిన నాగవర్మ గద్యలక్షణమును వివరించుటలో నాంధ్ర లాక్షణికుల మార్గముకన్న విలక్షణ విధానమునేదియు నవలంబింపలేదు. అతఁడుగూడ గద్య మన వచనమనియే నిర్వచించినాడు. కాని రఘటా (రగడ)లక్షణమును జెప్పటలో నాతఁడు,

క. గణనియమ విపర్యా సదో, శైణికడెదొట్టెనెడు మాత్రై సమనాగ గుణా
గ్రణియమ తదిందె తాళద, గణనెగొడంబట్టు దదుపెరఘటా బంధం.

అని సమానమాత్రైలుగల కొన్ని నియమిత గణములను దాళానుగుణముగఁ గూర్చుటయే రగడలకు ముఖ్యమని వ్రాసినాడు. ఈ పద్యమునకు కీటైలు దొరగారి వివరణమును జూడుడు.

“The Raghata is neither built on the system of the syllable feet nor on that of a mere number of moras but on an equal number of moras (matras) included within certain feet (gana) and harmonies with beating time in music (తాళ.)”

కన్నడములో ముఖ్యమయిన రఘునాథేంద్రములు మూడు
గలవని నాగవర్మ చెప్పినాడు.

- క. మందానిల లలితోత్సవ, మందేరగళేగళ నామమక్కుంక్రమదిం
దొందక పదునా టిర్ప, తొందక్కిర్పత్తు నాల్కమాత్రై గళబరే .
- క. ఇప్పత్తు మాత్రై లలితేగె, బప్పుదు పదునాటు మాత్రైమందానిలకం
తప్పుదువుత్సాహక్కుటొ, యొప్పువుదిప్పత్తు నాల్కమాత్రైగళబరే!

మందానిలము, లలితము, ఉత్సవము నని సాధారణ
ముగా రగడలు మూడు విధములు. వీనికి వరుసగా పదునాటు,
ఇరువది, ఇరువదినాలు మాత్రైలుండును మందానిలములో
పాదమునకు నాలుగేసి మాత్రైలుగల గణములు నాలుగు,
లలితములో నల్లై యయిదేసి మాత్రైలుగల గణములు నాలుగు,
ఉత్సవములో మూడేసి మాత్రైలుగల గణము లెనిమిది
యందునని ఈ పద్యముల భావము. కన్నడములో యతి
నియమములేదు గావున సోమనాథుని గద్య లక్షణ బంధ
ప్రకార గద్యయందలి ద్వితీయ తృతీయ పంచగద్యమును, నమ
స్కారగద్యము, అష్టోత్తర శతనామగద్యమును లక్షణవిషయ
మునఁ గన్నడమందలి మందానిల రగడను, పంచప్రకార
గద్యలోని చతుర్థగద్యము, అక్షరాంక (మాలికా) గద్యమును
లలితరగడను బోలునని చెప్పవచ్చును. మొత్తము మీద
సోమనాథుని గద్యకృతులు ప్రాచీన కర్ణాటాంధ్ర గీర్వాణ
చ్చందస్సంప్రదాయముల ననుసరించిన యొక విలక్షణాంధ్ర
కృతులుగా మనము నిర్ణయింపనగునని నా మతము.

బ స వ ర గ డ

(దీనిని యువనంపత్సరాది సంచికలోఁ బ్రకటించి యున్నాను.)

సోమనాథుని రగడలలో నిది మాత్రమే యింతదనుక నాకు లభించినది. పిడుపర్తి సోమనాథుని పద్యములో నుదాహృతమయిన బసవాఢ్యరగడ, సద్గురురగడ, గంగోత్పత్తి రగడ యింకను లభింపలేదు. రగడ రచనము కన్నడమునందు వలెఁ దెలుఁగులో నంత విరివిగా సాగినట్లు గానరాదు. నన్నయ భారతములోఁ దరువోజలు, అక్కరలు కాననగునుగాని రగడలు కన్పట్టవు. తిక్కన భారతములోఁగూడ నవి కానరావు. పిల్లలమఱ్ఱి పినవీరన శృంగార శాకుంతలము, అల్లసాని పెద్దన మనుచరితము, నాటినుండి యివి కానవచ్చును. అంతకుఁ బూర్వపు కృతులలో నివి మృగ్యములనియే చెప్పఁదగును. ప్రబంధ కవులు వీనిని బ్రామికముగఁ బుష్పాపచయాదిక వర్ణనములలో నుపయోగించుచు వచ్చిరి. ఆంధ్రవాఙ్మయమున మన శుపలబ్ధములయిన రగడలలో సోమనాథుని బసవ రగడయే ప్రాధమికముగ గణింపఁదగును. కన్నడమున ముఖ్యముగా మూఁడు రకముల రగడ లున్నవనియు నవి మాత్రాగణబద్ధములనియుఁ బైనిజెప్పియుంటిని. కాని తెలుఁగులోని రగడలు బలు తెఱఁగులుగా నున్నవి. అందు మన లాక్షణికులు ముఖ్యముగఁ దొమ్మిదింటిని నిర్వచించిరి. మన ఛందోలక్షణకర్తలు వీనిలోఁ గొన్నిటికి మాత్రాగణములను మఱికొన్నిటికా యా మాత్రలకు సరిపడు నింద్రసూర్యగణములను నేర్ప

జీచి యున్నారు. రగడలు ద్విపదలవలె ద్విపాద నియమము గలవి. కాని ద్విపదలవలె నొక్క యాదిప్రాస నియమమేగాక వీని కంత్యప్రాస నియమముగూడ విశేషముగ నున్నది.

క. ఆద్యంతప్రాసంబులు, హృద్యంబుగ రెంటు రెంటు నిడిపాదము లు
ద్యద్యతులఁ గూర్పఁదగునన, వద్యంబుగ రగడలందు వారి జనాభా

అని యనంతుఁడు ఛందోదర్పణమున వివరించినాఁడు. అప్పకవిగూడ నట్లే యనువదించినాఁడు. కాని సోమనాథుని బసవరగడ యీ లక్షణమునకుఁ గొంత వైలక్షణ్యము గలిగి యున్నది. మొత్తము 108 పాదములున్న యీ రగడలో నీద్విపాదై కాంత్యప్రాస నియమము నాతఁడు మొదటి 78 పాదములవఱకు మాత్రమే యనుసరించినట్లు కాననగును. తరువాతి పాదములలో ద్విపద పంక్తులలోవలెనే యచ్చటచ్చట బ్రాస యతినిగూడ నంగీకరించుచు 14 పాదములవఱకు, ఏపాదమున కాపాదమునం దే పాదమున కొక్కొక్క ప్రాసము చొప్పున నీ యంత్యప్రాస నియమమును బాటించినట్లును, అటుతరువాత మఱి 8 పాదములలో నిట్టి నియమమునే మఱికొంత విలక్షణముగఁ బఠించినట్లును గోచరించును. కన్నడమునందలి యుత్సవరగడ చివర నొకమాత్ర తగ్గించినచో దెనుగు నందలి యుత్సాహవృత్తముతో సరిపోవును. అందుచేతనే కాబోలు వానికి నామసామ్యముగూడఁ బొసఁగియున్నది. బసవరగడకు మొదట సోమనాథుఁడు బసవస్తుతి పూర్వకముగ,

శ్రీవరాజదేవరాజ సిద్ధ సాధ్యయక్షర

క్షోవిహంగరాట్పతంగ సోమధామకరమరు

జీవితేశవిధ్యతపాశ సేవితోద్యదంఘ్రిరా
తీప! నిమ్ననాంభాగశ్చే శ్రీవృషాధినాయకా!

అనెడి యుత్సాహవృత్తమును రచించినాడు, అటు
తరువాతఁ గూర్చిన రగఢపంక్తులు పాదపాదమున కెనిమిది
సూర్యగణములు నయిదవగణము మొదట యతియును గలిగి
తెలుగునందలి తురగవల్లనరగఢ లక్షణమనకు సరిపోవుచున్నవి.
మాత్రాగణ నియమమునే గణించినచో నిది కన్నడ మందలి
యుత్సవరగఢను బోలియుండును. ఈ క్రింద నుదాహృతము
లయిన పాదములఁ బరికించినచోఁ బైనిజెప్పిన లక్షణ విశేష
ములు వ్యక్తమగును.

“శ్రీవృషాధినాయకప్రసిద్ధ భావ! శరణుబసవ
తావ కాంఘ్రిసేవ కాఘదావదావ! శరణుబసవ
నందితద్విత్రియశంభునామధేయ! శరణుబసవ
వందితత్రిలోకవిబుధవరనికాయ! శరణుబసవ
ఆచలశైవధర్మ నిర్ణయావతార! శరణుబసవ
ప్రచురయుగమితాంఘ్రి పద్మపథవిహార! శరణుబసవ!

.....

సురవినుతశిలాదలబ్ధ సుకృతరూప! శరణుబసవ
హరగణాభిజాత చిన్మయప్రదీప! శరణుబసవ

.....

అంధకాసురోన్మదాపహరయద్ర! శరణుబసవ
బంధురేందుసింధుజాట భారయద్ర! శరణుబసవ

.....

పరమ వీరభక్తి పట్టబద్ధయద్ర! శరణుబసవ
చిరమవోరథప్రద ప్రసిద్ధయద్ర! శరణుబసవ

.....

స్మరవిపత్తు! హరసదృశ! చిరదయాశు! శరణుబసవ
 పరమపుణ్య! సురవరేణ్య! భక్తగణ్య! శరణుబసవ
 అహితహీన! మహితయాన! విహితదాన! శరణుబసవ
 రహితకాల! మహితశీల! సుహితలీల! శరణుబసవ
 బాధశౌర్య! గాఢధైర్య! రూఢవీర్య! శరణుబసవ
 పూర్ణధర్మి! రూఢమూర్తి! పౌర్ణధర్మి! శరణుబసవ
 వ్యక్తవేద! యుక్తనాథ! శక్తిమోద! శరణుబసవ
 శక్తిజైత్ర! యుక్తిపాత్ర! భక్తిగోత్ర! శరణుబసవ
 ధర్మరూప! శరణుబసవ! దమితపాప! శరణుబసవ
 నిర్మలాంగ! శరణుబసవ! నికృతభంగ! శరణుబసవ
 సత్యశుద్ధ! శరణుబసవ! సత్రేబుద్ధ! శరణు బసవ
 నిత్యభోగ్య! శరణుబసవ! నిఖిలమృగ్య! శరణుబసవ
 ఆసమగాన! శరణుబసవ! అద్యమాన! శరణుబసవ
 రసికముకుర! శరణుబసవ! రాగసుకర! శరణుబసవ”

రగడచివరను ‘శరణస్తవ కల్పకుజాం - కురపద శాఖా
 భిజాత నవకుసుమాప్తో - త్తరశతనామంగళబస - వరనంగర్వి
 సిదపాల్కురికి సోమాంకం “అను కందపద్యమును సోమనా
 థుఁడు కూర్చినాడు. ఈరగడయందు శరణుబసవయను మకుట
 ముండుటచే గర్ణాటకవి చరిత్రకారులు సోమనాథునిచరిత్ర
 మును లిఖించుటలో దీనిని “శరణు బసవరగళే”యను షేరితోఁ
 గన్నడ కృతిగాగ్రహించి చివరనున్న పద్యమునుబట్టి భ్రమించి
 కాబోలు “ఇదర్ల 108 కందగళివె. ప్రతికందపూ శరణు
 బసవవిందు ముగియుత్తరదే ఈ గ్రంథద అంత్యదల్లి యీకంద
 విదె”అని కర్ణాటకచరిత్ర ప్రధమ ముద్రణములో వ్రాసి
 పూర్వోక్తమయిన “శరణస్తవ కల్పకుజాంకుర” అనుపద్యము
 నుదాహరించినారు. చివరనున్న కందపద్యమునుబట్టి వీరు కృతికి

“శరణుబసవరగళే” యను పేరిడియు నందు 108 కందములున్నవని వ్రాయుట యసంగతమని చెప్పనక్కఱలేదు. పునర్ముద్రణమునందు 103 వాక్యగళివెయని మార్చిరి. కాని వీరు దీనిని గర్జాటభాషాకృతిగ గ్రహించుటకూడఁ బ్రమాదమే. ఆభాషాలక్షణమునకు విలక్షణముగా నీరగడలోఁ బ్రతిపాదమునను యతిపాటించఁబడుటచే నిది తెలుఁగు రగడయేగాని కన్నడ రగడ కానేరదని చెప్పనవసరములేదు. పైనిజెప్పిన కందమును బట్టి సోమనాథుఁడు దీనికి బసవాష్టోత్తర శతనామములను నామాంతరముగూడఁగల్పించినట్లు కానఁగును. అతఁడు బసవ పురాణ కథాశ్రోతయగు గొబ్బూరి సంగనామాత్యుని సంబోధించుటలో “బసవనామావళి పాఠకానక్త - బసవనామావళి పఠనానురక్త” అని వ్రాసియున్నాఁడు. ఆబసవ నామావళి యీబసవ రగడయేకాదగును. నమస్కారగద్య చివరను గూర్చిన యార్యాశ్లోకములోఁ దత్కృతికిఁ గూడ “అష్టోత్తర శతకుసుమం “అను విశేషణముండుటచేతను మఱియు నాతఁడు ప్రత్యేకముగ “అష్టోత్తరశతనామ గద్యము” అను ప్రత్యేక గద్యముకూడ వేఱొందు రచించియుండుటచేతను నారెండు కృతులుగూడ బసవనామావళిగణముక్రిందనే సోమనాథుఁడు గణించియుండునేమోయని కూడ మనము తలంపవచ్చును.

బ స వో దా హ రణ ము లు

వీనిని సోమనాథుఁడు తెలుఁగునను సంస్కృతమునను గూడ రచించి యున్నాఁడు. అందుఁదెలుఁగుకృతి ప్రభవ సంవత్సర మాఘమాసము భారతిలో శ్రీ ప్రభాకరశాస్త్రిగారు

ప్రకటించియున్నారు. సంస్కృతోదాహరణము ఆంధ్రసాహిత్య పరిషత్ప్రతిక సం. 32 సం 3-4 లో నేను నామిత్రులు శ్రీ నిడదవోలు వేంకటరావుగారు పరిష్కరించి ప్రకటించి యున్నాము. ఆంధ్రభాషలో నుపలబ్ధములయిన యుదాహరణ వాఙ్మయములోఁ గూడ సోమనాథుని బసవోదాహరణమే ప్రాథమికముగఁ గాన్పించుచున్నది. ప్రథమా ద్వితీయా తృతీయా చతుర్థీ పంచమీ షష్ఠీ సప్తమీ సంబోధన ప్రథమా విభక్తులతో నెనిమిది పద్యములను, కళికలను ఉత్కళికలను రచించి చివరను సార్వవిభక్తికముగ మఱియొక పద్యమును గూర్చిన పరమేశ్వర స్తోత్రరూపమగు భక్తి ప్రబంధమునకు నుదాహరణమని పేరు.

సీ. భాసిల్లు సప్తవిభక్తులందును మఱి

సంబోధనంబున సరవిగాఁగఁ

బ్రభునామయతముగఁబద్యమొక్కటియును

దగఁజెప్పి రగడ భేదంబులందుఁ

గళికలు ప్రత్యేకదళము లెన్నిదిచేసి

తత్పరార్థముల నుత్కళి కలనఁగ

నేకసమాసమై యేడుదళంబులు

తుదవిభక్త్యర్థంబుతోఁపఁ బలుక

గీ. దానికెనగాఁకఁ జిక్కిన దళమమర్చి

ఫణితులొడఁ గూర్చి సార్వవిభక్తికముగఁ

గట్టకడపటి పద్యమొక్కటి రచింప

నదియుదాహరణంబగు నబ్జనాథ!

అనియనంతుండీ ప్రబంధభేదలక్షణము నుదాహరించినాఁడు.

అప్పకవికూడ నీలక్షణమునే యనువదించి యుదాహరణవిభేదముల నిట్లు విశేషముగ వివరించినాఁడు

సీ. సంబుద్ధి యెడలించి సప్తవిధకులు
 పలికినభక్తి సద్దళియనంగ
 సంబుద్ధితోఁ గూడ సప్తవిధకులు
 పలుక నొప్పారు బద్దళియనంగ
 సంబుద్ధితోడ విషమ విధక్తులతోడఁ
 బలికిన కృత్రియు విద్దళియనంగఁ
 గళిక లుత్కళికలు గమకింపఁ బలికిన
 కావ్యంబు నుత్ఫుల్లకంబుననంగ

గీ. నవనిజాటు ప్రబంధంబు లందుమిగుల
 నాటుకొని యొప్పుచుండు నీ నాల్గు తెగలుఁ
 గానఁబడు నుదాహరణముల్ గానలోల!
 కామెపల్లీశ! వల్లవీ కామ! కృష్ణ!

అనంతండు అప్పకవి చెప్పినదానినిబట్టి కళికలు, ఉత్కళికలు రగడభేదములని తెలియనగును. కానిరగడలకువలె వీరు వానికి నియమితములగు నింద్రసూర్యగణముల విధించి లక్షణము చెప్పియుండలేదు. అవి కన్నడమునందు మందానిల లలితోత్సవరగడలవలెను బూర్వోక్తమయిన సోమనాథుని గద్యరీతులవలెను గేవలము మాత్రాగణబద్ధములుగఁ గాననగును. భరతుండు నాట్యశాస్త్రమున వాని లక్షణము నిట్లు నిర్వచించి రాఁడు.

గుర్వాది రథలఘ్వాది ద్యుగ్మః సర్వలఘుస్సృతః
 చతుర్మాత్రా గణా జ్ఞేయాః పూర్వచ్ఛందోపి కల్పనాః
 తతోర్ధ్వకలికాః పాతాః కుర్యాత్తల్లఘ్వా త్తరేషుచ
 గుర్వత్తరే తాలగీత పాతాస్తు కవికా స్మృతాః

వామనుండు తన కావ్యాలంకార నూత్రములందు

గద్యం వృత్తగంధి చూర్ణ ముత్కలికాప్రాయంచ
 పద్యభాగ వ ద్వృత్తగంధి అనావిధ్యలలిత పదం చూర్ణమ్
 విపరీత ముత్కలికా ప్రాయమ్.

అని వ్రాసిన లక్షణము నిదివఱకు నుదాహరించినది టిని. కాని యాతఁడు చెప్పిన యుత్కలికాలక్షణమునకును ఉదాహరణ కావ్యమునందలి యుత్కలికకు సంబంధమున్నట్లు కానరాదు. ఏదియెట్లున్నను గద్యలు, కళికోత్కలికలు, చూర్ణికలు, రగడలు, గేయవాఙ్మయమునకుఁ జెందినవని తలంచుట కెట్టి యభ్యంతరమునులేదు. కావున అనంతఁడు మున్నగు వారు చెప్పిన లక్షణమునుబట్టి యుదాహరణములు పదపద్య కవితల కలయిక గలిగి సాహితీప్రియులను సంగీతప్రియులను సమానముగ రంజించు మనోహరకృతులని మనము తలంప నగును. గద్యలు రగడలు వలె నివి గూడఁ బ్రాచీనాంధ్ర వాఙ్మయరంగమునఁ బ్రధానాంగములుగ విలసిల్లు చుండెడివి. నన్నయభారతమువంటి చంపూకావ్యములు వెలువడి ప్రచార మొందినప్పటినుండి యుదాహరణ రచనము మనభాషలో విరళమయిపోయెను. ఆంధ్రవాఙ్మయ పరిణామమును బరిశీలించు వారికి సోమనాథుని యితరలఘుకృతులవలె నాతని యుదాహరణములుగూడ చాల నుపకరించును.

నామిత్తులు శ్రీ నిడదవోలు వేంకటరావుగారు 1937 సంవత్సరములోఁ బ్రకటించిన రావిపాటి త్రిపురాంతకుని త్రిపురాంతకోదాహరణము పీఠికలో నుదాహరణ వాఙ్మయము పూర్వోత్తరముల బాగుగ వివరించినారు. వలయువారది

చూడనగును. ఈదిగువ నుదాహరించిన భాగములబట్టి సోమనాథుని యుదాహరణ యుగ్మస్వరూపమును బాఠకులు కొంత గుర్తింపవచ్చును. సోమనాథుని గ్రంథముగాక సంస్కృతమున రచియింపబడిన యుదాహరణము మఱొక్కటి మనకింతవఱకు లభ్యముకాలేదు. విద్యానాథుని ప్రతాపరుద్రీయమున

“యేనకేనాపితాలేన గద్యపద్యసమన్వితమ్”

జయేత్యుపకృమం మాలిన్యాదిపాశ్రస విచిత్రితమ్

తదుదాహరణం నామవిభక్త్యస్తాంగసంయుతమ్.

అనియుదాహరణ లక్షణము చెప్పబడినది. కానియట్టి లక్షణలక్షితమగు సంస్కృతోదాహరణ కృతి యొక్కటియు నిప్పుడుగానరాకున్నది. సోమనాథుని సంస్కృతబసవోదాహరణ మిందుకుఁ గొంతవఱకు సరిపడినను మొత్తముపయి నది పలు విధముల నాతని యాంధ్రకృతినే యనుసరించుచున్నది. సోమనాథుని యీ యుదాహరణకృతులు తరువాత వెలసిన రావిపాటి త్రిపురాంతకుండు మున్నగు నుత్తమకవులకు మార్గదర్శకములయి త్రిపురాంతకోదాహరణము (రావిపాటిత్రిపురాంతకుండు కీ॥ శ॥ 1380) వేంకటేశ్వరోదాహరణము (తాళ్ళపాక పెద తిరుమలయ్య కీ॥ శ॥ 1530) విశ్వేశ్వరోదాహరణము (ఏనుఁగు లక్షణకవి కీ॥ శ॥ 1780) మొదలయిన కృతుల యవతారమునకుఁ గారణములయినవి.

తెలుఁగు బసవోదాహరణము

ప్రథమావిభక్తి—

ఉ. శ్రీగురులింగతత్పరుఁ డశేషజగన్నిధి శుద్ధతత్త్వ సం

యోగగుభుప్రపూర్తి వృషభోత్తమమూఁఁ ఁ యుదాత్తకీర్తిఁ బి

వ్యాగమమార్గవర్తి బసవయ్య కృపాంబుధి మాకు భక్తి సం
భోగములం బ్రసాద సుఖభోగములం గరుణించు గావుతన్.

కలిక. శైండియుఁ ద్రిభువన విసుతి సమేతుఁడు
మండిత సద్గుణ మహిమోపేతుఁడు
సుతుచిర శివసమ సుఖసంధానుఁడు
పరమ పరాపర భరితజ్ఞానుఁడు
విదితానందాస్వీత మనస్కుఁడు
సదమల విపుల విశాలయశస్కుఁడు
శ్రీవిలసితపద చిరతర భద్రుఁడు
గావున్ సాక్షాత్కరియుగ రుద్రుఁడు.

ఉత్కలిక. భువనోపకార భవమోదపీఠ
భక్తి సంయోగ ముక్తి సంభోగ
సౌఖ్యాభిలోన ముఖ్యుడై తాన
జలయు శుభకరుఁడు నీవో విశ్వగురుఁడు.

సప్తమీ విభక్తి.

చ. అసమగుణాఢ్యునందు శరణాగతవత్సలునందు జంగమ
వ్యసనమహిమృతంబు భవవారణ కారణునందు భక్తమా
నస పరిపూర్ణునందు గణనాఢ్యునియందు దయాపయోధిమా
బసవనియందు మాబసవ పాతునియందు వసింపు చిత్తమా!

కలిక. శైండియు శివ వీర్యునందు
చండమదన శౌర్యునందు
దురితభయవిదూరునందు
సరసభక్త సారనందు
సుకర శరణ నూతునందు
సకలవిషయ జైతునందు
భువనసత్ప్రబుద్ధునందు
శివగణ ప్రసిద్ధునందు

ఉత్కలిక. శరణజనుల వరువుఁ బనుల

మనముదనువు ధనము తగవు

సమసి సంగ తముగ లింగ

నిజమునందు విజయునందు

సార్వవిభక్తికము.

ఉ. నీవుదయాపయోనిధివి నిన్ను నుతించినఁగల్గు భక్తి నీ

చే వరపీఠకైవరతి చేకులు నీకయి యిత్తుఁగబ్బముల్

నీవలనం గృతార్థత జనించును నీకు నమస్కరింతు నీ

భావమునందునుండి ననుఁ బాపకుమీ బసవయ్య! వేఁడెదక.

తెలుఁగు విభక్తి ప్రత్యయములలోఁ బ్రథమావిభక్తి యందు “డుమువులు” ద్వితీయయందు “ని” తృతీయయందు “చే, చేత” చతుర్థియందు “కై” పంచమియందు “వలన” షష్ఠియందు “కు” సప్తమియందు ‘అందు’ అను ప్రత్యయములనే యీ యుదాహరణ గ్రంథకర్తలు తఱచుగాఁగైకొనియుండిరి. ఉత్కలికలకే యర్థకలికలని నామాంతరము. కలికలోని సగము భాగము మాత్రమే యుత్కలికయందు గ్రహింపఁబడును. రెంటియందునుగూడ నెనిమిదేసి పాదములు గూర్పఁబడును. ఇవి సర్వవిధముల రగడలవలెనే మాత్రాగణబద్ధములయి యుండును. ఉత్కలికయందు మాత్ర మేపాదమున కాపాద మునకు విభక్తి ప్రత్యయమును గూర్పక యాటుదశముల వఱకు నేకసమాసముగఁ గూర్చి యేడెనిమిది దశముల చివర మాత్రమే విభక్తి ప్రత్యయము గూర్పఁబడును.

సంస్కృత బసవోదాహరణము

ప్రథమా విభక్తి.

మాలిని. జయతు బసవరాజః ప్రాణలింగాత్మపూజః

శరణ దివిజభూజః స్మేరసంవిత్సరోజః

గణపరిషదధీనః భ్యాతదానావధానః

సరసమహితగానః స్వాసుభూత్యైకమానః.

కళిక. అపిచ పురాతన నూతన శివగణ పాదోదక పరిసదభిషేకః

క్షపితవిపల్లవ పల్లవజంగమ లింగసమర్చననిచిత వివేకః

సతత వికస్వరభాస్వరనిజముఖ మండల ఖండిత రజనీనాథః

కృతయుగకీర్తన నిరసన నిశ్చల నిపుణ పవిత్ర చరిత్రసనాథః

ప్రకటిత దర్పకదర్పకరేణుప్రమథన నిశిత కరాంకుశహేలః

శుకముఖమానస మానసకమలాకర విహరణచణ రాజమరాళః

స్వాసుభవాంచిత కూడలి సంగమ సంగమదేవధ్యానాభిజ్ఞః

నూనృత భాషణ భూషణ వాణీ సింహాసన గంభీర రసజ్ఞః.

ఉత్కలిక. కాపులే నారాట ధ్వనిసార । శ్రీవిశ్రుత పేశలశారీర

వృత్తికర నానాగతి నిసీమ । శ్రుతి సంధాయి చమత్కృతిభూష

శ్రుతిముఖర స్వర సరససమేత । స్మృతినికురంబ రసాయనగీత

ప్రముదిత హృద్వర్తన శితికంఠః । శమదమలాలన గుణితోత్కంఠః

తృతీయావిభక్తి.

కా. అస్థానే శివనాగసంయమి కరద్వంద్వాంగులి శ్రేణికా

లీలాలాలన మన్థనా దజనయద్యః క్షీరధారావలిం

తేనాత్మద్భుత కర్మకర్మతమహా మాహాత్మ్య వర్ధిష్ఠనా

భాండాగారధురంధరేణ బసవామాత్యేనకః స్వర్ధలే.

కళిక. అపిచ నిగమ సారభూత వీరశైవ దీక్షితేన

తపన శతసహస్ర సదృశ దేహదీప్తి లక్షితేన

ఖండిత ప్రమాన విశిఖచాప దండలస్తకేన

మండితామ భావశరణ చరణ కలితమస్తకేన

విదలిత ప్రిచండ వివిధ విషమ విషయగర్జితేన
హృదయ విచరదీపణప్రగాఢ తాల్య వర్జితేన
నీలగళవిశిష్ట భక్తభవన పుష్కరిందిరేణ
ఫాలనయన విమల హృదయ కమల మధ్యమందిరేణ

ఉత్కృతిక. యావనాశ తాశినిహిత । భూవిసుత కటాక్ష మహిత
శక్తిజైభవాభిజాత । మాక్తిక ప్రదాననీత
సాంగభక్త వృషభనిత్య । రంగవల్లి నియమ కృత్య
దృష్ట సాదృశ్యతక్రమేణ । దుష్టదళన విక్రమేణ

సార్వవిభక్తికము.

కా. య స్సంగీతనిధి ర్యమాహు రభవం యేనార్పితం నూనృతమ్
యస్మై స్వస్తి యతస్తదీయ ముదభూ ద్యద్వీర శైవ్రతమ్
యస్యాపాంగసహోదరీచ కరుణా యస్మై నృహత్వాదికమ్
సత్వం త్రిణి జగంతి పాహి! బసవామాత్యేక చూడామణే!

అంతము.

శ్రీబసవరాజ గుణమణి ఖచితం జయతా త్సువర్ణ మేతత్
సోమ సుకవినా రచితం హృదయాభరణం సతా ముదాహరణమ్

బ స వ పంచకము

పంచకమనఁగా నయిదు పద్యముల సమూహము;
దానినే పంచరత్నములని కూడ వ్యవహరింతురు; ఇది మాలినీ
వృత్తములతోఁ గూర్పబడినది; మొదటి పద్యము.

ప్రియతమ శివభక్తా । చిందునాదాసురక్తా!
అయమయ శివయుక్తా । హారహీర ప్రభాక్తా!
నియమిత సకలాంగా । నీలకంఠ ప్రసంగా!
జయతు బసవలింగా । సారభక్తిక్రియాంగా.

అంతమున. “శ్రీమతే వృషభేంద్రాయ । సోమనాథేన ధీమతా
పంచరత్న మిదంస్తోత్రం । జ్ఞానశైరాగ్య భక్తిదమ్”
అను సంస్కృతశ్లోకము కూర్పబడినది.

బ స వా ప్త క ము లు

అష్టకమనఁగా నెనిమిది పద్యములతోఁగాని శ్లోకము
లతోఁగాని కూర్పబడిన స్తోత్రము. సోమనాథుఁడు వృషభాష్టక
మను పేరితో వసంతతిలక వృత్తములతో సంస్కృత స్తోత్ర
మొకటియు బసవాష్టకమను పేరితో మాలినీ వృత్తములతోఁ
దెలుఁగున మఱొకటియు రచించియున్నాఁడు; వానియాద్యం
తము లిట్లున్నవి.

పక్షీంద్ర వాహన తపోబలసాధనీయ

సర్వేశ్వరోల్లసిత వాహనలాల్యమాన!

కాపాలిరూపసముపేత పునీతదృష్టే!

శ్రీవజ్రకృంగ వృషభాధిపతే! నమస్తే.

పాల్కుర్కి సోమరచితం వృషభాష్టకం యః

స్తోత్రం శ్రుణోతి పతతిహ వినిశ్చితార్థమ్

సోఽథాశు యాతి వృషభాధిపతే! ప్రసాదా

ల్లభాత్ విశుద్ధపద భక్తిఫలా దభిష్టమ్

మాలిని. జయజయ బసవేశా సత్యసద్భక్తివాసా

జయజయ శివగోత్రా సత్ప్రసాదైక పాత్రా

జయజయ భవదూరా కాశ్యతైకాంగ వీరా

జయజయ బసవాఖ్యా సంవిదాశ్చర్యసాఖ్యా

బసవాష్టకమిదం పుణ్యం సర్వపాపప్రణాశకమ్

యఃపఠే చ్ఛుణుయాద్వాపి శివలోకే మహేయతే

త్రి వి ధ లింగాష్టకము

వీరశైవమునకుఁ బ్రధానాంగములగు నిష్టప్రాణభావ
లింగములను త్రివిధలింగములఁగూర్చి సోమనాథుఁడు దీనిని
గేవలసంస్కృతకృతిగ, అనుష్టుప్ శ్లోకములతోరచించినాఁడు.

ఈత్రీలింగములయం దొక్కొక్క దానికెనిమిది శ్లోకములు
చెప్పబడినవి. మచ్చున కీ కీర్తింది శ్లోకములు చూడుడు.

శ్రీలింగరూపసంకాశం । శంకరం దేవతూజితమ్
నాదోజ్జ్వలకళాధారం । స్వేష్టలింగ మహం భజే
పంచాకాశం మహాకాశం । పంచాచారప్రకాశితమ్
పంచాక్షరమయాకారం । స్వేష్టలింగ మహం భజే
జీవాధారం శివాధారం జ్ఞానాధారం పరాత్పరం
సర్వవ్యాపకమంత్రార్థం ప్రాణలింగ మహం భజే
చైతన్యం శాంతరూపంచ మంత్రార్థం మంత్ర రాజితం
చిన్నాదం చిత్కళాబిందుం ప్రాణలింగ మహం భజే
భావాతీతం శుభానందం మండలత్రయ మధ్యగం
లింగత్రయ త్రిలక్ష్మ్యంతం భావలింగ మహం భజే
అత్యుజ్యోతి రహంకారం త్రివేణీసంగమోజ్జ్వలం
త్రికూటస్థానసంకాశం భావలింగ మహం భజే
చివరను:— “పండిత సోమనాథేన । కృతం లింగాష్టకత్రయం
యః పఠేత్ సతతం విద్వాన్ । భుక్తిముక్తిఫలప్రదం.

అనుశ్లోకముతో ఫలశ్రుతిచెప్పబడినది.

౧౭. సోమనాథుని నవీనగుణాదికములు-కళాప్రతిభలు

సోమనాథునికాలమునాటి యాంధ్రీవాఙ్మయస్థితిని
బదునాల్గవ ప్రకరణమునఁ గొంత పరామర్శించి యుంటిమి.
అప్పటి కాంధ్రీవాఙ్మయ మించుమించుగ సంస్కృత పురా
ణాంధ్రీకరణమునందే ప్రయుక్తమయి యదియైనను బరిణతస్థితి
నందకుండెను. నన్నయభట్టారకుఁ డుద్యమించిన మహాభార
తాంధ్రీకరణమైనను బరిపూర్ణ తనందక మూఁడు పర్వములతో

మాత్రమే నిలిచియుండెను. నన్నయ యాంధ్రీకరణము సంస్కృతపద భూయిష్టమై దీర్ఘ సమాస సమన్వితమైయున్న విధానమును బదునొల్పవ ప్రకరణమున మనము గుర్తించియుంటిమి. అతని తరువాత వెలసిన కొలది కవులకుఁగూడ నదియే మార్గదర్శకముగ నుండెను. అట్టిసితిలో సోమనాథుఁ డుదయించెను. అతఁడు సహజముగ స్వతంత్ర ప్రతిభాశాలి. అతని యవతారమే యొక్క ప్రత్యేక ప్రయోజనావసరమునకు నియుక్తమయి యుండెను అందుచే నన్నయాదులు ప్రారంభించిన యాంధ్రీకరణోద్యమముపయి నాతఁడు దృష్టిపఱువక కేవలము స్వతంత్ర కావ్యరచనమునకే యుద్యమించెను. ఆంధ్ర కావ్యములలోఁ గూడఁ గృత్యాదిని సంస్కృత శ్లోకము రచియించు ప్రాచీనాచారమును సయితము పరిహరించి ప్రాథమిక కృతయగు అనుభవసారము నాతఁడు కేవలము తెలుఁగుపద్యముతోడనే ప్రారంభించెను. తెలుఁగు కవిత జీవము విన్నాణము తీరుతీయములుగల తెలుఁగుఁ బలుకుబడులలోనే కలదను రహస్యము నీతఁడు గుర్తించి తననాటి కాచరణములోనున్న యాంధ్రకావ్యరచనావిధానమును సంస్కరింపవలెననెడి తలంపు మొదటినుండియుఁ గలిగియుండెను. ఆరూఢగద్య పద్యాది ప్రబంధపూరిత సంస్కృత భూయిష్ఠరచన సర్వసామాన్యంబు గాదనియు, ఉరుతరగద్యపద్యోక్తులకంటె జాను తెనుఁగు సరసతరమనియు నాతఁడు రాను రాను గ్రహించి బసవపురాణ పండితారాధ్య చరిత్రరచనాకాలము నాటికి జాను తెనుఁగు నెడను, జాతీయతపయిని నెక్కువగ మక్కువను నెక్కులిపి

యుండెను. ప్రాచీరంభదశలో రచించినయనుభవసారమును వ్రాయునప్పటి కీతనికి జానుతెనుంగుమీది వలపంతగా నెలకొనినట్లు కానరాకున్నను, నాంధ్రరచనమునం దీతడు పద్యరచనావిధానమున నన్నయతోవను గొంత సంస్కరించినట్లు గోచరించును. అనుభవసార పద్యములలోఁ గొంతవఱకు సంస్కృతపదబాహుళ్య మున్నను నన్నయ పద్యములలోని సమాసపాటవ మందుఁ గానరాదు. జానుతెనుంగు పయిగల మక్కువనుగూడ నాతఁడందుఁ గొంతవఱ కగపఱచెను. నమత్వమున వెలయు సంస్కృతపదములతోను దేటతెనుగునుడులతోను వెలయుచు నీతని పద్యరచనము మత్తేభ గమనమువలె మనోహరముగ సాగుచుండును. ఈ క్రింది పద్యములఁ దిలకించినచో నీతని యీ నవీనగుణవిశేషము వ్యక్తము కాగలదు.

- చ. నికమిది భక్తియుక్తియన నేరక నోరికి వచ్చినట్లు తా
నొకటికి వేయుఁబన్నుచును నొడ్డలి యడ్డలి మాటలాడుచుం
బకపక నవ్వుచుం గెలని భావము తూలఁగఁ బల్కునట్టి య
వ్వికలుని గోష్ఠినిన్ సొగసి విందురె సజ్జనమార్గ మందురే.
- చ. హరుడను కల్పవృక్ష, మమృతాంశు ధరుండను కామధేను, వీ
శ్వరుడను పెన్నిధాన, మహివల్లభ కుండలుండన్ సుధాద్ధి, శం
కరుడను మేరువుండఁ దమ కన్నులఁ గానక వాంఛితార్థముల్
సురపతిఁ గొల్పినన్ దమకుఁ జొప్పడునే శివభక్తశేఖరా !
- కా. వ్రాలున్ వ్రాలు శివార్చనాపరవశ వ్యాప్తిన్ బ్రహ్మదంబునన్
గాలున్ గాలు నహర్నిశంబు శివలింగధ్యాన సంపన్నుడై
సోలున్ సోలు నపారసార వివిధ స్తోత్రప్రలాపంబులన్
దేలున్ దేలు మహానుభావ గుణవార్ధిం భక్తుఁ డుద్యద్గుణా !

చ. హరుమది నిల్పినిల్పి యనయంబును బూజలు సల్పిసల్పి శం
కరు మును జూచిచూచి తమకంబు దలిర్పంగ నేచియేచి యీ
శ్వరు నుతిఁ జేసిచేసి స్వవశస్థితిఁ జేష్టలఁ బాసిపాసి త
త్పరవశభావమంది చను భక్తుఁడు లింగము నొందు సన్మతికా.

ఇట్లు వృత్తరచనమందేకాక సీసకందపద్యముల రచనమునందుఁగూడ సీతఁడు కొన్ని సంస్కారముల నెలకొలిపినాఁడు. సీసపద్యరచనమున నన్నయ పాటించిన యతి నియమముల సీతఁడు తన చతుర్వేద సారమునఁ బాటించెనని శ్రీ పృథ్వాకరశాస్త్రిగారు బసవపురాణ వీరికలో వ్రాసినారు. కాని యనుభవసారమును జతుర్వేదసారమును జెన్నమల్లుసీసములను సవిమర్శముగఁ బరికింప శాస్త్రిగారివ్రాత నాకు సత్యసమ్మతముగఁగాన్పింపలేదు. నన్నయయతినియమములసీతఁడు కొంతవఱకు సడలించెననియే నాయభిప్రాయము. నన్నెచోడ తిక్కనాదు లీతని మార్గమునే యుగమించిరి. సీసపద్యరచనమున సీతఁడొనర్చిన ముఖ్యసంస్కారములు, ఏపాదమున కాపాదమునకుఁ బదములు తెగిపోయి ముందుపాద మందలి పదములతోఁ గలియకుండ రచించుటయు, నా యాపాదములందుఁగూడఁ జాలవఱకుఁ బూర్వోత్తరార్థములు విడివడునట్లు రచించుటయుఁ బాటించఁదగినవి. సీసపద్యరచనమందొట్టి సంస్కారము శ్రీనాథునితోఁ బ్రారంభమయినదని కొందఱ తలంపు కాని యది సరికాదు శ్రీనాథుఁడు నాతని కొకింత ముందువెలసిన జక్కన నాచన సోమనాథులు సీసపద్యరచనమునఁ జూపిన సంస్కారములకు మన సోమనాథుని సీసములే మూర్తదర్శకములు జీవనౌషధములునని యాతని యనుభవసార

చతుర్వేదసారములను జెన్నమల్లు సీనములను సావధానముగఁ
బదివినచో నంగీకరింపక తప్పదు. ఇందుకు దృష్టాంతముగా
న క్రిందిపద్యములఁ దిలకింపఁదగును.

అ ను భ వ సా ర ము

శీ. అఖలవేదాతీత మగుమూల మంతాత్మ
రములకు నతనివాక్యములుతేట
అయ్యత్మ రాత్మకుండగు లింగమూర్తి కా
తని మనోభావంబు జనితభూమి
ఆలింగమూర్తికి నాశ్రయంబైన శ
రణుని కాతని కరా గ్రంబుతల్లి
అమృతహారణున కాభరణంబైన
భక్తి కాతనిపదా బ్జములె యూత

అ. అట్టిభక్తికాదియైన జీవన్ముక్తి
కతని ఘనదయామృతావలోక
నమ్మె పరమపదవి యమృతాత్మ రక్షి
నొప్పు గురువుమహిమ చెప్పందరమె.

శీ. అచ్యుతబ్రహ్మ మరాగోచరుండయ్యు
వరశుద్ధభక్తైక వత్సలుండ
అన్నాదబిందుక శాంతితుండయ్యు నా
శ్రేతశిష్యవర్గ సంతతుంటుంది
స్థిరసత్పురవ్యోమ సింహాసనుండయ్యు
సాధకాత్మాంభోజ పట్నదుండు
పరమాణుతరమహా త్తరమూర్తియయ్యు న
ల్లింగజంగమప్రాణ లియ్యమూర్తి

శీ. యనంగ వినంగనాది కాదియై సన్మతి
నెగడఁబొగడ మహిమ దగిలి మిగిలి
యున్న యసదృశప్ర సన్నైకసద్గురు
మూర్తి గొలవకెట్లు ముక్తిదొరకు.

చ తు ర్వే ద సా ర ము

పీ. మహితశివాచార మాగ్ధానువర్తులై
 నడుచువారును దప్పినడుచువారు
 జంగమారాధనలో సల్పుచుండెడివారు
 నోలి దుర్భవవార్ధిఁ గూలువారు
 సిద్ధప్రసాదసం సిద్ధిఁబొందెడువారు
 సర్వితానర్తులై యణఁగువారు
 భక్తి సంపదఁదేలి ప్రఖ్యాతులగువారు
 పాయని నిందలఁ బడెడువారు

ఆ. అయ్య! నిన్నుఁగొల్చి నయ్యలు కొలువని
 కొయ్యలేగదయ్య! జియ్య! దేవ!
 వినుతనిర్మలాంగ! విరహితవ్యాసంగ!
 పటుదయాంతరంగ! బసవలింగ.

పీ. శివశివా! కర్ణుండు కవచమిచ్చియుఁజెడె
 వస్త్రమిచ్చినదాని వరము వడసె
 అక్కట! ఖచరేందుఁ డంగమిచ్చియుఁజెడె
 వేలిచ్చిమంచయ్య విజయుడయ్యె
 కటకట! శివితన కండలిచ్చియుఁజెడె
 మృగమాంసమర్పించి మేలునెఱుంగు
 చెల్లబో! బలిభవి యెల్లనిచ్చియుఁజెడె
 బోగుఁడొక్కూరిచ్చి సుగళిఁబొందె

ఆ. నట్లలింగవిముఖమగు దానధర్మప
 రోపకార వికృతాద్ధతములు
 విష్ఫలంబుగాక నెట్లన శరణుల
 భక్తియుక్తికనయె బసవలింగ!

చెన్నమల్లసీసములు

శీ. సన్మనోభావంబు సంధిల్లుటరిదియే
 తగిలిప్రసాదమై తలఁపులడర
 భక్తిసుభాషల భాసిల్లు టరిదియే
 కలయఁబ్రసాదమై పలుకులడర
 విమలభక్తిక్రియాంగము చెల్లుటరిదియే
 వఱలు ప్రసాదమై వ్యాప్తిదనరఁ
 జరతరాంతశ్శుద్ధి దొరకొను టరిదియే
 గూఢప్రసాదమై కోర్కులడర

అ. ఇందియములగెల్పు టెటరిదియెసమ
 స్తాంగములు ప్రసాదమై చెలంగ
 నట్లుగాన నీమహా ప్రసాదానూన
 సిద్ధివలంబె చెన్నమల్లు.

శీ. ఏదెసఁజూచిన నాదెసలింగంబు
 దృక్కులవెంబడిఁ దేజరిల్లు
 నెక్కడఁజూచిన నక్కడలింగంబు
 మనుఁగుచు నిలుచుచు మూర్తిగొనెడు
 నెచ్చోటఁజూచిన నచ్చోటలింగంబు
 మనమునఁజిట్టాడుచును బెనుగు
 నెమ్మొయిఁబొందిన నమ్మొయిలింగంబు
 దనువునందు నఁదొట్టు కొనుచుఁదనరుఁ

శీ. దివిరిపలుకుల లింగంబు తీరగసాగఁ
 దొడరిపలుకుల లింగంబు ముడివడంగ
 నతిశయిల్లెడు పరమలింగానుభవులఁ
 జేర్చి రక్షింపవే నన్నుఁ జెన్నమల్లు.

సీసపద్య రచనమునందువలె గందపద్య రచనమునం
 దును సోమనాథుఁడు చక్కని సంస్కారమును గూర్చినాడు

కవిచౌడప్ప కందరచనమున మును దిక్తనసోమయాజిని ఘనుఁ
డందరనియు, నటు తరువాతఁ దానే ఘనుఁడననియుఁ దన
కందములు రసవన్మాకందములనియుఁ బ్రగల్భముగఁ జెప్పి
కొనినాఁడు కాని తిక్కనకు ముందే మన సోమనాథుఁడెట్టి
సంస్కారము నీవీషయమున నొనర్చెనో యనుభవసారమం
దలి యీక్రింది పద్యములవలనఁ దెలియనగును.

క. కొలుచుటయె భక్తి భక్తికేదలకమియె వాతంబు ప్రతము దవులుటయేని
శ్చలకృప శివు నిశ్చలకృప. కలుగుటయది ముక్తి పథము కరుణా భరణా.

క. కలనాఁడే ధనముప్రాయము, గలనాఁడే జవంబు బలము గలనాఁడే విని
శ్చలమతియుగతియుఁ దనకుం, గలనాఁడే భజింపవలయుఁగరుణానిలయున్

క. గురుసన్నిధి గర్వింతుట, గురుసన్నిధిఁ దన్నుఁదాన గొనియాడుటయున్
గురుసన్నిధి శంకింపవీ, గురుపాతకమండు బుధులు గురుభక్తినిధీ!

క. అడుగవి నిచ్చుట యుత్తమ, మడిగినయెడ నీగియున్న నది మధ్యమమ
ట్లడిగిన మెయ్యెఱుపులఁ దా, నడుటయె యధమంబుభక్తియెడఁద్రుపురారీ

మఱియు ద్విప్రాస త్రిప్రాసకందములఁగూడఁ గొన్నిటి
రచియించి సోమనాథుఁ డనుభవసారమునఁ జిత్రకవిత్వపుఁ
దెరువులఁగూడఁ గొన్నిటిఁ ద్రొక్కినాఁడు

క. కన్నిడునే పరసతులకు, దన్నిడునే భక్తుఁ డన్య దైవంబులకున్
జన్నిడునే భవములకును, మన్నిడునే మనము విషయములకు మహాత్మా!

క. కొనునే నిషిద్ధపాకము, వినునే శివమాషణంబు వేటొకత్రోవం
జనునే సద్భక్తుడనే, ననునే గర్వించి భక్తి యందు మహాత్మా!

తెలుఁగు నుడికారమునకుఁ దీయందనమునకు నెలవు
లగు బద్దెన సుమతి శతకపద్యములకు మఱియు నతని నీతిసార

మందలి కందములకు సోమనాథుని కందములే మూలకందములయి యుండునని నాయభిప్రాయము.

ఇట్టి ప్రతిభాసంస్కారములతోఁ జక్కని పద్యరచనము సాగించి చదువరుల హృదయములఁ గరంచు నేర్పుగలవాఁడయ్యు సోమనాథుఁడెట్టి పద్యరచనము వెనుకటి ప్రకరణమున వర్ణితములయిన గద్యకృతులవంటి గద్యకలనము జనసామాన్యమునకు విశేషముగ నుపకరింపఁ జాలవనుమర్మమును గుర్తించి, జాతీయరచనములకెల్ల జీవాతువనఁదగిన ద్వీపదయే యందు కనువయినదని నెమ్మదినినమ్మి తన యుద్యమవ్యాప్తికి జనానురంజనమునకు దానినే ముఖ్యావలంబముగ గ్రహించి తన ప్రధానకృతులనిక ద్వీపదలోనే రచియింపనుత్సహించెను. అనాదినుండియు నాంధ్రుల యభిరుచి కుచితమయి వారి నిత్యవ్యవహార జీవనములలోఁ బలువిధముల సమ్మిళితమయి యవినాభావ సంబంధము గలిగిన యీ జాతీయచ్ఛందముపయి యదే మికర్మముననోగాని రాను రాను గొందఱకు నిరసన మేర్పడి యెను. “ప్రాతయొకరోత క్రొత్తయొకవిత” యనుట నేటి మాట మాత్రమే కాదుగదా! “ద్వీపద కావ్యంబుముదిలంజ, దిడ్డిగంత”యను నంతటి హేళనమును వేణుగోపాల శతక కర్తవంటి సామాన్య శతకకవులుగూడ నొనరించునట్టి దుర్గతిసయితము తుదకు ద్వీపదకుఁ బ్రాప్తించినది. సోమనాథుని కాలము నాటికిఁ గూడ ద్వీపదయందెట్టి యీసడింపు కొంత కొంత యేర్పడియున్నట్లే గోచరించును. అట్టి దురభిప్రాయమును ఖండించు తలంపుతోడనే బసవపురాణావతారికలో నడిసడిగ.

“ఉరుతర గద్యప ద్యోక్తులకంటె । పరస్మై పరగిన జానుతెనుంగు
చర్చింపఁగా సర్వ సామాన్యమగుటఁ । గూర్చెద ద్విపదలు గోర్కిచైవారఁ
జెలుఁగు మాటలనంగ వలదు వేదముల । కొలదియ కాఁజూడుఁడిలనెట్టులనినఁ
బాటితూమునకును బాటియానేని । పాటింప సోలయుఁ బాటియకాడె
యల్పాక్షరములన నల్పార్థచన । కల్పించుటయెకాడె కవి వివేకంబు”

అని వ్రాసి బసవపురాణమును ద్విపద కావ్యముగనే రచించి నిర్వహించెను. కాని ఈపాటి సమాధానము సామాన్యులకుఁ దృప్తి కొలువలేదు. ఇతఁ నీర్వాఙ్ముఖులగు పరమతస్థుల మాట చెప్పనవసరమేలేదు. శివభక్తు లొరుగంటిలో స్వయంభూదేవుని మంటపమున సోముని బసవపురాణమును జదువుచుండఁగాఁ బ్రతాపరుద్రుఁడు విని యది యేమియని ప్రశ్నింపఁ బాల్కురికి సోమపతితుఁడు నూతనముగఁ బ్రాసవల్లు పెట్టి పెనిచిన యప్రమాణద్విపద బసవపురాణ మని ధూర్తవిప్రులు నిందావాక్యములతోఁ గేలి యొనర్చి ప్రతాపరుద్రునకు నివేదించి రనియు, రాజది విని పురాణమును బాగుగ వినకయే మగిడి పోయెననియు, సోమనాథుఁ డీవార్త శిష్య ముఖమున వినియేక శిలాపురమున కేతెంచి రాజసభలో బ్రాహ్మణుల నోడించి మహిమాదికములఁ బ్రకటించె ననియు, బ్రతాపచరిత్రము పిడుపర్తి సోమనాథుని పద్యబసవ పురాణము, తుమ్మలపల్లి నాగభూషణకవి బసవవిజయము మున్నగు కృతు లుగ్గడించు గాధల నిదివఱకే పేర్కొని యుంటిని. సోమనాథుఁ డిట్టి ధూర్తజనాభి ప్రాయములఁ బాటించు పిఱికి పందకాఁడు. తాను నిజము న్యాయము నని నమ్మినదాని నాచరించి నిర్వహించుటలో నాతనికి జంకుకొంకులు లేవు. దానికి

దోడు పోతివాడుల కజేయమై దురర ధ్వమైన పాండితీసంపద
యఖండమై యండయై యాతని కుండనే యున్నది. ఇందు
చేతనే ద్విపద రచనముపయి జనసామాన్యమునకుఁ గలిగిన
నిరసనమును బరిహరించుటకయి యాతఁడు పండితారాధ్య
చరిత్రావతాకరిలో నీవిషయమును మఱింత విపులముగ
విమర్శించి ద్విపది రచనము సమర్థించుచు నీక్రింది రీతిగ దీర్ఘ
పన్యాస మిచ్చినాఁడు

“తత్కథావిషయ జైదగ్ధ్యమిట్లనిన । సత్కృతియన నూత్న సంగతి దశరఁ
దొమ్మిది రసములు దులకాడ వాని । యిమ్మడి వర్ణన లెసఁగఁ దద్విగుణ
మగునలంకారంబు లసలార వాని । ద్విగుణార్థ భావముల్ దీటుకొనంగఁ
దేటతెనుంగున ద్విపదరచింతుఁ । బాటిగాఁ దత్కథా ప్రాధి యెట్లనిన
జాతులు మాత్రానుసంధానుగణ వినితులుగాన “అ నియతగజై” ర
నియును “ప్రాసోవా” యనియు “యతిర్వా” య

నియుఁ జెప్పుచుదో వినిహితోక్తి గాన

ప్రాసమైనను యతి పైవడియైన । దేసిగా నిలిపి యాదిప్రాసనియతి
దప్పకుండఁగ ద్విపదలు రచియింతు । నొప్పదు ద్విపద కావ్యోక్తి నావలదు
ఆరూఢగద్యపద్యాది ప్రబంధ । పూరిత సంస్కృత భూయిష్ట రచన
మానుగా సర్వసామాన్యంబుగామి । జానుఁ చెనుఁగు విశేషము ప్రసన్నతకు
అట్టునుగాక కావ్యము ప్రాధిపేర్చి । నెట్లన రచియింప నేర్చినఁ జాలు —
నుపమింప గద్య పద్యోద్ధాతృకృతులు । ద్విపదలు సమమ భావింప నెట్లనిన
సరళత సరణి ప్రసన్నత చెన్ను । పరిణత గణపద పద్ధతి శబ్ద
శుద్ధి ప్రయోగప్రసిద్ధి గళా స । మృద్ధి నానుడివడి మితి యతి యర్థ
పుష్టి నైజము రసపుష్టి వినూత్న । సృష్టి విశేష్య విశేషణశేష
సాంపు గమారత పెంపు మాధుర్య । మింపు మృదుత్వంబు గుంపోజు సదుచ్చ
యమకంబు గమకంబు యతి గతి గారకము పూరకము గ్రియ గాంతి విక్రాంతి
రంగు బెడంగు మెఱుంగు సమాస । సంగతి యక్షరశయ్య సంఘటన
నిపుణత రసికత నెఱి సమాసార్థ । ముపనూన మవధాన ముత్పేక్షలత్క

లక్షణవ్యక్తి యలంకారయుక్తి । దక్షత సుమతి విచక్షత యనిన
జాతుల రచనాప్రణీతులఁ గావ్య । నీతుల రీతుల నేతు లుట్టంగ
వరకపుల్ గొనియాడ వర్ణనకక్క । ధరఁజెప్పు కృత్యము యుద్యత్కృతిగాక
జల్లిపూరక మపశబ్ద మక్రమము । పొల్లు వృత్తియ జడ్డు పొం దసంఘటన
కాకు వ్యర్థం బసంగతి విరసంబు । వైకల్యమత్యుక్తి వైరిపదంబు
తలవిరు పసమగ్రత శిథిలబంధ । ములుద బంధంబు గ్రాహ్యుక్తి గంటకము
ద్రాభిఛందోవిరుద్ధం బాదియగు న । లాభప్రలాపాక్తి లాఘవంబనక
వసిగూర్చు కృతులు నా వడ్లును బెరుగు
ఋసుకు చందము విలిచిలి కృతుల్ గృతులె
అటుగాన యభివినతానందితోక్తి । పటుగద్యపద్య ప్రబంధ సామ్యముగ
కావ్యకళాప్రాధిక గల్పింతు ద్విపద । కావ్యంబు భావ్యంబు గాఁగ నట్లయ్యు
నవికలవేదవేదాంతేతి హాస । వివిధాగమ పురాణ విహితనూక్తముల
నిదమిత్రమను చోట నివియె ప్రామాణ్య । పదములుగాఁగ ద్విపదలు సంధింతు
సాక్షైన్ రత్నంబు చుట్టును బసిడి । గట్టిన భావన నెట్టణఁ దెనుగు
సంధిపూర్వాపర సంఘటనముల । బంధురచ్చందో నిబద్ధముల్ గాఁగ
వేదనూక్తములకు శైరవైనమాట । లాదటఁగల్పింతు నవి ఒల్లియచక
వలనెఱింగియు వేదవాక్యంబు ద్విపద । కొలఁది నేఁ బలకుటకును మడిమెచ్చి
కేలిముద్రిక రత్న కీలనసేయు । వో లేశమైన వచ్చునె రత్న మెంత
సాక్షైన్ రత్నంబు చుట్టును బసిడి । గట్టుట యతివివేకంబిట్లయయ్యు
దేసిగా వచియింతు ద్విపదకు వశ్యుఁ బ్రాసంబులును బొందుపడఁగఁ దావలయు
ననుచుఁ దదీయ సూక్తాక్షరపంక్తి । జైనకక యింతొప్ప జేప్పునే యనుచు
సన్నతిజేయుచు సత్కవులరఁ । దిన్నని సూక్తుల ద్విపద రచింతు
వదియును గాకైహికాముష్మిక ద్వి । పదహేతువపుట ద్విపదనాఁగఁబరఁగు
ద్విపదాంబురుహముల ధృతి ఒసవేతుఁ ద్విపదాంబురుహము లతిప్రీతిఁబూన్తు

దీనినిబట్టి సోమనాథుని సహజసత్త్వము, స్వతంత్ర
తాభిరక్తి వ్యక్తము కాఁగలవు. “క్రియాసిద్ధి స్వత్వైభవతి
మహతాం నోఽకరణే” అని మహాకవి భారవి నుడివినట్లు కవికి

మనోరథసిద్ధిని గూర్వజాలినది స్వతంత్రప్రతిభగాని యాతడు గ్రహించు సాధనోపకరణము మాత్రముకాదు. ఈ భావమునే “అల్పాక్షరముల ననల్పార్థరచనఁ గావించుటయ కాదే కవి వివేకంబు” అని సోమనాథుడు ప్రతిపాదించినాడు. అతడు చెప్పినట్టి కావ్యదోషములఁ బరిహరించి కావ్యగుణములతోఁ బ్రకాశించెనేని యది ద్విపదయైనంత మాత్రమున గద్యపద్య కావ్యములువోలె జదువరుల లోఁగొనఁజాలదా? కావున దోషములఁ దూలించి గుణముల గ్రహించి, నవరసములు, అష్టాదశవర్ణనములు, ముప్పదియూ అలంకారములు, డెబ్బది రెండు భావములు, దులకాడఁ దేటతెనుంగున ద్విపదలు రచియించెదనని సోమనాథుడు ప్రతినయొనర్చి తన ప్రధాన కృతులను ద్విపదాచ్ఛందమునందే గూర్చి చరితార్థుఁ డయినాడు. లఘుబుద్ధిగలవారి దృష్టిలో నిరసనమునకుఁ దావలమయిన ద్విపద యలఘుమతియగు నాతని చేతిలో నైహికాముష్మికరూపకద్విపద హేతువయి విరాజిల్లినది. ఇట్టి యీ ద్విపద రచనమునందు శోమనాథుడు ప్రకటించిన నవీన గుణాదికము లసంఖ్యాకములు, అనిర్వచనీయములు. శ్రుతి స్మృతి ప్రమాణముల లెక్కకుమిక్కిలిగఁ గుప్పించుటయందేమి, గహనములగు సుపనిషద్రహస్యములఁ దేటతెల్లముగఁ జొప్పించుటయందేమి, పలురూపములగు పరమత సిద్ధాంతములఁ బ్రదర్శించి ఖండించుటయందేమి, ఏకధాటిగ హేరాశముగ భారాళముగ ఝరీవేగముతో సంస్కృత సమాస ఘటిత పదజాలములఁ బ్రవహింపఁ జేయుటయందేమి, లలితములయి,

యలఁతి యలఁతి తునియలుగ విడివడి తేనియ తేటలయి, వెలు
వడు జాఁడెనుంగు నుడుల జాలువార్చి చదువరుల మదులఁ
గరంచుటయందేమి, యిది యది యననేల? దేనియందును
గూడ నడ్డొకింతయులేక సర్వవిధముల నాతనికి వశంవదయి
ద్విపదయేబహురూపకములగు వివిధ సంధానములం దొక్క రీతిగ
నుపకరింప నేర్చెను. వేయేల! ఆంధ్రభాషాసతి యాతని చేతి
యందలి కీలుబొమ్మయై తన ద్విపదములతో నీతనిద్విపద
కృతులయందు బహుముఖములుగ సరసతరముగ నృత్య
మొనర్చి కృతకృత్య యయ్యెననుట సత్యదూరము కానేరదు.

సోమనాథుఁడు మహాభక్తుఁడు. అతనిభక్తికి రసావేశ
మపరిమిత మయినది. అందుచే నది యాతనికివితయందుఁ
గూడఁ బ్రీతిబింబితమయి దానికెనలేని రామణీయకమును
గలిగించినది. చెప్పదలఁచిన విషయమును వ్యంగ్యమర్థాంతోఁ
బరిమిత పదజాలముతోఁ బ్రీతిపాదించు ఫక్కి సోమనాథుని
యందులేదు. ఇతని కవితాధార యావేశావేగములతోఁ
గూడినదవుటచే నీతని వర్ణనము లపరిమితములయి, పెక్కు
పట్టుల నతిదీర్ఘముగనుండును. ఆయా పట్టులఁ జదువునపుడు
చదువరులకుఁగూడ రసావేశము సహజముగఁ గలుగుచుండును.
అందుచేనవి వారికి విసువును గలిగింపఁ జాలవు. ఎట్టి పట్టుల
సంస్కృత పదబాహుళ్యము ప్రయోగార్హమో, యే యే
తావుల జానుతెనుఁగు జాలు గురిపింపదగునో యా రహ
స్యము సోమనాథునకుఁ దెలిసినంతగా నితరులకుఁ దెలియదని
చెప్పవచ్చును. ఒక్కచో హిమవద్భూధర గుహాగ్రిములనుండి

దుమికివచ్చు గంగాప్రపూరములఁ బోలు గీర్వాణభాషా
సమాస పూరములఁ బాఠకుల ముంచి యెత్తుచు, మరలనొక్క
తృటిలో వారిని జూచుతెనుగు తేనియ తేటలలో నాతఁడోల
లాడించును. కాళిదాసమహాకవి హిమాలయ వర్ణనములో
సచ్చటి సానువుల సంచరించు సిద్ధుల కించుమించుగ నేకకాల
మునందే యః తిదూరములో నొక్కచో వానజడులును మఱొ
క్కచోఁ దీక్షితాపము ననుభూతములగునవి మనోహరముగ
వర్ణించినాడు. సోమనాథుని బసవపురాణ పండితారాధ్య చరి
త్రములఁ జదువునపుడు సలుతడవలఁ బాఠకులకిట్టి యనుభవ మే
గలుగుచుండును. వైద్యము, సంగీతము, రసవాదము,
చార్యము, ద్యూతము మున్నగు ప్రత్యేక శాస్త్ర విషయములు
గాని సందర్భములు గాని ప్రసక్తించినపుడు వానికి సంబంధిం
చిన పారిభాషిక పదజాముల నామూలచూడముగఁ బ్రద
ర్శించినగాని సోమనాథునకుఁ దృప్తికలుగదు. అట్టి పట్టుల
నాతని సర్వంకషప్రతిభ, సర్వజ్ఞతాశక్తి ద్యోతకమయి పాఠ
కుల నాశ్చర్యచకితులఁ గావించును. ఇట్టితావు లాయా విష
యముల గుఱించిన ప్రత్యేక నిఘంటువులుగా వాఙ్మయ సేవ
కుల కుపకరింపఁ జాలును.

ప్రతిపాదింప నెంచిన విషయము పాఠకుల మదుల
యందు లెస్సగా హత్తించుటకు, వారి కందుమూలముగ రసా
వేశము గలుగుటకు సమానార్థకములగు పర్యాయ పదములను
మార్చి మార్చి పుంఖానుపుంఖములుగఁ బ్రయోగించుట
సోమనాథుని నవీనగుణము లందలి మఱియొక విశేషము.

దీనిని భాషాసాభాగ్య ద్యోతకమగు నుత్తమ గుణముగాఁ బలు
వురు సంభావించిరి. నాచన సోమనాథుఁడు, శ్రీనాథుఁడు
మున్నగు కవివరసలు సోమనాథుఁడు నెలకొల్పిన యీనవీన
గుణముఁ దమకృతులలో ననుకరించి యారాధించిరి. కాని
లోకము భిన్నరుచి గలది. “పుట్టెకొకబుద్ధి జిహ్వకొకరుచి”
యను ప్రాబలుకు ప్రసిద్ధముగదా! పలువురు ప్రశంసించిన
సోముని యీకావ్యగుణమును, కళాసౌందర్యమును “దిక్కు,
దశ, తల, తోఁత లేని పవాడముల పునరుక్తి” యని మిత్రి
లొక రవగణించిరి. *ఆలంకారికులు పునరుక్తి నొక దోషముగఁ
జేర్చినను నింపుసాంపును గూర్చునపుడు దానిని గూడనొక
గుణముగానే పెద్దలు పరిగణించి యుత్తమ కవుల కృతులందలి
యిట్టిపునరుక్తులను “అత్యాదరాత్ పునరుక్తిః” ఇత్యాదిగా
సమర్థించిరేగాని వానినీనడింపలేదు. సోమనాథుని కృతులందలి
యిట్టి పట్టుల నొండురెండీ క్రింద నుదాహరించుచున్నాను. పాఠ
కులు వానినిఁ దిలకించి విచక్షణతో నందలి గుణదోషవిశేష
ముల నిర్ణయింతురుగాక ! ఉగ్గుఁబాలతోఁ గ్రొలిస మాతృ
భాషను మఱచిన మనకు సోమనాథుఁ డతివేలముగ వాడిన
జానుతెనుగు నుడులు క్రమముగా వాడుకలో నశించి నేడు
వాని నిజస్వరూపమును ప్రత్యేకార్థము నెఱుంగ రాకుండు
టచేఁ గొందఱుదృష్టికవి పునరుక్తులుగఁ గాన్పించుటలో
నాశ్చర్యములేదు.

* భారతి. స్వభాను సంవత్సర జైశాఖ సంచికలోని శ్రీరాళ్ళపల్లి.
ఆనంతకృష్ణకర్మగారి “రంగనాథ రామాయణము” అను వ్యాసముచూడుడు.

“త్రేట్లను గట్టి ముచ్చట్లను జట్టి । వ్రేట్లతోడనఁ దమవీఁపు తోళ్ళగయ
నులికుల్కి-వీఁగి వీఁపులు విర్చికోనుచుఁగెలతు లారయుచుఁ శేతులనొగ్గికోనుచు
నుటికుల్కి-పడుచు దబ్బఱ మానుడనుచుఁ జెఱవేతు లందుచు విభ్రాంతులగుచు
హోయని జడియుచు నుపతేపించుచును

నాయెత్తి యేడ్చుచు వసదు లెక్కుచును
నందుండి యుటుకుచు నైదవెట్టుచునుఁ సందులకేఁగుచుఁ గ్రిందు సొచ్చుచును
జెఱుపులనునుఁగుచుఁ జెట్లఁ బ్రాతుచును

బఱచుచు నొండొరు మటువు సొచ్చుచును

వ్రేట్లకు నులుకుచు విహ్వలు లగుచుఁద్రొట్లంటి చూచుచుఁ దమకర్మమనుచు
జనుజెన్న-డాఁగుచుఁ జిక్కిరి మనుచుఁ

గనుకని చనుచు నెక్కడసాత్తు మనుచు

వచ్చెఁజూచుచు దైవమెఱుంగుననుచుఁ నొచ్చితి మనుచును వచ్చెనూర్పుచును
దలలు గుండులతోడఁ దాకించు కొనుచుఁ నిలఁజడి పొరలుచు నెట్లొకోయనుచు
దొరిగెడిమేని నెత్తురు లంటియంటిఁ పొరిఁబొరిఁ జూచుచుఁ బొక్కిరిమనుచుఁ
జొరఁజోటు లేదంచు సొమ్మసిలుచునుఁ హరుకృత్యమో కాకయనుచునిభృంగి
సంతాపమున వ్రేట్లజెనులు వొరల.....

క్రీచంద్రమునివోయి చెఱువుపాలయ్యెఁ నాచార్యమునివోయి యగడితఁబడియె
వరచంద్రమునివోయి వసచెక్కి యుటికెఁ నరహతమునివోయి యడవులఁ గలసె
క్షుపణేంద్రముని ప్రాణముపతాపమందె । విపులేంద్రముని వీఁపువిక్కినవిటిగె
రాజేంద్రముని బిట్టు పొణముల్ విడిచె । నీజినకులగురుఁ డింతలోఁబాలిసె
నింతయుఁ గూడ నొక్కింతయై మడసెఁ గంతుసంహరుచెయ్యిగానోపు ననుచు

(బసవపురాణము ఆ 6 వై జకవ్యకధ)

“అంగగుణాతీతుడై లింగమూర్తి । భృంగీశ్వరుఁడు నూచుసంగతిఁ జూచు
నందికేశ్వరుఁ డవినాభావలీలఁ । గందర్పహరుఁ జూచు క్రమమునఁ జూచుఁ
డగిలించుఁ దాటించు దందడిగొల్పు । నిగిడించు నిష్ఠించు నెమ్మించు నాచు
సంధించు సారింపు జనఁజొన్నుమన్ను । బంధించు బోధించుఁ బైకొల్పునల్పు
నెక్కిల్పుఁ బెనకొల్పు నెలకొల్పు నిల్పుఁ

జక్కిల్పు బురికొల్పు సమకొల్పుఁ గల్పుఁ

జక్కించు నాటించుఁ జెందించుఁ జేర్పు
 సొక్కించు సోలించు నెక్కించుఁ గూర్పుఁ
 బొరయించుఁ బొలియించుఁ బొందుఁ గావించు
 దొరయించుఁ గీలించు మరగించునించు
 నంతకమున్న నిట్లంత కాంతకు నిరంతరాక్రాంతమై యలరు తద్వృష్టి
 చిరమూలమంత్రంబు శిష్యకర్ణమునఁ బరఁగఁజిక్కిన మాడ్కి భవనందచిక్కె
 (పండితారాధ్య చరిత్ర) దీక్షాప్రకరణము
 పండితయ్య లింగ నిరీక్షణము)

‘చెచ్చెటనే తెంచి చేగంటఁబోయి । నన్నోట మహిసాక్షి యాగుగ్గులంబు’
 గానకసోమేశు నానతి యిదియ । నేనగుగ్గులము కాకీపూటకింక
 ననుచు వీక్షించుచో నాధూపపహ్ని । గనరుచుఁ బొనరుచుఁ గణకణయనుచు
 మెఱయుచు పఱలుచు మించుచు దృష్టి

మిఱుమిట్లు గొలుపుచు మీఱికుంబుచును
 నీరువారుచు జెండినిట్టవొడుచుచును । దూరదాసుచుఁ బ్రభ దుఱగలించుచును
 భళిభళ జెలఁగుచుఁ దనరుచు నౌష్య । మలరుచు నిప్పులు మలమల యనుచుఁ
 బొగలుచుఁ బొంగుచు భుగభుగయనుచు
 నిగుడుచుఁ జీటుమంట లెగయుచుఁ బేర్చి

ప్రతిలేని ఫాలాక్షు ఫాలనేత్రాగ్ని । ప్రతిబింబభావనఁ బ్రజ్వలంపంగ
 నదరక యది చూచి దేదరక దెంద । ముదరక చిత్తంబు చేదరక మనసు
 గలఁగక యాత్మలో నలగక బుద్ధి । దొలగక దెలుంటికిఁదలగక చలము
 డింపక తెప్పలు వంపక యురము । జెంపక శివకాంక్ష దెంపక పదము
 గోరక గుణములు గూరక యాసఁ । జేరక తపములఁ బొరక మెచ్చి
 పలుకక యితరుల కలుకక తెగువ । కులుకక ధైర్యంబు నొలుకక వెనుక
 చూడక తలఁపు లల్లాడక జడత । గూడక హరున కమ్మొడక త్తణను

(పండితారాధ్య చరిత్ర)ము పురాతన ప్రకరణము, ఓహిశుని కథ)

ఇట్లే శబ్దముల మెఱుఁగెక్కించు భావములను, భావము
 లకు వన్నెగూర్చు శబ్దములను సమ్మేళనమొనర్చి యారెంటిని

సోమనాథుని నవీనగుణాదికములు - కళాప్రతిభలు 233

ధారాప్రవాహముగా జాలువార్చి యనన్యసామాన్యమగు ప్రతిభను నప్రతిమంబగు ప్రజ్ఞను బ్రదిర్పించి సోమనాథుడు పలువిధంబులగు నవీన గుణములతోఁ దన ద్విపద కావ్యముల రచియించి, యందనిర్వచనీయంబగుకళాసౌందర్యమునుబెంపొందించినాడు. కావ్యవ్యాకరణతీర్థ బిరుదాంకితులు శ్రీ పంచాగ్నుల ఆదినారాయణశాస్త్రిగారు ఆంధ్రప్రతిక పదియవ సంవత్సరాది సంచికలో “ ద్విపదకవిత్వము ” అను వ్యాసమున సోమనాథుని బసవపురాణ పండితారాధ్యచరితముల నుద్దేశించి లిఖించిన యీక్రింది వాక్యములు తెలకింపదగినవి.

“ఈ రెండు గ్రంథములు నెక్కడఁ జూచిన నక్కడ నవరసములు పొంగి పొరలిపోవునట్టి రసోదంచితములుగ ద్విపదలలోఁ గూర్పఁబడినవి. హిమవద్బాధర గుహాగ్రములనుండి యనర్గళముగా దుమికి వచ్చేడు గంగా ప్రవాహముంబోలే నీమహామహుని కవిత్వము సాతకుల మనంబుల నానంద పూరమున నోలలాడించుచుండును. భక్తశిరోమణియగు పోతన భక్తి పారవశ్యపుఁ గవిత్వమునకును, కవిసార్వభౌముడగు శ్రీనాథమహాకవి నుడికారముల గడుసుఁదనంపుఁ జేన్నెలకును, కర్ణాటరాజ్యరమానాథుఁడు నాంధ్రభోజుఁడు నాంధ్రకవియు నగు కృష్ణదేవరాయమహారాజుల యాముక్తమాల్యద మున్నగు కృతులలోని యద్భుతవర్ణనాపటిష్ఠములగు సందర్భములకును, దీనికి దానికనియేల, ఇంతదనుక మన నాంధ్ర సారస్వతమునఁగల హృద్యములగు రసవద్వర్ణనోదంచితములగు కావ్యపు మెఱుంగలన్నిటికిని, ఈ రెండు ద్విపద కావ్యములే మార్గదర్శకములయి రాజిల్లినవనటలో నేమియు సందియములేదు”.

శ్రీ ఆదినారాయణశాస్త్రి గారి వాక్యములందలి యాథార్థ్యమును దృష్టాంత పూర్వకముగఁ బ్రదిర్పింప వలె నన్నచో నందుకయి యొక ప్రత్యేక గ్రంథమే వ్రాయవలసి

యుండును. సోమునిగ్రంథములను సవిమర్శముగఁ జదివి యా
పిమ్మట నన్నెచోడుని కుమారసంభవము, రంగనాథునిరామా
యణము, తిక్కన భారతము, నాచన సోమనాథుని యుత్తర
హరివంశము, శ్రీనాథుని కావ్యములు, పోతనభాగవతము,
శ్రీకృష్ణదేవరాయల యాముక్తమాల్యద, తంజావూరి రఘు
నాథభూపాలుని రామాయణము మున్నగు సుత్తమ కావ్య
ములను జదివినచోఁ బాఠకుల కాయా మహాకవులకు సోమనా
థుని కృతులెట్లులెంతవఱకు జీవనావధములయి మార్గదర్శ
కము లయినది తెల్లమయి సోమనాథుఁ డాంధ్రవాఙ్మయము
నకుఁ గూర్చిన వికాసవిలాసములు సువ్యక్త మయి యాంధ్ర
కవితాసింహాసనమున నాతని కీయఁడగు సుత్తమస్థాన మవ
గతము కాఁగలదు.

అల్పాక్షరముల ననల్పార్థరచన గావించు సోమనాథుని
ప్రతిభకు దృష్టాంతముగ నీ క్రింది పంక్తులు చూడఁడగును.

,,వడిఁ బాటుజలమున కొడలెల్ల గాళ్ళు

వడిఁగాలు చిచ్చున కొడలెల్ల నోళ్ళు

వడి వీచు గాడ్చున కొడలెల్ల దలలు

వడిఁ జేయు బసవ! నీ కొడలెల్ల భక్తి. (బసవపురాణము ఆ. 2)

“వఱద వోవునెలఁగు గొఱపడంబనుచు | నెఱుంగక యీతకాఁడేగి పట్టుదును
వడిఁబాటు నెలఁగంత వానిన పట్టఁ | గడనున్న వాఁడోరి విడువిడు మనుడు
విడిచిననది దన్ను విడువదన్నట్టి | వడువున విడిచిన విడుచునే మాయ
పొంగిచిచ్చులు కంగఁ బోవుచుఁ జీరకొంగోసరించు పెన్నెంగలి యట్ల
చెల్లఁ బొమ్మని సన్యసింపఁబోవుచును | నిల్లప్పగించు నయ్యిబ్బదియట్ల
పదపడి నూత్తిలోఁ బడఁబోయి తాప | వెదకుచు మెట్టెడి వీటిఁడి యట్ల
క్షానాత్ముడై సర్వసంగముల్ విడిచి | తానాశ్రయము గోరుతపసిచందమున

నిలమరుల్వోయె రోకలి గొనిరండు | తలఁజుట్టి కొనియెడఁ దానన్న యట్లు
పానశేల చెఱకుపంచెమందొక్క | యీనె నీక్కిననోడులే కాదె తలఁప
రోసి సంసారంబుఁ బాసి యొక్కింత | యాసించెనేనియు నది వెల్లిగాదె”

(బసవపురాణము ఆ 3. సకలేశ్వరమాదిరాజయ్య కథ)

వేలిముద్రికరత్న కీలనసేయుచో లేశమయిన వచ్చునె రత్న మెంత
సాక్షై న రత్నంబు చుట్టును బసిఁడి | గట్టుట యతి వివేకంబదియట్లు

(పండితారాధ్యచరిత్ర దీక్షాప్రకరణము.)

వేయేల కవిమల్లు విషయేంద్రియములు | మాయనిలోసేవ సేయని తపము
ఎఱుంగని యెఱుక తన్మఱవని మఱపు | ఎఱుంగని మెలకువ తఱుంగని నెనరు
కలసిపాయని కూర్చి కలలేని నిద్ర | గెలిచిన తుర్యంబు క్రియనెడ్డ నడుపు
తెప్పని తెప్పచే దిప్పని తనివి | నప్పని కూర్చి యానని పంట పోగిది
పెంపని పెంపు లాలింపని వినికి | తెంపని తెంపు నేమింపని వలపు
వడయని సంతాన మిడరాని తమక | మెడవోని నెయ్యంబు గడివోని తలఁపు

(పం. చ. దీ. ప్ర.)

ఆనత బుధుఁడు లోకారాధ్యయశుఁడు | నైనపండిత మల్లికార్జున ప్రభువు
వలపటిదెసనుమావర భక్తరాజి | నలిగొన సింహాసనస్థులఁజేసి
హరుని భక్తులయాజ్ఞ శిరమునఁదాల్చి | గరిడికెక్కిన యంక కాఁడునుబోలె
నెడ విడివడ్డ మత్తేభంబువోలె | వడిమృగంబులఁగన్న వ్యాధుండు వోలె”

(పం. చ. వాదప్రకరణము)

౧౮ సోమనాథుని శైలి ; కవితావిశేషములు.

సోమనాథుని వాక్ప్రవాహమును హిమవద్భూధర
గుహాగ్రిములనుండి దుమికివచ్చు గంగాప్రపూరముతో సరి
పోల్చుచుఁ గొందఱు పండితు లొనర్చిన ప్రశంస నిదివఱకే
పేర్కొని యుంటిని. వేగమునందేమి, పావనత్వము నందేమి,
మఱి యితర గుణములయందేమి, వీనికిఁ గూర్చిన సామూహిక

సర్వవిధముల సహృదయసమ్మత మయి యున్నది. ఇంద్రాక్షర
పరమేశ్వర జటామకుట విహారిణి. మఱి యొకటి భక్తప్రవర
మనోహారిణి. సోమనాథుని గ్రంథములఁ జదువునప్పుడు కొన్ని
యెడల నాభీలావేగముతో హిమవత్సర్వత సానువుల నుండి
ప్రవహించు భాగీరథియు, మఱికొన్ని తావులఁ గాశీపురపరిసర
ముల సరళగతిని జరగు జాహ్నువియుఁ దలఁపునకు వచ్చు
చుండును. సహజగంభీరతయు సుప్రసన్నతయు రెండునుగూడ
నీకవివరుని శైలికింగల నైజగుణములు. సోమనాథుని రచనలు
ద్రాక్షాకదళీపాకములఁ బరిణతములయి, వామన మతాను *
సారముగ వైదర్భి పాంచాలీ రీతుల కాదర్శము లయి వెలయు
చుండును.

సోమనాథునికవితయందలి ముఖ్యగుణము లనన్యసామాన్య
ములగు సౌందర్యమాధుర్యములు. అతఁడు తన గ్రంథములను
భక్తిరసపరవశుడయి రచించుటయు, భావమునే ప్రధానము
చేసికొని శ్లేష యమకాద్యలంకారములకయి తడవులాడ
కుండుటయు, జాతీయతనే యెక్కువగ గణించి దేశీయచ్ఛంద
మగు ద్విపదలోఁ దన ప్రధాన కృతుల వెలయించి యందుఁ
దీరుతీయములుగల తెలుఁగుపలుకుబళ్ళను మేలుగ జాలు
వార్చుటయు నిందుకుఁ బ్రధాన కారణములు. సరసమయిన

* రీతి రాత్నా కావ్యస్య; విశిష్టా పదరచనారీతిః
విశిష్టా గుణాత్మా; సమగ్ర గుణోపేతా శైదర్భి
మాధుర్య సౌకుమార్యోపపన్నా పాంచాలీ.

(వామనుని కావ్యాలంకార సూత్రములు)

జాను తెనుఁగువయి నాతఁ డెక్కువగ వలపుగొనినను, సహజ గంభీరతా ప్రసన్నములగు సంస్కృతపదములవయిఁ గూడ వ్యామోహము వీడలేదు. జాతీయత వలసిన పట్టులయం దతఁడు నూటికిఁ దొంబదిపాళ్ళు జాను తెనుఁగును బ్రయోగించును. గాంభీర్య ప్రకటన మనసరమయిన మతవిచారములు మున్నగు తావుల సంస్కృతపదబాహుళ్యమును బ్రదర్శించును. మఱికొన్ని పట్టులఁ దెలుఁగు పదములను సంస్కృత పదములను సమానముగఁ బరచించును. అతఁడు రసైక పరతంత్రుఁడు. రస విజృంభణమునకయి యెచ్చట నెట్టిపదజాలమును బ్రదర్శింపవలెనో యాతఁడెఱింగినట్లు మన మెఱుంగఁజాలము. శబ్దాలంకారములలో ననుప్రాసములవయి సోమనాథునికి మక్కువ యెక్కువ. ఈ యనుప్రాసములయినను భావావేశముల్లో వానియంతట నవి సహజముగ దొరలివచ్చినట్లే గోచరమగును గాని వాని నాతఁడు ప్రయత్నపూర్వకముగఁ బ్రవేశపెట్టినట్లు కానరావు. ఈతని తరువాత వెలసిన హుళక్కి భాస్కరుఁడు, అయ్య లార్యుఁడు, బమ్మెరపోతన మొదలగు తెలంగాణ కవుల యను ప్రాస ప్రయత్నమున కీతఁడే మార్గదర్శకుఁడు కానోవును. జనుల నిత్యవ్యవహారమున సుప్రచారమొందు లేట తెనుఁ గునే యీతఁడు జాను తెనుఁగని వ్యవహరించినట్లు కాన నగును. సోమనాథుని వృషాధిప శతకమందలి యీ క్రింది పద్యమును బట్టి యట్టి జాను తెనుఁగు స్వరూపమును మనము గుర్తింపఁదగును.

చ. “బలుపాడ తోలు నీరయును బాపసయల్ గిలుపారు కన్ను బె
 న్నెలతల చేదుకుత్తుకయు నిండిన వేలుపుటేరు వల్లు ఘా
 సలుగల తేని లెంకవని జాను తెనుంగున సన్నుతించెదన్
 వలపు దలిర్ప నిన్ను బసవా! బసవా! బసవా! వృషాధిపా!

పాత్రముల ముగ్ధత్వమును బ్రదర్శించుటలో నీతఁ
 డెంతయుఁ బ్రతిష్ఠావంతుఁడు. ఇట్టివట్టుల నీతఁడు సరసతరముగ
 ముద్దు మరిపెముల గురియు జాను తెనుంగు పదముల జాలు
 వార్చి వారి ముద్దతనమును గన్నులఁ గట్టినట్లు చిత్రించి పాత
 శుల విముగ్ధులఁ గావించును. బసవపురాణమునఁ దృతీయా
 శ్వాసమందలి రుద్రీపశుపతి, బెజ్జమహాదేవి, గొడగూచి,
 ముగ్ధ సంగయ్య, కన్నప్ప మున్నగు ముగ్ధభక్తుల చరితములఁ
 బరికించిన నీయంశము తేటపడును. మచ్చున కీ క్రింది పంక్తులఁ
 దిలకించునది. బెజ్జమహాదేవి శివునకుఁ దల్లిదండ్రులు లేరను
 వార్తవినితానె తల్లియై యుపచరించెదనని తలపోసి తన యిష్ట
 లింగమూర్తికిఁ బరిచర్యలు నలుపు ఘటము.

“మఱియును విను బెజ్జ మహాదేవియనఁగఁ । గఱకంత శ్రీపాదకమలాంతరంగ
 యెల్ల నియోగంబులెల్ల బాంధవులు । నెల్లవారలుగల్గి యిట్లు భగ్గనకుఁ
 దల్లిలేకుండుట దా విచిత్రంబు । దల్లిలేకదియెట్లు దానుదయించె?
 దల్లిసచ్చెనొకాక త్రైలోక్యపతికిఁ జెల్లఁబో! యఘేమిసేయంగ వచ్చు?
 దల్లిసచ్చినఁగాదె తాను డస్సితని । ఎల్లవారికి దుఃఖమిట్టిద కాదె
 తల్లిగల్గినసేల తపసిగానిచ్చు । తల్లిగల్గినసేల తలజడల్లట్టు?
 తల్లియున్న విషంబు దాగవనేలిచ్చు । దల్లియుండినఁదోళ్ళు తాల్పనే లిచ్చు?
 తల్లిపాములసేల ధరియింపనిచ్చు । దల్లిబూడిదయేలఁ దాఁ బూయనిచ్చు
 తల్లిపుచ్చునె భువిఁ దనయునిఁ దిరియఁ । దల్లిపుచ్చునె సుతు వల్ల కాటికిని
 తల్లిలేకుండిన తనయుండుగాన । పల్లదుండై యిన్ని పాట్లకు వచ్చె

జన్నిచ్చి పలుమాటు జెన్నయుఁబెట్టి | పన్నుగా నిన్నియుఁ బాలునుబోసి
యాఁ కొనఁగాఁ గడుపరసి పాలిచ్చి | సాకించి పెనుపదే జనని గల్గినను
దానింతవాడయ్యెఁ దల్లిలేకయును | దానెంతపెరుగునో తల్లిగల్గినను
బెండ్లిండ్ల నోములఁ బేరంటములను | బండువుదినములఁ బాటిజాతరలఁ
దగిన పోడిమిసేయు తల్లిలేకున్న | వగవరే మఱియెట్టి మగబిడ్డలైన
నూరకుపేక్షించి యుండంగఁ దగునె! | అరంగఁ దల్లినై హరుని నేనైన
నరసెదఁగాక! యిట్లులేక పెనుచు | తరుణియకాదెట్లు తల్లిదాననుచు
ననయంబు బెజ్జమహాదేవి దాన | జననియై పరమేశుఁ దనయుఁ గావించి
తొంగిల్లపైనిడి లింగమూర్తికిని | నంగనగావించు నభ్యంజనంబు
ముక్కొత్తుఁజెక్కొత్తు ముక్కన్నుఁబులుము
నక్కొత్తుఁగడు పొత్తునట వీపునిపురఁ

బెరుంగవలెనని తరుణి వీడ్పడఁగ | జరణముల్కరములుఁ జాగంగఁదిగుచు
నలుగులు నలుచు నర్మిలిగట్టిపెట్టి | జలములు వీపునఁ జఱచు నంతంత
జెగచి బెగడకుండ వెన్నువేయుచును | నొగి మస్తకమున నీరొత్తు దోయిటను
వదనంబు సొచ్చునో యుదకంబులనుచు | నదుముఁబొట్టనునోరి కడ్డంబువట్టు
జెన్నుగాఁ బసుపార్చి సేయుమజ్జనముఁ | గన్నులఁ జెవులును గాడంగ నూరు
ఘగిటిముల్లాత్తు నందంద వేలఁ | దొంగిల్లఁగార్చీరు దోనెత్తిమిడుచుఁ
బడఁతిచే నీర దూపాడిచి బొట్టిడును | మడఁది యంగుష్ఠంబు మన్నింతమెదిచి
కడవనంటిన యట్టి పిడకవిభూతి | యడరఁ బుత్తుని నొసలారంగఁ బూయు
నెత్తుఁ గుంగెడునని యెత్తంగజెఱచి | యత్తన్ని తొమ్మున నక్కుననదును
కాటుక యిడు నంత కన్నగు ననుచుఁ గాటుకయిడుమూఁడు కన్నులఁగలయఁ
జన్నిచ్చుఁ బక్షులఁ జననీడు మీఁద | నన్నాతి గొందిన జెన్నయుఁ బెట్టుఁ
జెక్కిలి గీటిడుఁ జెలగి యేడ్వంగ | నొక్క వేలిడిపోయు నొక కొన్నిపాలు
ఉగ్గులు వోసియు నువిద సంతీతి | నగ్గించు నొగియించు నటబుజ్జగించు
ముద్దాడు నగియించు ముద్దులువేడు | నద్దికొనువారెవ్వరయ్యరో యనుచుఁ
బన్నుగా నుదరంబుఁ బాన్పుగాఁజేసి | కున్న జోసఱచుచు సన్నుతిఁబాడు
గొడుకని యిబ్బంగిఁ గొనియాడుచుండఁ | బడఁతి నిచ్చల ముగ్ధభావమునకున
శివుడును మెచ్చి దాఁ జేకొనియుండె
నువిదగావించు బాల్యోపచారములు

గొడగూచి యను బాలిక జనకులు సత్యమును వమ
యూరి లింగమూర్తికి గుంచెడు పాలారగింపబెట్టు వ్రతమును
నెఱపుచుండిరి. ఒకనాడు వారు పొరుగుారి కేగించు వమ
వ్రతమును నెఱపు విధిని గొమరితకు వప్పగింతురు. ఆమె
యా పాలను దేవాలయమునకు గొనిపోయి లింగమూర్తి
యెదుట బెట్టును. వానిని స్వామి స్వయముగా ద్రావునని
తన ముద్దతనముచే దలపోసి యాతఁ డటు గావింపకుండుటఁ
గాంచి యామె బిట్టు వాపోవునట్టి విధము.

“మంచి గంగులపాలు మరగంగఁగాచి । కుంచెడు గోరతోఁ గొలిచి చేపట్టి
కోరయుఁ బొత్తినకొంగునఁ గప్పి । భోరునఁ జని శివాగారంబుఁ జొచ్చి
కోరమందఱఁబెట్టి ధారుణి మ్రొక్కి । యారగింపజె దేవ! యని విన్నవించి
పిఱుసని యొక్కింత మఱువున నిలిచి । మఱివచ్చి చూచుడు గఱిగంటిగామి
బాల దల్లడమంది భయమున బొంది । పాలేల యారగింపపు లింగమూర్తి
కాచుట సాలదో కమ్మవల్లమినో పాచియో విఠిగెనో పడుచ నేననియో
ప్రాప్తాక్మనోయొండె బాగయు వల్పెడినో ।

బుద్ధిపుట్టదో నెయ్యి వోయకుండితినో

కడువేడియో నీరు గలిసినవనియో ? ।

ఎడవాద్యములు లేక యేనె తెచ్చిననో?

చాలవో యివియాలపాలు గావనియో? । పాలపైఁజిల్తేమేఁ బిఱిసినయో
యూరకేమిటికి బాలాల్లపు ద్రావఁ । గారణంబేమేని గలదేని చెపుమ
నిక్కంపుటాఁకలి నీకులేదేని । గుక్కెడైననుగొని చిక్కించునాకుఁ
గుడువున కియ్యెడ గుడగుడలేల । కుడుకెడు చెత్తునా గుఱునోగిరము
మూలపన్నారల యాలోవిలోనఁ । బోలెలున్నవివంపు పోయి తెచ్చెదను
ఉట్టిపై బాసలో నున్నది నెయ్యి । యిట్లున్నఁ చెచ్చెద నిష్టమే చెపుమ
కుండెడున్నది వోయి కొనివత్తు బుల్ల కంఠంబువలెనేని గ్రక్కునఁజెపుమ
అచ్చనయెల్లి మాయయగారి నగర । జెచ్చెరఁ బిల్వవచ్చెద నారగింపు

మాశివసోదరి మతమునఁ గలదు । పానంబుఁదెచ్చెదఁ బాలు మున్ దాపు
పోడశఁడువు నూడఁబోదందు । పోడిగా నీపాలు పురహర ! కొనుము
వీరభద్రుని జాత్రు వేళ నిన్నండి । యేగొప్పఁబనిచెద నీపాలుద్రావు
మెడమడు గేమిటి కీ పాలలోని । కడుకులు దెచ్చెద నట్టెనఁ జెపుమ

యిత్తటి శిశువుండ కెట్టులంటేని । పొత్తున నెనసు నెత్తి తాపుదము
పిన్న పన్నారలు సిన్ని బొమ్మలను । నిన్నిగూడడుకులు నెన్నేని పండ్లు
నాకెల్లి మావారు నలెఁ దెత్తురపుడు । నీకు నిచ్చెదఁ గాని నీయాన తాపు
పాలును జల్లారెఁ బలుకెపు దోడ । నేలయా లింగ! నన్నేఁచెద వనుచుఁ
బాప యీశ్వరునకుఁ బలుమాటు మ్రొక్కుఁ

గోపించు భంగించుఁ గుప్పించు నణచుఁ

గటకట వావావుఁ గరములు విఱుచుఁ । దటతట నేలతోఁ దాకించుఁ గాళ్లు
ధారుణిఁబడి బయల్పన్నచు నేడ్పుఁ । గోరదిక్కునుజూచు మారాఁడిజూచు
బుజ్జగించును పెద్దు బుడ్డును బెట్టు । నిజ్జీవి క్రియఁబడు నివ్వెఱంగందు
నెప్పటియట్లేడ్పు నెలఁగెత్తి ఓలుచు । దొప్పనబడుఁ గోరదొలంగంగ నూకు
పెఱచి ముందఱఁబెట్టు మఱిపలుమాటు! నెఱంగుఁ బాదంబుల కెట్లుదాగివనిని
నిట్టెనఁగాని పాలేఁ దాగిననపు । ముట్టపు మూర్కొనవట్టె యున్నవియు
నీవారగింపమి మావారు విన్నుఁ । జావనడ్తురు నన్ను సంతయంజేల
తనకు నెప్పుడుఁ జావుదప్పదు మగిడి । చన నిచ్చటనె చత్తు నరివోదుననుచుఁ
దనతల శివునితోఁ దాకించుకొనఁగ । జనునరీతలోనన చక్కనఁబట్టి

యా రుదుఁ డతిదయా హసితాస్మృదగుచు

గోరతోఁ బాలెత్తుకొని యారగింప

నన్నింతయేఁచితి ఓన్న గాఁజేసి । మిన్నకపోదు మాయన్నకుఁ జెప్పి

మఱిక దాయున్నది మాటలింకేల? । కఱకంత! యింతయు మఱవశమనుచుఁ
గుడుక దెమ్మని పుచ్చుకొనుచు నబ్బాల । వడిగొని యింటికివచ్చి నిత్యమ్ము
నిట్లొకొంటాయి తానిచ్చుచునుండ । నట్ల శివుండు పాలారగింపంగ

కవిత యొకచిత్రకళయని యెఱింగి యచ్చునగుద్దినట్లు
పాత్రముల రూపవర్ణన మొనర్చి పాఠకుల మనఃఫలకముల

హత్తింతుటలో నీకవివరుడు ప్రకటించు నైపుణ్య మనన్య సామాన్యము. సోమనాథుని యీకవితా విశేషము తిక్కన, నాచన సోమనాథుడు, శ్రీనాథుడు మున్నగు తరువాతి కవులకు మార్గదర్శక మయినది. శివుడు గొల్ల వేసమునను, జండాలు రూపమునను భక్తుల దర్శించు నీక్రింది పట్టులఁ దిలకింపుడు.

“ఇటనుండు మీవని యటయేగి తాను । గుటిలవేషంబున గొల్లఁభౌతిఁ
బటపువేల్లును మొద్దుపాదముల్ గుడ్డిచిటుతొడలును దొప్పచెవులును బరడు
ప్రక్కలు చీరనరములును జదక ।

ముక్కను ముడిబొమల్ మొగి దోనికడుపుఁ

బొక్కిళ్ళు వోయిన చెక్కిళ్ళు వలుదఁ

బొక్కి టొమ్మును బెద్ద నిక్కిన మెడయుఁ

బల్లమీసములు నేర్పడు కాయకన్నుఁ । బిల్లిగడ్డంబును నల్లనిమేనుఁ

బ్రాకువట్టినపండ్లు బ్రద్దచేతులును । వీరకాళ్ళును నడిపీపును దనర

ములు గత్తియుచ్చుఁ గోకలుఁ జూడుఁ గొడుపు

మొత్తిత్తినీడి దొడ్డ మొలకచ్చగట్టి

గాలిదప్పట పెండుకల్ దూలియాడ । నీలపెట్టుచు నుటి పెట్టజూచుచు

గుక్కలఁ ఒలుచుచు టిక్కపెట్టుచును

నెక్కొన నొరగాల నిలుచుచుఁ జనుచు

గొడ్డలి బరిగమ్మ గూటికుండయును । దుడ్డుఁగోలయుఁబట్టి తొడిదొడిఁగొన్ని

మేడపిల్లలఁ దన చాకిట నిటికి । వీరకదబ్బటవాట్ల విసరి వ్రేయుచును

గొన్ని మేడల రొప్పికొనివచ్చి తుమ్మ

చున్న కాయలు రాల్చియును నంతఁ బోక”

(ఒకవపురాణము ఆ 3 - సకలేశ్వరమాది రాజయ్యగారికథ)

“వద్దు మొగంబును వలుదఁ చేతులును బ్రద్దచిటుతొడలు బరడు ప్రక్కలును
కాయగాచిన యటచేయి నెందోళ్ళు । కోయఁదాకిన యసిగోత్ర డాచేయి
మట్టి పాదంబులు మలినంపుమేను । మిట్టచుదురు మక్కి మెడయును బ్రాకు
వట్టిన యరవిపండ్లుఁ జొక్కంపుఁ । బొట్టయు మెడగొంతు వోయిన పీపు

బొడ్డికన్నులు ముడిబొములు వేల్చడలు
 దొడ్డుముక్కును గుడ్జు దొడ్డును బరటి
 వేళ్ళును గమలిన గోళ్ళులోశంక । కాళ్ళును గందిన కటములు నమరఁ
 దెలుపారు బూది నొసరినిండ మెత్తి । కలయఁజేతులఁ దెండ్రొక్కట్లుగాఁబూసి
 నలిదొడ్డ రుద్రాక్షములు దొడ్డపటిక । ములు సాలమాని పూసలపేర్లుదాల్చి
 కుటువెందుకల పెడగొప్పులోపలను । గజకంఠ గద్దెనగరు గానుపింప
 వలువుగా శివనూత్రమలవడఁగట్టి । మొలనరవణి దూటి తల నరసుట్టి
 యారెయుఁ గత్తియు నట్టలమోపు । వారెనల్ మోక్తులు వలచేత నొక్క-
 సెంబలికొలయుఁ జెన్నొంద శివుఁడు । వందిన యంత్యజ భావంబుదాల్చి
 యచ్చుగాఁ జనుచెంచి యగ్రహారంబు
 సొచ్చి యల్లంత భూసురులు రాఁజూచి
 చెంగుచు సెంబలి సెంబలి యనుచు । వంగుచు దొలఁగుచు వాడవాడలను
 భోరన మోక్తులుగోరె! వారెనలు । గోరెనునుచు వింతకూత జెట్టుచును
 నమ్ముచుఁ జనుచు నంతంత నిల్చుచును । గ్రమ్మర వచ్చిన క్రంతవచ్చుచును
 గలయంగ నింటింటఁ బిలిపించికొనుచు
 జెలయెంత యనిన జెగలమ చెప్పుచును
 గలయంగ నింటింటఁ పిలిపించి కొనుచు
 జెలయెంత యనిన జెగలము చెప్పుచును
 పెడజట్టి నూపుచు విప్పులయిండ్ల । కెడనెడఁ బలుమాటు నేగుచుఁ జనుచు
 గరకంఠ భక్తులఁ గన్నంతదవుల । సరణార్తి సరణార్తి సరణార్తి యనుచుఁ
 గరమర్థి వారిచేఁ గాల్గొనుచుఁ । బారిపారి ప్రాచయెప్పలు ముడుచుచును
 జెనుజెంటు మునుపొంచికొనివచ్చు విప్పు
 లను నెఱింగియు నెఱుంగని యటగూడ
 నప్పాట నూరెల్ల ముప్పెట్లుజెట్టి । చొప్పేరుపడియుండ నూరసానమ్మ
 యింటికి నేతేర నింతియుఁగాంచి । పంటింప కెదురుగాఁ బజతెంచి మ్రొక్కి-
 (పండితారాధ్యచరిత్రము - దీక్షాపరీక్షరణము)

స్వాభావికములగు ప్రకృతివర్ణన లీ కవిప్రవరునకు
 మంచినిశ్చప్రాయములు. ఇట్టిపట్టుల నీతఁ డితరాలంకారముల

కంటె స్వభావోక్తినే సంభావించును. కోకిలూతను వర్ణించుటకై అల్లసాని పెద్దన, రామరాజ భూషణుడు, పింగళి నూరన యుత్పేక్షాద్యలంకారముల నాదరించి రచించిన యీ క్రింది పద్యము లాంధ్రవాఙ్మయమున సుప్రసిద్ధములు.

మ. సకలాశాగతి నర్పణోపవిరతి శాంతక్రియారంభణా

తృక వర్గత్రయికిన్ మదుచ్చరిత శబ్దజ్ఞానమే మూల మిం

తకుబోలన్ వినుటసంచుఁ బెల్లుగతిఁ జెంతంగొండపైఁ బల్లెలన్

గృహవాకుల్ మొరసెన్ గృహోపరిధిభంగిన్ భగ్నకంఠధ్వనిన్,

(మ ను చ రి త) ము)

మ. ఒకనాఁ డిందునియంతవేలుపు మదీయోక్తిన్ విడంబించి తా

నొక కాలంబెఱిగింపలేక మునిశాపోద్వృత్తి పాలయ్యె మా

మక శబ్దంబిది యల్పమే త్రిముని సంభాష్యత్త్రి కాళివిబో

ధకమన్ రీతిఁ ద్రిభంగిగా మొరసెఁ జెంతం దామృచూడోఘముల్.

(వ ను చ రి త) ము)

మ. సమయాభిజ్ఞతఁ గుక్కుటంబు “వివిధం ఛందశ్శ్రీ యామాంతరం

తిమయామో భగవాన్ బుక్షిః కుసుమధన్వీదేవతా మానసి

రమణాయాం వినియోగ” యంచ నిదియారంభించె గాఁబోలు నా

నమరెం దధ్వని మాఁనుల్ దమకుఁదామై నాథులంబైకొనెన్.

(ప్ర భా వ తీ ప్ర) ద్యు మ్మ ము)

బుద్ధికెంతయో శ్రమ నావహించఁజేసి యీ కవివతం
సులు రచించిన పయిపద్యములకంటె దొలినంజవేళఁ గుక్కు
టములు మేల్కొని కొక్కురో కుఱ్ఱుని కూయునపుడు మును
ముందు వాని యవయవములందుఁ గలుగు వివిధావస్థలను
గాత్రవిక్షేపములను జదువరుల కన్నుల గట్టునట్టు వట్టిజలివిలి
పలుకులతో సోమనాథుఁడు వెలయించిన స్వాభావిక వక్ష
మెంత మనోహరముగ నున్నదో యరయుడు.

“తొలికోడి కనువిచ్చి నిలిచిమైవెంచి । జలజలఁజెక్కలు సడలించినీర్లి
గక్కునఁ గాలార్చి కంఠంబువిచ్చి । ముక్కుననీకై చక్కొల్పికడుపు
వెక్కించి మెడసాచి నిక్కిమిఁనూచి । కొక్కురోకుఱ్ఱుని కూయకమున్న

చంద్రోదయ సూర్యాస్తమయాది వర్ణనలో సోమనాథుఁడు.

తక్కిన కవులవలెఁగాక వానిని గేవలము కథానందరఘ
ముల కనుగుణముగ మేళవించు విన్నాణ మెన్నఁదగినది.

“ఒకవని భక్తి ప్రభాపటలంబు । దెసల వసుంధర దివిదీటు కొనఁగ
దినకరుఁడాత్మీయ తేజంబు దఱుఁగు । డును మదిలజ్జించి చని యపరాధిఁ
బడియెనో యన్నట్లు భానుండుగుఁకె
జెడిమితుఁడరుగ రాజీవముల్ మొగిచె

భేరుఁశంఖముల్ భోరఁజెలఁగె ॥ మారసంహారు నాగారాంతరముల
నలరుమఁ బంచమహాశబ్దరావ ॥ ములుమోసె భక్తసమూహాలయముల
ఘనధూపధూమసంజఃత మేఘములు ॥ సెనసికప్పినమాడ్కిఁ జీకటుల్వర్యె
వరముక్తసతి బసవనికి నారతులు ॥ పరవడి నెత్తు దీపంబులోయనఁగ
నక్షత్రచయ మంతరిక్షంబునిండి ॥ యక్షీణవరకాంతి యసలార వెలిఁగె”

“మలసంహారుఁడు జటామకుటంబుమీఁద

నిలిపియు నాకందు నెఱిఁబుచ్చుఁడె

భక్తులపాదసంస్పర్శసంబునను ॥ వ్యక్తిగా నిర్మలత్వంబుఁబొందెదను
అనియాత్మఁడలపోసి యరుఁడెంచుమాడ్కి

వనజా పాఙ్మఖింబున నుదయించె

బసవని సితకీర్తి పర్యేనాశివుని । భసితాంగరాగ ప్రభలు పర్యేనాఁగ

నారుదు నట్లహాసాంశులు దనరె ॥ నారజితాచల చారుదీధితులు

విలసిల్లెనా నభోవీధి నెల్లెడల ॥ నెలకొనియచ్చ వెన్నెల వెల్లివిరియ”

(బ స వ పు రాణ ము ఆ 3)

సర్వజ్ఞతాశక్తి సోమనాథుని కృతులలోఁ బలుతావుల
బహుముఖములఁ బ్రస్తుటముగఁ గానవచ్చుచుండును. కాని

యపరిచితములు, నాత్మానుభవదూరములు నగు చౌర్యము, ద్యూతము, విటత్వము, రసవాదము, వైద్యము మున్నగు ససాధారణవిషయములు వర్ణించునపుడుగూడ సోమనాథుడు ప్రకటించు ప్రతిభబాడగన్న పాఠకు లాశ్చర్య చకితులు గాక మానరు. మచ్చునకీ క్రింది పట్టులఁ జూచునది

“నిరవద్యహృద్య వినిర్మలభక్తి || పరశింత్యుండన లసచ్చరితఁడెంపారి
కత్తియుఁబలపంబుఁ గాచిచీరయును || గత్తెర యిసుము నక్షతలునుముండ్ల
బంతియు నీలికప్పడమును ద్రిండు || మంత కాటకయును మఱిచండవేది
సెలగోల యెంటంటఁజెప్పలుబీఁకె || యెలుకుల బూడిదయును వాటుఁజొలుఁ
గుక్కులవాకట్టుఁ గొంకి నారము || గొక్కునఁగంకటి రజ్రపు నమర
నూచీముఖంబైనఁ జొస పంగరాని || యేచిన చీకటి నిండ్లపంచలకు
జడిముడి పలుకులఁ జేరియుల్వరసి || గడియ కన్నంబును గడపకన్నంబు
గోడకన్నంబును గుఱినేలకన్న || హెడకత్తెవ్వి యిల్లాయ్యన చొచ్చి
పరికించుచో భక్త భవనంబులైన || సరసర దీపంబు సంధించివారి
పాదాబ్జములమీఁదఁబడి మేలుకొలిసి; పాదోదకంబు ప్రసాదంబుఁగొనుచు
శరణనియెడి సత్య శరణులయిండ్ల | వరపుడ బ్రహ్మ డన్వాడ నేననుచు”
(బసవపురాణము ఆ 5 కన్నదబ్రహ్మయ్యకథ)

అనందలీలమై నట్లొక్కనాడు | దాసును సత్తియు నెత్తంబాడుతఱిని
గాంత! ప్రసారు లేకాదశేందియము | లంతశ్చతుష్టయం ఒందొక్కమాడు
నారయమోహంబునను నలోకాను | సారులు నెత్తపు సారులుగాఁగ
జనుపరిపూర్ణ ప్రసాదావధానిఁ దనపదియెను నత్తరళాయతాక్షి
వదియేను నేర్వను బలకపైఁబెట్టి | వదినిహపరములన్ వాడలయందు
బాపపుణ్యములను పాచికల్పైవఁ బ్రాపించు ఫలమెన్నఁ బడదాయముగను
భక్తియుఁ నీరైదుఁ బాఁజుబొమ్మనుచు | వ్యక్తి నానీరైదు వచ్చిననాడు
పరము నివాంబనఁ బరఁగు నీదుగను | హరుభక్తిప్రబలు నాఁనాడు నిద్దుగను
త్రివిధలింగములకుఁ ద్రివిధార్పణంబు | లవునందు నిత్రిగయను దాయమాడ
వలవదచ్చొకమాటలు నీకుననుచు | నలఘుడు దచ్చొకమను దాయమాడు

బంచేందియములకు భవుప్రసాదంబుఁ | బంచిపెట్టినమాడ్కిఁ బంచియజెట్టు
దోసకార్లకుఁ జొకదుగఁ బెట్టినట్లు | గాసిలనాఁడుఁ జొకదుగంబువడిన
ననయంబు నీశరణ్యము వీరభద్ర | యనుచు వీరుఁడు భద్రముగు దాయమాడు
నొడలసత్తా శివయోగుల కనుచుఁ | దడయఁ యాడు సత్తాయని పడిన
నాకు నాతీవంచనయె గెలుపనుచు | నాకాంక్షఁ దీపించును దాయమాడు
వనిత మెచ్చువు వంచజైచిన ననుచు | ననఘుఁడు సౌవంచయను దాయమాడు
నీనెత్తమిట్లాడ నితరులతరమె | పూనియాళ్వరుకృప లేనివారలకు
ననుచు సంతత భక్తావళి వొగడ | సంచితభక్తి సమగ్రత దనర
నాది భక్తివిరుద్ధమైన జూడపువి | నోదంబు భక్తివిరోధమై పరఁగి
వేడుకనిట్లాడియాడి యాచంద్ర | చూడు భక్తుఁడుదన సుదతివీక్షించి

(పండితారాధ్య చరిత్ర)ము పురాతన ప్రకరణము

కుమారపాల మూర్జురునికధ)

కటకటా! రోగోనఁగా నొల్లనంటి | వటతన్నుఁ బోలంగవిటు లున్నవాఁ
నాయీగి సాలకున్నను నొల్లనంటి | వోయేల తలనిల్వవోయనేపసిఁడి
భవిననియొల్లవో - పరమభక్తుండ | వివేకి యనియదే నటువొందిచూడు
రూపులేదనియెదే - రూపించిచూడు | పాపులేదనియెదే - భక్తులబంట
దొరయుఁగాడనియెదే దొరకుబిడ్డండ | బురులులేదనియెదే పురుషార్థపరుడ
భూర్తుండు వీడని దోచెనే యిట్టి | వార్తయేలేదు నావలన నిక్కంబు
తక్కువెక్కువయని తన్నొల్లవే | యొక్క పాయమనూడు మొగికికునాకు
జదురుండుగాడని మదిన్మొల్లవేని | మదిరాక్షిచూడు నామాటలయంద
మొకనికివలచి తన్నొల్లవేనియును | సుకుమారి తనుగూడి చూడొక్కమాటు
జానొందగుణములు జాతులిచ్చును | యోనిదండంబుల న్యూనాధికములు
సమరత్తిగాక విషమరత్తియైన | సమరత్తిఁగూర్చు నాసన భేదములను
కరణముల్ రతులను గాలవేళలను | రంగు మనోగతి భావంబులెఱిగి
బాలయౌవన ప్రాథమీలయనంగ | దాలనలవయో ధర్మంబులెఱిగి
సెలయఁ బాదాంగుష్ఠ మణికాలుగుత్తినిజుతోడ గుహ్యంబుమఱినాభిహృమ్మ
చనుమూపు మెడసెక్కు సరినధరంబు | గనుఁజెప్పఘాలంబు గవభరంబందుఁ
గటికింద వ్రేలిడియటకిందుఁ జెనుప | నిటద్రొప్పివేయఁ జేనియంగఁబట్టి

మూటరేఖలు నూప ముదమున రెంటు నాటను గబళింప నలివేణిబట్టి
 కళలు దాశుక్లపక్షంబున కెక్కు । వలపటడిగి ముచ్చు వామభాగమున
 బొడుచు మన్మథరసాంభోనిధిముంచి । మడతలం దముదార మణువంగజేత
 ఇదియెంత పెద్దనాకిందీవరాక్షి । ముదమున నాకు సమ్మృఖమిచ్చిచూడు
 మాలింగనాద్యుచితాలాపములను । లోలతనీవల్పు గీతెడలంగ
 నున్నీలితాక్షివై యొడేమియచట । మన్మథరసవార్ధి మరులుగొనంగ
 జెండి నిన్నెటులగక యుండంగజేయ । కుండితినేని నీకోడినవాడ
 (పండితారాధ్య చరిత్ర)ము - పురాతన ప్రకరణము - (గురుభక్తాంజారికధ)
 శుద్ధాత్ము వేమయ్య చూచునా కాంక్ష । నుద్ధతినికరససిద్ధుడేతెంచి
 చేయు కాయకమును శివభక్తతతికి । బాయకట్టులు సమర్పణ సేయుటయును
 గనియతి విస్మయా క్రాంతాత్ముడగుచు । దనరససిద్ధియై త్రికంచమున్న
 రసము శోధించిచారణలుగావించి । యసమాసధంబుల రసతైలములను
 దొటలబాహుధ్యతులను మర్దించి । నెఱుఁగుమూర్ఖులఁజెచ్చి మఱిచంపికల్క
 ముగసాంగముగఁ బిండములను భావించి । తగువజ్రమును మందపుఁగాకదీర్చి
 యలరుపక్షచ్ఛేద నౌషధావళులఁ బలుమఱునందు లేపనముగావించి
 వరమంత్రమాలికా వాతసారమునఁ
 గరమొప్ప దద్రుసకల్కంబు నొదివి
 క్రమమొంద భాగ సంఖ్యనుమిత్రపంచ॥ కము దాని కధరోత్తరముగసంధించి
 పొందుగా నందించి మదతీవ్రాగ్ను
 లొందుపాక మెఱింగియూఁదించి పుచ్చి
 సాంగశీతలమైన యాఘటికకును ॥ భంగిగానట్లు దీపనము పుట్టించి
 భువి జంత్రములఁ బుటంబుల నౌషధములఁ
 దవులు సాహణ సత్త్వంబు హేమంబు
 గరమొప్ప వజ్రసంఘము గానమిచ్చి । పరితృప్తి బొందించి పండినయట్టి
 చిరమాలికాబద్ధ వరరసఘటిక । విరచింపఁగ సహస్రవేదిదాననుచు
 వినతుడై సిద్ధుండు వేమయ్యపాద । వనజాతములపొంత వడినిడి యరుగఁ
 (పండితారాధ్య చరిత్ర)ము-పురాతన ప్రకరణము, చేటల వేమయ్యకధ)

జాతీయతయే తనకవిత్వ కాలంబముగ గ్రహించిన

వాడవుట సోమనాథుని కృతులతో సందర్భోచితములుగ జాతీయములగు చక్కని లోకోక్తులు లెక్కకు మిక్కిలిగ నెక్కిని యున్నవి. ఇవి యీతని కావ్యసౌందర్యమునకు మఱిత వన్నె గూర్చుచుండును. మచ్చునకుఁ గొన్ని యుదాహరించెదను.

“చెల్లఁ బొమ్మని సన్ననింపఁ బోవుమను | నిల్లప్పగించుఁ దానిబ్బండి యట్లు పదపడి నూతిలోఁబడఁ బోయి తాప | పెదకుచు మెట్టెడి పీఠిడియట్లు ఇలమరుల్వోయె ‘కోఁకలి గొనిరండుతలఁజుట్టు కొనియెడఁ దానన్నయట్లు’ కనుగాయఁ బ్రెంచినిఁ గాయగుఁగాక | పసనిపండగునయ్య’ భ్రాంతిఁబొందినను”

(బసవపురాణము ఆ 3 పుటలు 97-98)

“రెంటికి నెడతాకి చెడిన రేవని భంగిన్” (అనుభవసారము)

(ఉపలబ్ధమయిన యాంధ్ర) వాఙ్మయమున నీ సామెత తొలుదొలుత సోమనాథుని పైకృతియంచే పొడగట్టు చున్నది.)

“గా)మోనాస్తి కుతస్సీమా” (అనుభవసారము)

“కాలుగల్గినఁ గదా కడగించు కొనుటదలఁప నెచ్చటనైనఁ దా నూరులేక పాలిమేర గల్గునే భువి?”

(పండితారాధ్య చరిత్రము - శాదప్రకరణము)

“నెఱింగురించు మ్రా)నికి నీరుమాని | నెఱవట్టి కొఱికికి నీరెత్తినట్లు బ్రతికిన నాగులఁ బట్టి చంపుచును | బ్రతిమ నాగులకును బాల్వోయునట్లు పడిగొని భుజియించు వదనముండంగ | గడిసేసి పెడతలఁ గుడుపుచందమున వొనర ముందర శిరంబుండ మోకాలికిని సేనవెట్టంగఁ గ్రియగొనినట్లు”

(పండితారాధ్య చరిత్రము-దీక్షా ప్రకరణము)

“అట్టేల! యెద్దీ నెననుటయు గొందిఁ | గట్టుదమనువారు గల”రెట్లు సెపుము (బసవపురాణము ఆ. 5 పు. 145)

ఎంచైన నిటువంటి వెద్దీ నెననినఁ | గొందిగట్టు మనిన చందముల్ గలవె

(పండితారాధ్య చరిత్రము మహిమ ప్రకరణము).

కన్న మోహంబున కంటె నగ్గరిమునిన్నుఁ బెంచిన మోహమెందు నటండ్రు
(బసవపురాణము ఆ 3 పు 70)

అంగిటిముల్లు, తంగెటిజున్ను, తొంగిళ్ళపైనిడి, కనుగవ
ధూళిఁజల్లు, ఓరంతప్రాద్దు, నోములగీముల వేములఁగలిపి, పురు
లువోనాడు, పూసగుచ్చినయట్లు, లోకులకాకటపులు, వచ్చి
వందఱలాడు, మున్నగు జాణీయము లసంఖ్యాకములుగ నెడనెడ
మెండుకొని యుండుట వేఱ చెప్పనక్కఱ లేదు.

కవితకందచందములు, తథుకు బెథుకులు తుఱంగ
లించుటకయి జంట పదములను నామేడితములను బలు
తెఱంగుల బ్రయోగించుట సోమనాథుని మఱియొక రచనా
విశేషము. ఈ క్రింది యుదాహరణముల నారయుండు.

శా. “వ్రాల్చన్ వ్రాల్చు శివార్చనా పరవశ వ్యాప్తిక బ్రహ్మదంబునన్
గాల్చన్ గాల్చు నహర్నిశంబు శివలింగ ధ్యానసంపన్నుడై”

చ. హరునుది నిల్పినిల్పి యనయంబును బూజలు సల్పిపల్పి శం
కరు మను జూచినూచి.....

(ఈ యనుభవసార పద్యములఁ బదునేడవ ప్రకరణమునఁ జూడఁదగును)

“మంగళ హస్తోదితాంగ విక్రియల । సంగతి నాత్మ నుప్పొంగి యుప్పొంగి
భయభక్తియుక్తి దద్భక్తాంఘ్రి చయము
పయిఁజక్కఁ జాగితఁబడి మ్రొక్కి మ్రొక్కి
పటుతర సద్భక్త పాదాబ్జరేణు । పటులపర్యంకంబుపైఁ బొక్కి పొక్కి
హరభక్త నికర దయామృతవృష్టి । పరిగొని కురియ దొప్పఁగ దోంగితోంగి”
(బసవపురాణము ఆ 2 పు 33)

“ఎఱుంగ మోక్షముల పేరెఱుంగ వాంఛితము

లెఱుంగ వేడెడు మార్గమెఱుంగ నేమియును

ఎఱుంగదు నెఱుంగదు నెఱుంగదు మఱియు

మఱియును మఱియు ముమ్మాటికి నిన్ను”

(బలి పు|| ఆ 3 పు 88)

అంజలి గుంజలి యల్లాభిపేర్చి । భంజింపుచును వీరభస్మిండు దివిరి

(బ|| పు|| ఆ 4 పు 104)

అనియొండు వేసర నాసరగన్న || జనని గదాయని చనవునబలికి

(బ|| పు|| ఆ 3 పు 69)

ఒక్కకొఱడుగొట్టి యొకమానుమట్ర

యొక్కబడియబట్టి యొకకట్టె గిట్టె

మందునకైనను మార్చకనుపేరు || నెందునలేకుండ నేగుడునంత

.....

తిరుగుచు మఱికొన్ని దినములు నడవ

బొరిబల్లఁ గుట్టెడు పూరెయుంబుడుక

సద నట్ర నలినట్ర సరి గస్వగట్ర || వెదకియుఁగానక మదివిచారించి

(బ|| పు|| ఆ 3 పు 75)

“అలింగమూర్తి నెయ్యంబు దియ్యంబు । మూలంబుదాలంబు ముద్దుపండుడు
భ్రాంతియుఁ గాంతియు రంగుబెడంగు||శ్రాంతి విశ్రాంతి లక్షణము సద్గుణము
భాతియు రీతియు బదమును మదము । బ్రీతియు రీతియుఁ బెంపునుసాంపు
నేపును నోపును నెలమియుఁ గలిమి । ప్రాపును దీపును రూపురేఖయును
మరుపును వెరపును మొగియును బిగియుఁ

బురులును నెరులుఁబ్రహ్మార్థిఁ దన్మూర్తి

సెన్నును నన్నును జెలుపును నలుపు । నున్నతి సన్నుతి యొప్పును మెప్పు

లలియును లలియును లాగును బాగుఁబొలుపును బలుపుఁబ్రహ్మార్థివిన్మూర్తి

భరితమై పండిత ప్రభుదృష్టియంద । కరువున బోసినగతిఁ బిక్కటిల్ల

(పం|| చ|| దీక్షా ప్రకరణము)

అనుప్రాసములలో సంత్యానుప్రాసమువయి సోమ
నాథునకు మక్కువ యెక్కువ యనియు, నవియైనను బ్రయత్న
పూర్వకముగఁగాక యలవోకగాఁ గవితావేశములో వాని
యంతట నవి దొరలిదొరలి వెలువడినట్లు కాననయి, యాతని

కవితకు వన్నెగూర్చుచుండుననియు వెనుకనే చెప్పియుంటిని.
అందుకయి యొండు రెండు దృష్టాంతములఁ దిలకింపుడు.

“ధర నెన్నఁదగు పర్వతంబులలోన । సిరిగిరియును నొక్కగిరియనఁ జనునె
లింగమూర్తులప్రోవు లీలలతావు । మంగళత్వమునెల్ల మహిమలకెల్ల
పరమార్థముల కాది ప్రభుధులవేది । సురతరువులగుంపు సురభులసొంపు
సింతామణుల పెల్లు సిరిపుటిసిల్లు । సంతసంబులతీపు సత్సంబురూపు
స్పర్శవేదులరాశి ప్రత్యక్ష కాశి । దర్శనంబులముక్తి ధన్యతతక్షి

(పం॥ చ॥ పర్వత ప్రకరణము)

కప్పుడిసంగ! సంగత దయాపాంగ ॥ విగతాభిషంగ నిపితభుజంగ
యగసుతార్థాంగ భక్తార్థాబ్జ భృంగ
పరిహృతానంగ శుంభదుణోత్తుంగ ॥ సురుచిర గంగాప్రసూనోత్తమాంగ
విమలక్షీర్తిసురంగ వేదాంతశృంగ ॥ ప్రమథాంతరంగ యభంగ యోలింగ
చూపవే బసవన్న సుకృతావతారుఁ ॥ జూపవే బసవన్న సుజనమందారుఁ
జూపవే బసవన్న సుగుణవిస్తారుఁ ॥ జూపవే బసవన్న సురుచిరాకారుఁ
జూపవే బసవన్న శుభ్రమితాచారుఁ ॥ జూపవే బసవయ్య సుపథప్రచారుఁ
జూపవే బసవయ్య సూన్యతాధారుఁ ॥ జూపవే బసవయ్య బాపాపహారు

(పం॥ చ॥ మహిమ ప్రకరణము)

ఆశ్వాసాంతము లందలి కథాశ్రోత్ర సంబోధనము
లలోఁగూడ నీయనుప్రాసావేశ మతివేలముగఁ గానవచ్చును.

ఇట్లు సోమనాథుని కవితావిశేషములు బహుముఖ
ములుగ బలురూపములతో ననంతములయి యలరారు
చుండును. వానినెల్ల విస్తరించుట దుస్తరము. కావ్యపఠనమునఁ
జదువరులు వానిని స్వీనుభవ పూర్వకముగఁ గోలి యానం
దించుటయే పరమ కర్తవ్యము.

౧౯. సోమనాథుని చందో వ్యాకరణ విశేషములు

అసామాన్య ప్రయోగములు

సోమనాథుని కాలము నాటికిఁ బ్రచార మందున్న యాంధ్రీచ్ఛందో వ్యాకరణ గ్రంథము లింతవఱకు సరిగా మనకు నిరూపితములు కాలేదు. ఇప్పటి కుపలబ్ధములయిన యాంధ్రీచ్ఛందో గ్రంథములలో వేములవాడ భీమకవి కృత మని తలంపఁబడు “కవిజనాశ్రయమే” మొదటిదిగఁ గాన్పించును. కాని దీని కర్తృత్వ కాలనిర్ణయములు గూడ సంశయ గ్రస్తములుగ నే యున్నవి. క్రీ.శ. 1400 ప్రాంతమున రచియింపఁ బడిన విన్నకోట పెద్దన కావ్యాలంకార చూడామణియే కవిజనాశ్రయముకన్న మున్ను వెలసినదని కొందఱు తలంతురు. ఇక వ్యాకరణ విషయమున నన్నభయభట్టారకకృతమని యెన్నఁ బడు నాంధ్రీశబ్ద చింతామణి విషయము గూడ నింకనువివాద గ్రస్తముగ నే యున్నది. ఇది నన్నయ రచించినది కాదని క్రీ. శ. 1600 ప్రాంతమున నున్నయెలకూచి బాలసరస్వతియే దీనిని నన్నయపేర వెలయించెనని పలువురు పండితుల యభిప్రాయములు యున్నది. ఈ వివాదము లన్నిటితోమన కిచ్చట సంశయ బ్రసక్తి లేదు. వానిని బరిష్కరింప వలసినయావశ్య కతయులేదు. “చెప్పట వేఱు చేయుట వేఱు” అనునూక్తి యించుమించుగ నన్నివిషయములఁ గూడ వర్తించునదే. ఆంధ్రీశబ్ద చింతామణి నన్నయ కృతమేయని తలంచినను దానిబట్టి సాధింపరాని ప్రయోగము లెన్నియో యాతని భారతమునఁ గాననగును. అట్లే కవిజనాశ్రయము భీమకవి

రచితమేయని యంగీకరించినను నందుఁ జెప్పినలక్షణములకు సరిపడని ఛందః ప్రయోగములు భీమనపేర వినవచ్చు చాటు పద్యములలోను నాతనివని లక్షణగ్రంథములలో నుదాహరింపఁ బడిన పద్యము లందును గాననగును. లక్షణ గ్రంథములు కొన్ని తమ కాలమునకు వెలువడి ప్రచార మందున్నను బలువురుకవుల ఛందోవ్యాకరణప్రయోగములు కేవలమా లక్షణ గ్రంథములనే గాక వారి దేశ సంప్రదాయమును శిష్టజన వ్యవహారమును గూడ ననుసరించు చుండును. ఇది యొక సనాతన ధర్మమేగాని నూతనము గాదు. “ప్రయోగ శరణం వ్యాకరణ” మ్మనునది ప్రాచీనకే గాని కొత్తమాట గాదు. మహాకవుల ప్రయోగముల ననుసరించియే వ్యాకర్తలు తమ యనుశాసనముల వెలువరింతురు.

సోమనాథుని ఘనము లాక్షణిక కవిగనే గ్రహింపఁ దగును. ఇతనిపూర్వజన్మ వృత్తాంతముల వివరించు శ్లోకమును నైతివ్యాములను నుదాహరించి ద్వాపరయుగమున వెలిసిన పాణినిముని యీతని యవతారమేయను సంగతి నింతకు ముందుఁ బదిరెండవ ప్రకరణమునఁ జెప్పఁబడియే యున్నది. సోమనాథుడు లక్షణ సేతుల్లంఘన మొనర్చినవాఁడు కాడ నియే నాయభిప్రాయము. బసవపురాణ పీఠికలో ఛందస్సాస్వ తంత్రము ప్రాసవిశేషములు యతి విశేషములు మున్నగు శీర్షికలక్రింద శ్రీ ప్రభాకరశాస్త్రిగారు సోమనాథుడు ఛందో విషయములలోఁ బూర్వుల మార్గమును మీటి స్వాతంత్ర్య మును బ్రకటించెనని కొంత గ్రంథమును బెంచి వ్రాసిరి.

సోమనాథుని ఛందోవ్యాకరణ-అసామాన్యప్రయోగములు 255

అందలి యసామంజస్యమును సమదర్శిని పత్రికలో 30-7-32, 31-8-32, 6-8-32 తేదలందుఁ బ్రకటితమయిన “పాలకురికి సోమనాథకవి కావ్యవిశేషములు” అను వ్యాసమున నిరూపించి యుంటిని

ద్విపదలలోఁ బ్రాసయతి గూర్చుట సోమనాథుఁడు ప్రకటించిన ఛందస్వాత్మత్రయములలో ముఖ్యమయినదని కొందఱ యభిప్రాయము. ద్విపదలోఁ బ్రాసయతి గూర్చి రాచను లాక్షణిక శాసనము సోమనాథునకుఁ బూర్వము వెలసినది మన కొక్కటియుఁ గానరాదు. ఉపలబ్ధములయిన ద్విపద కావ్యములలో మన యాంధ్రభాషయందు సోమనాథుని కృతులే ప్రాథమికములు. రంగనాథరామాయణాదు లన్నియు వాని తరువాత వెలసినవే. నన్నయ భారతములో ద్విపదలు లేకున్నను రెండు ద్విపదలు కలిసి యేకపాదముగా నేర్పడు తరువోజలు మాత్రము క్వాచిత్కముగ నున్నవి. వానిలోఁ బ్రాసయతి ప్రయోగములు కానరానంత మాత్రమున ద్విపదలలోఁ బ్రాసయతి చెల్లదను నియమము నన్నయ కాలము నాటి కుండెనని మనము నొక్కి వక్కాణింపఁ జాలము.

“జాతులు మాత్రాసుసంధానగణ వి । నీతులుగాన “యనియతగణై”ర నియును “బ్రాసోవా” యనియు “యతివ్యా”య

నియుఁ జెప్పు ఛందోవినిహితోక్తిగాన

ప్రాసమైనను యతి పైవడియైన । దేసిగా నిలిపి యాదిప్రాసనియతి దప్పకుండఁగ ద్విపదలు రచియింతు.”

అని పండితారాధ్య చరిత్రావతారికలో సోమనాథుఁడు వృత్తములవలె నియతగణబద్ధములుగాక మాత్రాగణ బద్ధము

లగు జాతులలో వర్గయతియుఁ బ్రాసయతియుఁగూడఁ గూర్ప
 వచ్చుననుట కాధారముగా “అనియతగణైః” “యతిర్వా”
 “ప్రాసోవా” అను ప్రాచీన ఛందస్సూత్రముల నుదాహ
 రించియే యున్నాఁడు. ద్విపద జాతులలోఁ జేరినది. సంగీతము
 నందును, ఇంద్రసూర్యగణములతో నేర్పడు నీనగీతాదికము
 లగు నుపజాతులందును జెల్లెడి ప్రాసయతి కేవలము గేయ
 ముగాఁ బాడుకొనుట కనువగు ద్విపదలోఁ జెల్లనేరదనుట
 సమంజసముకాదు. అట్టి శాసనము ప్రాచీన లాక్షణిక సమ్మత
 మనుట కెట్టి యాధారమును లేదు. జనులనోళ్ళలోఁబడి తరతర
 ములనుండి యజరామరమై యనఘృతముగ వచ్చుచున్న
 యలేఖ్యగేయవాఙ్మయమెంతయో మన భాషలో నున్నది.
 ఆ గేయము లించుమించుగ ద్విపదకు వికృతులేయని చెప్పఁ
 దగును. ప్రాచీనలాక్షణికులు వీనిని మధురకవిత లని వ్యవహ
 రించియున్నారు. శ్రీ ప్రభాకరశాస్త్రిగారుకూడ వీని నట్టి
 మధురనామముతోనే సంభావించుచున్నారు. రాను రాను
 నశించిపోకుండఁ జాలవఱకు వానిని సేకరించుటకయి పలువు
 రిప్పు డుత్సహించుచున్నారు. వివిధ ప్రాంతములవా రిందుకుఁ
 బూని కృషిసల్పినచో నిట్టి వాఙ్మయము బండ్లకెక్కఁ గలదు.
 వీని కాలనిర్ణయ మొనర్చుట యేరికిని దరముగాదు. నన్నయకుఁ
 బూర్వమునుండి వెలసిన గేయములుకూడ వీనిలో నెన్నియో
 చేరియుండును. ద్విపదలలోఁ బ్రాసయతిని గ్వాచిత్కముగ
 నైన వాడుట ప్రాచీనార్యసమ్మతమగునా కాదా యని
 నిరూపించుట కిట్టి ప్రాశస్త్యాలు మన కుపకరింపఁ గలవు.

సోమనాథునిభందోవ్యాకరణ-అసామాన్య ప్రయోగములు 257

వానిలోఁ గొన్నిటియందుఁ బ్రాసయతి ప్రయోగములు నాకుఁగానవచ్చినవి. మచ్చునకీ క్రింది వానిని దిలకింపుఁడు.

(కళాపత్రికలో సం 3 సం॥ 1లో శ్రీ వేటూరి ప్రభాకర శాస్త్రిగారు ప్రకటించిన “బాలభాష” యను వ్యాసమున నుదాహృతములయిన ప్రాత పాటలనుండి యుద్భుతములు)

బువ్వతిందువుగాని కృష్ణమ్మా నీకు అవ్వల్లొ పనియేమి కృష్ణమ్మా
ఆక్కడ ఉన్నది అమ్మ నేను. మొక్కివత్తును కామాక్షమ్మ

(రా మా య ణ ము ను గూ ర్చి న పా ట)

జగతిపై రామయ్య జన్మించినాఁడు సత్యమ్మ లోకాన స్థాపించినాఁడు
తల్లిదండ్రుల మాట చెల్లించినాఁడు ఇల్లాలివో పాటు హింసపడ్డాఁడు
సీతామహాదేవి సృష్టిలోపలను మాతల్లి వెలసింది మహనీయురాలు

శ్రీరామ జయరామ సీతాభిరామ కాకుణ్య గుణధామ కల్యాణనామ”

(నేడునూరి గంగాధరముగారు సేకరించి “రెడ్డిరాణి” పత్రికలోఁ బ్రకటించిన “పల్లెపదాలు” నుండి యుద్భుతములు)

1. “అత్తింటి కోడలు ఉత్తమురాలు-
చేట జొన్నలు పోసి చే నిద్రపోను”
2. “ముసలోఁడు మాతాత పసినిమ్మపండు
ముసలిదాన్ని పెళ్లాడి మూల కూర్చుండు
పడుచుదాన్ని పెళ్లాడి బయట కూర్చుండు”
3. “అదివారము నాఁడు ఆ గడియనాఁడు
అబోతు జన్మించు ఆవు గర్భాన
మందరకాలి తెలుపు మూపురాన నలుపు
మందుగా బసవన్న మంద గదిలేడు”
4. “చక్కనాన్న గారి ముక్కుపై చెమట
చేరుచెగి ముత్యాలు చెదరినట్లుండు”

5. “కలికి కన్నులవాడు కామడప్పన్న
కలవారి పట్టికి కావలున్నాడు
మంచి గండము చెచ్చి పొంచులున్నాడు
6. విత్తనాల గంప నెత్తిపై పెట్టుకొని
వీధిలో అబ్బాయి అప్ప యిల్లడుగు
నాలుగిండ్ల నడుమ చిత్తారు సైక
(7) నవ్వులనాలక్ష్మి నాతమ్మ డనెను
ఉప్పడు బియ్యము పప్పువండించి
చుప్పనాతివదినలకు నూడిదపంపు

(శ్రీ దేకుమళ్ల కామేశ్వరరావుగారు నేకరించిన పాతపాటలనుండి
యుద్భవములు)

- (1) మాడంత దీపమ్మ మేడలకు వెలంగు
మారాజుఅబ్బాయి మాకళ్లవెలుగు
(2) నాగబంధపు చెవుల పోగులున్నాయి
నామేనల్లుడ రారఅబ్బాయి
అచెట్లపెనుండి అబ్బాయిరాగ
బంగారుతలపాగ చెంగుల్లాడె
(3) కోటంతదేవుడికి మేటంతపత్రి
బ్రహ్మంత ఆయుస్సు నీకు నాబాబు
(4) చిలకలు చిలకలు అంగురేకాని
చిలకలకు రూపేమి పలుకులేకాని
(5) అత్తపోసినగంజి సత్తువలేదు
(6) చలికి వెలచినట్లు పులికి నే వెలవ
ఆలికి వెలచినట్లు అమ్మకే వెలవ
(7) కొడుకుల కననివాళ్ల కడుపేమికడుపు
కులముద్ధరించని కొడుకేమికొడుకు
(8) శ్రీరాముడుండంగ మనకేటిభయము
హనుమంతుడుండంగ మనకేటిభయము

సోమనాథునిఛందోవ్యాకరణ-అసామాన్య ప్రయోగములు 259

ఏనిని బట్టి ద్విపదలలోఁ బ్రాసయతినిగూడఁ గ్వాచిత్కముగఁ బ్రాచీనులు వాడు చుండిరని మనముతలంపఁ దగును. ఉపజాతులుగా గణింపఁబడి చతుష్పాదనియతిగల నీనములందును, తేటగీతి, ఆటవెలఁది మున్నగుగీతములందును బ్రాసయతిని లాక్షణికులందఱు నంగీకరించి యున్నారు. అందుకుఁ గారణము వానిలో జాతులందువలె బాదద్వితీయాక్షరము నందుఁ బ్రాసనియమము లేకుండుటయే యని యెన్నఁదగును. అట్టివానికి మాత్రమే పద్యపాదములందుఁ దక్కిన యతులతో పాటు ప్రాసయతినిగూడ వాడఁదగుననియుఁ బాదద్వితీయాక్షర ప్రాస నియమముగల జాతులకట్లు పనికిరాదనియు రామరాసు గొందఱులాక్షణికులు తలఁచియుందురు. అట్టిమతము సోమనాథుని కాలమునాఁటికే యేర్పడియుండును. జాతులలోఁజతుష్పాదనియతిగల కందము, ఉత్సాహము, అక్కరలు మున్నగు వానికే యిట్టినియమము విధింపఁదగునుగాని కేవలము ద్విపాదనియతి గల ద్విపదలందును రగడలందును దానిని బాటింప నక్కఱలేదని ప్రాచీనాచారము ననుసరించి సోమనాథుఁడు తలఁచియుండును. ద్విపదలందువలె రగడలందుఁగూడ నీతఁడు ప్రాసయతిని బాటించిన విషయము పదునాఱవ ప్రకరణమున నిరూపించియుంటిని. ప్రథమవయస్సున రచించిన సోమనాథస్తవము మున్నగు చిన్ని ద్విపదలలో సోమనాథుఁడు ప్రాసయతిని గొలఁది కొలఁదిగనే యుపయోగించి తరువాతరచించిన బనవపురాణము పండితారాధ్య చరిత్రము మొదలగు బహుళద్విపదకావ్యములందు మాత్రమేదానిని బాహుటముగాఁ

బ్రయోగించినాడు. కేవలము చతుష్పాద ప్రాస నియతిగల వృత్తములలోఁ జేరిన లయగ్రాహి, లయహారి, లయవిభాతి, త్రిభంగి మున్నగు కొన్నివృత్తముల విషయమున మాత్రము మరల లాక్షణికు లేకారణముననో ప్రాసయతినే శాసించియు న్నారు. ఈవృత్తముల నడకలందు లయయే ప్రాధాన్యము వహించుటచే నందుకుఁ బ్రాసయతియే యనుకూలమగునని వారల్లు చెప్పియుందురు. ఇట్టిసంగతిలోఁ గేవలము గేయ కృతులగు ద్విపదలందును రగడలందును బ్రాసయతి సంగీక రించుట దోషముకాఁజాలదు. దానినొక మతభేదముగా మనము గణింపఁదగును. ద్విపాదములతోఁగూర్చిన తరువోజయందుఁ గూడ సనుభవసారమున సోమనాథుఁడు ప్రాసయతిని వాడి యున్నాడు.

“సవరసాంచితభక్తి నానాప్రయుక్తి నలిఁబాల్కురికిసోమనాథుండుపె ప్పె
శివభక్తవరులుమించినవేడ్కఁబొగడఁబ్రవిమలంబవు ననుభవసారమనఁగ”

రంగనాథుఁడు, గౌరన తమద్విపదకావ్యములలోఁ బ్రాసయతిని వాడలేదని శ్రీ ప్రభాకరశాస్త్రిగారు వాసినది సరికాదు. రంగనాథ రామాయణమునఁ బ్రాసయతిప్రయోగ ములు క్వాచిత్కముగఁ గాన వచ్చుచున్నవి. ఈక్రింది దృష్టాంత ములఁజూడుడు. వీనికిఁ బాఠాంతరములను జూపి శ్రీ శాస్త్రి గారు, వారి యనుయాయులు నివి రంగనాథుని పాఠములు కావని నిరూపింపనెఱురు. భిన్న భిన్న తాళపత్ర ప్రతులలో భిన్న భిన్న పాఠములు గాన వచ్చునపుడు వానిలోనేవి కవిన మృతములో నిరూపించుటయెట్లు? సోమనాథునివలెనే రంగ

సోమనాథునిఛందోవ్యాకరణ-అసామాన్య ప్రయోగములు 261

నాథుఁడు (ఈతఁడు సోమనాథుని శిష్యుఁడు చక్రపాణి రంగ నాథుఁడే కాఁదగుననెడి నామతము నిదివఱకే ప్రకటించి యుంటిని) కూడ ద్విపదలలోఁ బ్రాసయతిని గూర్చుట ప్రాచీనార్య సమ్మతమేయని తలంచెయందు కనుగుణముగాఁ గ్వాచిత్కముగ దాని నెడనెడఁ బ్రయోగించెనని యంగీకరించుటయేసమంజసమని నాతలంపు.

రంగనాథ రామాయణము (వావిళ్లవారి 1927 సంవత్సర ముద్రణము)

ఎనసిగోహత్య చేసినవానికితికి (పుట 131)

శరణార్థిబ్రోవని దురితాత్మునికి (పుట 131)

రసరసాన్నములను మెసజెడు వాడు (పుట 137)

నిలవగాకుండని చ్చలునొసంగుదువె (పుట 138)

అనితనపెండ్లివా ర్తమనంతఁదాను (పుట 146)

గౌరవ హరిశ్చంద్రోపాఖ్యానమునఁ గానరాకున్న నునంతకు మున్నాతఁడు రచించిన నవనాథ చరిత్రమునందుఁ బ్రాసయతిప్రయోగములు కొన్ని క్వాచిత్కముగఁ గాననగును.

పాలుచుజవ్వాదిలప్పలు సోడుముట్ట

విరుల కేకులును జుంజురువెండ్రుకలును (పుట 36)

చిన్నెలువాఱఁ దీర్చినపట్టుకాసె

సన్న పుకటిమీఁదఁ జెన్నొందువాని (పుట 42)

జనకజఁ జెఱగొన్న చెనఁటిరాక్షసుని (పుట 200)

“శ్రీమందిరాకారు జితదైత్యధీరుఁ గీర్తించుచోఁ బుణ్య వర్తనుండనుచు యతిమాటుప్రాసమట్లచ్చోటనిడక” అని యనంతుఁడును, “యతులలోపలఁ బ్రాసయతిదక్క సకల యతులుచెల్లును బ్రయోగానుసారమున” అని తాళ్లపాక చిన్నన్నమున్నగు వారు చెప్పిన యర్వాచీన లక్షణములు వారి కాలము

నాటి కేర్పడిన మతము ననుసరించినవేగాని యవి ప్రాచీనా
చారము ననుసరించినవిగావు. “ద్విపదతో ద్విపద సంధిలనేక
శబ్ద మపుడు ప్రయోగింప నదియయుక్తంబు” అని తాళ్లపాక
చిన్నన్న చెప్పిన లక్షణమును రంగనాథాదులు పాటించిరనియు
సోమనాథుడు గూడ బసవ పురాణమున నీలక్షణాను గుణము
గనే చాలవఱకు ద్విపదలను గూర్చి యున్నను బండితారాధ్య
చరిత్రమున నా నిర్ణయమును బాటింపలేదని శ్రీప్రభాకర
శాస్త్రిగారు క్రింది యుదాహరణములఁ జూపియున్నారు.

“జాతులు మాత్రాను సంధానగణవి నీతులుగాన” యనియతగ్గై”ర
నియును బ్రాసోహయనియు యతిర్వాయనియుఁ జెప్పఁబందో వినిహి
తోక్తిగాన”

“అతిశయప్రీతి బ్రహ్మాండపురాణ మతిమహో మోహస్య మాహాత్మ్య”
మనమొదలఁ దిపుండ్రం మోక్షదం త్యక్త “మన విరలమే తదన్యత్ప్రీ
రమతే యనఁగనుచిత మాక్తియట్ల వాసిష్ఠ లైంగంబు”

ద్విపద రచన విషయమునఁ జిన్నన్నగారు చెప్పిన పయి
లక్షణము శాసనమనఁ జెల్లదు. తత్పూర్వులట్టి లక్షణమును
జెప్పియున్నట్లు కానరాదు. ఒక్క ద్విపదయే యననేల! ఏపద్య
మందయినను సేపాదమున కాపాదము విడివడిపాదాంత శబ్ద
మందలి కొంత భాగము ముందటి పాదముతో సంధిల్లకుండ
సాధ్యమయి సంతవఱకు రచించుట శ్రీవణసుభగతకు శైలీ
రమ్యతకుఁ దోడ్పడఁగలదు. కానియట్టి నియమమును గొంత
వఱకు మాత్రమే పాటించుట కనువగును గాని మహాకావ్య
రచన మున గ్రంథ మామూలాగ్రి మట్లు రచించుట యేరికిని
బాసఁగనేరదు. సోమనాథుడు పండితారాధ్య చరిత్రమున

సోమనాథునిచందో వ్యాకరణ-అసామాన్య ప్రయోగములు 263

శ్రుతిస్మృత్యాది ప్రమాణములను బుంఖానువుంఖములుగ ద్విపదలలోఁ జూసిపియున్నాఁడు. అట్టియెడనవి యాద్విపద పంక్తులయందు ఛందో నిబద్ధములవుటకయి వానిముందు వెను కలఁగొన్ని యెడల జల్లిపదములఁ గూడ నాతఁడు సంధింపవలసి వచ్చినది. అట్టి యెడలనే కొన్ని తావుల నేకశబ్దమందలి యక్షరములు గూడ నిరుపాదము లందును సంధిలుట జరగినది.

“సంధి పూర్వపర సంఘటనముల బంధురఛందో నిబద్ధముల్లాఁగ వేదనూక్తములకు వెరవైనమాట లాదటఁగల్పింతునవి జల్లియనక వలనె టింగియు వేదవాక్యంబు ద్విపదకొలఁదిన పలుకుటకును మదిమెచ్చుఁ” డనియాతఁడే గ్రంథావతారిక యందుఁజెప్పి యున్నాఁడు కావున సోమనాథుఁ డెడనెడ నొనర్చిన యీ విధానముగూడ లక్షణవిరుద్ధ మనరాదు.

“మూఁడకునెగయుచు ముస్సుముస్సనుచు”

అనుసోమనాథుని బసవ పురాణప్రయోగమును బురస్కరించు కొని శ్రీప్రభాకరశాస్త్రిగారు బసవపురాణ పీఠికలో ముకారయతి మువిభక్తి యతులఁగూర్చి కొంత చర్చగావించిరి. పై పాదమునందలి “ముస్సు” అను ధ్వనివాచకము నేటి వ్యవహారమున “బుస్సు” అను రూపముతో నున్నదనియు సోమనాథాదిపూర్వకవులు ప్రథమావిభక్తి ప్రత్యయముగాని ముకారమునకు ఉత్పత్తివిశిష్టములగు పథ బభలతో యతిని గూర్పలేదనియు, ప్రథమావిభక్తి ప్రత్యయ ముకారమునకుఁ బ్రాచీనకాలమున ‘బు’ ‘బు’ ‘ము’ అనురూపము లుండుటచే నట్టి విభక్తి ప్రత్యయ ముకారముతో మాత్రమే ప్రాచీన కవులు, ము విభక్తి

యతి యను పేరితో ఉత్పముతోఁగూడిన పప బభ లతో
యతిని గూర్చిరనియు రానురాను దర్వాతికపులందుకు విలక్షణ
ముగఁగేఫల ముకారయతిని గూడఁదమ కృతులలో నుపయో
గించిరనియు శ్రీశాస్త్రిగారి యభిప్రాయము. కాని యది కేవల
మల్లేయని నే సంగీకరింపఁ జాలను. ఇందుఁగూర్చి సమదర్శిని
పత్రిక (ది 30-7-32, 8-8-32) లోఁ బ్రకటితమయిన “పాల
కురికి సోమనాథకవి కావ్యవిశేషములు” అను వ్యాసమునఁ
జర్పించియున్నాను.

అప్పకవి ముకారయతికి లక్షణమొసంగుచు

క|| హెచ్చరికను పుపుబుభులకును నచ్చపుమాకొమ్మలే మహాకపులాదిక
మెచ్చులగనిలిపిరచ్చటనచ్చటను ము కారయశులటంచునుగృతులక

అని పూర్వమహాకవులీ యతిని దమకృతులలోఁ గ్వాచి
త్కముగ వాడినట్లు చెప్పినాఁడు. ఆనందరంగరాట్టండముతో
గస్తూరిరంగకవి దీనినే చక్కటి యతియని పేర్కొని నన్నయ
భట్టు లక్షణసారములోనిపని యీక్రింది లక్షణము నొసం
గినాఁడు.

“పుపు భుభులకు ముకారంబుపూర్వమునను
గాని పైఁగానిచెప్పఁ జక్కటియతియగు
మప్పిఁగొని కృష్ణుడురమునఁ బొడిచెనఁగ
బుధులవినుతులఁ దగెవ్యాసమునియనంగ.,

ఈముకారయతికి లక్ష్యములనఁదగిన ప్రయోగములు సోమ
నాథుని కృతులలోఁగూడ నెడనెడఁ గానవచ్చుచున్నవి. కొన్ని
ముదాహరణములు చూడుడు.

సోమనాథునిభందోవ్యాకరణ-అసామాన్య ప్రయోగములు 265

“అందెలు గంటలు నలవడగూర్చి పొందుగాఁజసిడికొమ్ములుగోరిజయలు
జెట్టిఫాలఁబునఁ బట్టంబుజెలయఁ గట్టినందికి న లఁకారంబుసేసి

(బసవ పురాణము పుట 14)

ప్రవిమలభక్తి విభ్రాజితలీల భువినరువాద్దడి మువ్వరిలోన (పుట 45)
పురహరార్చితనకుమున్నెత్తుకేలుధరసెత్తగూడునేత్రాటిమాలలప(పుట 237)

నన్నిచోడ ప్రముఖ ప్రాచీన కవుల కృతులలోఁగూడ
నిది క్వాచిత్యముగఁ గాననగును-

సీ॥ అలమట సెడియుండె నిలువను చిత్తంబు మూర్ఖిల్లిపెడఁబాసిపోవదొండె
(నన్నిచోడుని కుమార సంభవము ఆ 5 ప 580)

చ॥ సం ధ్యలు దివసత్రియామలును దత్పరిపార జనంబెఱుంగుడ
మ్ములము చవికవిహంగగతిఁ బువ్వలతావి రతి ప్రసంగతిక.

(డిటో ఆ 6 ప 942)

సీ॥ మోవిలత్తుకఁబూయఁ బోవుచు లాలాట పట్టికడిలకంబుఁ బెట్టుకొనుచు
(డిటో ఆ 8 ప 16)

పొందుగామిమ్మునిమ్ములఁగొల్వవలయు(రంగ నాథరామాయణము పుట 106)
మ॥ ననుమున్నీవు నెఱుంగు దారయఁగ నా నాగాస్త్ర పాశంబులే

పునబంధించిన యద్దియుక్ మఱచితే మోహంబునుం గల్గెనే.

(భాస్కరరామాయణము యుద్ధకాండము ప 1342)

శా॥ రాజన్మనోమోదంబారఁగ నట్లుచేయఁడలఁపుక భూతేశ్వరుండల్కతోక
(నాచనసోమనః ఉత్తరహరివంశము ఆ 6 ప 222)

క॥ తనయొడలు రెండుసేతులు

మును పొందిన యొప్పతోడఁ బురుడించెడు స

జననుత శోభను జెలుగఁగ.

(ననునవరమిశువలన ననురుగుపొందెక) (ఆ 7 ప 235)

వీనిలోఁ గేవలము ఉత్పత్తిశిష్టములేగాక ఉకారముతో మైత్రి
గల ఒకార ఓకారములతోఁ గూడినవి గూడ ముకారయతికే
లక్ష్యములు కాఁదగును.

అసాధారణములగు యతివిశేషములు సోమనాథుని కృతులలోఁ గొన్నియున్నవి. వానిని శ్రీ ప్రభాకర శాస్త్రిగారు బసవపురాణపీఠికలోఁగాని శ్రీ చిలుకూరి నారాయణరావుగారు పండితారాధ్య చరిత్ర పీఠికలోఁగాని బేర్కొనలేదు.

- (1) వరనిజధారా ప్రహహర్షుత్కార : విరచితధ్వానంబు విన్నయంతటన
భూరిపాతక కోట్లఁ బోలియించురుద్ర ! ధారాంబువులఁ గృతస్తాన
నులై పరుస యామహేశ్వరదేవు నర్థిభజింప
(పం॥ చ॥ పర్యతపుకరణము పుట 207-298)
- (2) ఒత్తిలి చదువుచు నుబ్బుచుఁ జనుచు । నత్తటి భట్టుకెవారంబునేయ
(పం॥ చ॥ వాదప్రకరణము)
- (3) దంభమయాన్యదర్శనవిడంబునుడవ్వుమదాపహారియా
శుంభదుదాత్తకీర్తియగు పోడ్డలదేవరబాచిరాజువి
స్రంభసఖుండ వీవని ప్రశంసయొనర్తుఁ జరిత్రపూత ! వి
శ్వంధర ! శంభుమూర్తి ! బసవా ! బసవా ! బసవా ! వృషాధిపా !
(వృ॥ శ॥ ప 84)
- (4) వసుమతిఁ బేరుకొన్నయ వత్తురుమువ్వురి కూర్మిబంటు పో
డసులసుతుండతే రసుల దక్కినభృత్యుడ పీరలాదిగా
నెసఁగు మహాసుభావలకు నెల్ల న్ననర్గళమైన భక్తునన్
వసిగొని ప్రోవుమయ్య బసవా ! బసవా ! బసవా ! వృషాధిపా !
(వృ॥ శ॥ ప 103)
- (5) అనయము భక్తులీడ్వకులులంచును వేదములా ద్విజోత్తముల్
విననుతియింపఁగుక్కఁ జదివించిన హావినహాల్మి కల్లిదే
వునకుననుంగువాడవని యుత్సుకతకా నుతియింతు భక్తహృ
ద్వనజవిహారలోభ ! బసవా ! బసవా ! వృషాధిపా !
(వృ॥ శ॥ ప 98)
- (6) రురువర్ణదేహంబు ఋగ్వేదమునకు (పం॥ చ॥ వాదప్రకరణము)

సోమనాథునిచందోవ్యాకరణ-అసామూన్య ప్రయోగములు 267

స్నానశబ్దము వైదికోచ్ఛారణము నందు తకార సంయుక్తమై స్నాన మని వ్యవహరింపఁ బడును. దాని ననుసరించియే సోమనాథుఁడు వైరీతిగ సంయుక్తాక్షరయతికి లక్ష్యముగా స్నాన శబ్దమందలి ప్రథమాక్షరమునకు తవర్గాక్షరముతో యతినిగూర్చినాఁడు. సోమనాథుని పదము నాధారముగాఁ గొనియే శ్రీ నాథుఁడు గూడ హరవిలాసమున

„ధీనిధిసెట్టి నంబితన జేహరమిట్టి విభూతి మంగళ

స్నానముచేసి ధౌత పరి ధానముగట్టి

అని ప్రయోగించినాఁడు. శ్రీనాథుని ప్రయోగమునకు సోమనాథుని ప్రయోగమే యాదర్శకమని గుర్తింపక కొందఱు

“స్నానముచేసి ధౌతవననంబును గట్టి” అనికవి పాఠమును మార్పు సాహసమునకుఁ బూచుకొనిరి. మఱి కొందఱు లాకి కోచ్ఛారణము ననుసరించి “స్నాన” శబ్దమును “స్నాన” మని గైకొన్నను తెనుఁగులో దానికి “తాన” మనుతద్భవ రూపమున్నది గాన వైదికోచ్ఛారణ ప్రశంసతో నిమిత్తము లేకుండఁగనే “స్నానముచేసి ధౌతపరిధానముగట్టి” యను శ్రీ నాథ ప్రయోగ మందలియతిని తద్భవవ్యాజయతిగా గణింపఁ దగునని సమర్థించిరి. ఈ మార్పులు సమర్థనములు కేవల మనవసరములు. తానమను తద్భవ రూపము “స్నాన” మను వైదిక రూపమునుబట్టి యేర్పడినదే కాని “స్నాన” మను లాకికరూపము ననుసరించినది కాదు. సోమనాథ శ్రీనాథు లిరువురు గూడ వైదికవాఙ్మయపారంగతులు కావున “స్నాన” శబ్దమును తకార సంయుక్తముగా గ్రహించి

పూర్వోక్త ప్రయోగములను సంయక్తాక్షరయతికి లక్ష్యములుగానే కూర్చియుందు రనుట సత్యసమ్మతముగా నుండును. నేటికిని వాడుకలో నీ శబ్దమును గొందఱు ఛాందస్సులు సకారోచ్ఛారణ లోపముతో “స్తాన” మని జానపదులు కొందఱు తకార సకార సకారోచ్ఛారణ లోపములతో సానము తానముననియుఁ బలుకుట గలదు.

క॥ మానవనాథుఁడు గంగా

స్తానానంతరము సకల దానములు మహా

దీనులగు విప్రకోటికి

సేనాదయతోడనిచ్చి శివుసేవిం చెక్.

అని భీమన నృసింహపురాణమునను “తావకనగ జలస్తాత పాపహరాయ” అని గణపవరపు వేంకటకవి ప్రబంధరాజవిజయ వేంకటేశ్వర విలాసమునను గూడ నిట్టి యతి ప్రయుక్తమయి యున్నది. ప్రాధికవి మల్లన ఏకాదశీ మాహాత్మ్యమునఁ గూడ నీ యతినివాడి యున్నాఁడు

కై వార శబ్దము సంస్కృతమని కొందఱు దేశ్యమని కొందఱు తలంచు చున్నారు. “ఏమెల్లనుం గలిభూపాలుని యొద్దఁ బాతకుల మీ కైవారదుర్భాషణం బులకుంగాని యతండు మెచ్చఁడు (శృం||నై|| ఆ 7 ప 89) అని శ్రీనాథుఁడు దీనిని సంస్కృత సమాసమునందే ప్రయోగించినాడు. తెనాలిఁ రామకృష్ణకవి మున్నగువారు “కయివారము” అనురూపముతో దీనిని దమ కృతులలో దేశ్యపదముగా వాడియున్నారు. కై వారమును రూపమే కొన్ని కర్ణాట భాషాకృతులలో

సోమనాథునిభందోవ్యాకరణ-అసామాన్య ప్రయోగములు 269

దేశ్యముగా వాడబడినది. శబ్దముని దర్పణమునఁ గేశిరాజు శన్నడ దేశ్యపదములలోఁ బదమధ్య వత్సమునకు ఔత్సమును యత్సమునకు ఐత్సమును వికల్పముగ నగునని చెప్పినాఁడు.

క॥ పదమధ్య వత్సయుత్స

కొదపుగు మాత్యైత్సవిధి యదంత కొత్సం

పుది దిక్కుంహస్వతేయం

విదిత వికల్పంతగుళ్ళ మీ మాఱుటాశం.

దీని ననుసరించి “కెయ్యారం” అను దేశ్యరూపము వైకల్పికముగా “కై వార” మగును. “అత్తటిభట్లుకై వారంబు సేయ” అనుచోట సోమనాథుఁడు కై వారశబ్దమును సాంస్కృతికముగా గ్రహించి దానిని నిత్యసమాసముగా గణించి యందలి ద్వితీయా క్షరముతో స్వరవ్యంజనములు రెంటికీఁ గూడ యతిని గూర్చనగునని ఉభయ వళికలక్ష్యముగానట్లు ప్రయోగించి యుండుననియు లేదా “అత్తటిభట్లు కెయ్యారంబు సేయ” అని దేశ్య రూపమునే యాతఁడు ప్రయోగించి యుండుననియు నేదలంచు చున్నాను.

(3,4) ఆంధ్ర గ్రంథమాలయందు శ్రీ నాగేశ్వరరావు గారు ప్రకటించిన వృషాధిపశతకములో 84 పద్యమున “దంభమయాన్య దర్శనవి డంబనుఁ” డనుచోట దంభ యను లుకుమాఱుగా “డంభ” యని ముద్రించినారు.

గీ॥ డంభడిండ్లీర డోలికా డాడిమాది *

శబ్దముల కాదివర్ణముల్ సంస్కృతమున

నుపరివర్ణ తృతీయమై యొప్పునట్లు

దెనుఁగున డకారము దవర్ణ మొప్పుచుండు.

అని యప్పకవి చెప్పినాడు. కావున దంభ దంభ
రూపములలోనేది కవి ప్రయుక్తమన్నను ఈ పద్యమునను
10² పద్యమునను సోమనాథుడు దడలకు యతిమైత్రిలాక్షణిక
సమ్మతమును సభిప్రాయముతోడనే తానుగూడఁ గూర్చి
యుండుననినేదలంచుచున్నాను. భీమన కవిజనాశ్రయమునందు

క॥ ద డలకు భేదము రెంచక

వడియను బ్రాసలు నిలుపవచ్చును గృతులం

దదియెట్లున్నను శ్రీహరి

దొడిబడి దానవులఁ జంప ధులియాయెననన్.

అని దడలకు యతి ప్రాసములు రెండును గూడఁ జెల్లు
నని చెప్పియున్నాడు. కాని యప్పకవి యీ మతమును
బూర్తిగా నంగీకరింపక

అ॥ వికట కవులకొన్ని వింతలు గల్పించి కవిజనాశ్రయమునఁ గలిపినారు
వాని కైకొనంగ వలద ప్రయుక్తంబు లేలనెప్పు భీముఁడెఱిగియెఱిగి.

అనివ్రాసి దడలయతిమైత్రి విషయమున భీమన చెప్పిన
పయిపద్యమునుగూర్చి “అగ్రాహ్య సంబంధవస్తువులు” అనుశీరిక
క్రింద “ఈ చెప్పిన దడలకుంబదాది నున్న చతుర్థవర్గ సరళ
మాదేశమై వచ్చునప్పుడాదేశయతిగాఁ జెప్పవచ్చు నదియుం
గాక యారెంటికిని దాపలించి నెఱుసున్న లున్నప్పుడనుస్వార
సంబంధయతులు గనుక నటువలెను జెప్పవచ్చునవి గలుగఁ
జెప్పలేదు గాన నిది సమ్మతి గాదు” అని చెప్పియున్నాడు.
బిందు పూర్వకములయిన ‘ద డ’లకును డకు ఆదేశముగావచ్చు
‘ద’కును మాత్రమే యతి చెల్లును గాని తక్కిన వేళలందు

సోమనాథునిఛందోవ్యాకరణ-అసామాన్య ప్రయోగములు 271

వానికి యతిమైత్రి పాసంగనేరదని యప్పకవి యభిప్రాయము 'డక్కు' అను రూపమునకు 'దక్కు' అని యాదేశరూపము కూడ నుండుటచే సోమనాథుని పూర్వోక్త పద్యములలో 102 పద్యములో ద్వితీయ పాదమందలి యతిని అప్పకవిచెప్పిన ఆదేశయతి క్రింద గణింపవచ్చును గాని 84 పద్య ప్రథమ పాదమునందలి యతిన్నటు సమర్థింప వీలులేదు. విన్నకోట పెద్దన కావ్యాలంకార చూడామణిలోఁ గూడ నిట్టి యతిని గూర్చియున్నాఁడు. కావున అప్పకవి పరిశోధనము సరియైనదని విశ్వయింపఁజాలము. దడలకుఁ బ్రాసమైత్రి మాటయెట్లున్నను యతిమైత్రి మాత్రము ప్రాసీనకవి సమ్మతమేయని సోమనాథాదుల ప్రయోగములనుబట్టి మనము గ్రహింపఁదగును. కస్తూరి రంగకవి యానంద రంగరాట్ఛండమున ఆభేద యతి క్రింద దకార డకారములకు యతిమాత్రము చెల్లునని వ్రాసి యీ క్రింది లక్ష్యముల నొసంగినాఁడు.

గీ॥ రంగనరపాల! విష్ణుకళావిలాస!
దీనజన పరిజాత! పాటించినిన్ను
దాయా వారికి లేమ లేదారిఁగలుగు
సకల సామ్రాజ్య గరిమ పొసంగుఁగాక.

ఉ॥ గొబ్బననానతిమ్మ రఘుకుంజర నీకరుణా సముద్ధతిఁ
డెబ్బదిరెండుజెల్లువల దేవర లక్ష్మణులంకఁజేర్చునో
(భాస్కర రామాయణము)

శా॥ దాచే యంకతలంబు జేర్చినలచేతఁ మాలికఁ దాల్చి.
(కేతన కాండబరి)

శా|| డిండినోత్తర పీఠులం దరసియుదేకించి కూలంకషం.

(జైమిని భారతము)

చ|| ఇలఁ గలవస్తునంతతులనెల్లను గెల్చెడు మత్స్యజాతపా
టలరుచి యింక వేట యొకదారికివచ్చునె.

(ఆముక్తమాల్యద)

(వీనిలో నొక్క దకార డకారములకేగాక టకార
డకారములకు తకార డకారములకుఁగూడ యతిమైత్తి) గల్పిం
చిన ప్రయోగములు గాననగును.)

(5) వృషాధిప శతకమందలి 98 పద్యమున మూడవ
పాదమున జూపిన

“కల్లిదేవునకు ననుంగువాడ వనియుత్సుకతఁ”

అనుయతి సోమనాథునకు సమ్మతమై యుతఁడు కూర్చిన
దయియుండదని నాతలంపు. ఇటసరియైన కవిపాఠము మఱుఁగు
పడి యపపాఠము నెలకొని యుండును: “ప్రోత్సుకతఁ” అని
ప్రాదియతిని సోమనాథు డిచ్చట వాడియుండును. సోమనాథుని
మతములో ప్రథమావిధక్తి ప్రత్యయములమీఁ దను క్రియా
పదములపైని, సంఖ్యావాచక పదములమీఁదను, సాంస్కృతిక
పదములలోఁ గూడఁ బరుషములకు గనడదవాదేశము చెల్లును
గావునఁ బయిపద్యమున “కల్లిదేవునకు ననుంగువాడవని
ప్రోత్సుకతఁ” అని యాతఁడు రచించియుండునేమో! లేదా
యానాఁడా ప్రాంతమున శిష్టవ్యవహారములో “పుత్సుకత”
అను వాడుకయున్నచో నట్టి రూపమునయిన నాతఁడుగ్రహించి
యుండును.

సోమనాథునిచందోవ్యాకరణ-అసామాన్య ప్రయోగములు 273

(6) ఋవర్ణము నుచ్చారణ సామ్యమును బట్టి కొన్ని యెడలఁ బూర్వకపులు కొందఱు రుకారసమముగా గణించి యందు కనుగుణముగానే దానికి యతిని గూర్చినట్లు కనఁబడుచున్నది. ఋషి శబ్దమున కేర్పడిన “రుసి” యను వైకృతి రూపముకూడ దీనిని బలపఱచును.

“రురువర్ణ దేహంబు ఋగ్వేదమునకు” అనుచోట ఋగ్వేదమనుటకు మాఱు “రుగ్వేదమునకు” అనియే సోమనాథుఁడు ప్రయోగించి యుండవచ్చును. పాలకురికి సోమేశ్వర స్వామి శివరాత్రి మహోత్సవమున యాత్రికులుచాడు “పాలకుర్తినిలయా సోమయలింగా పాదములకు శరణు ఉరవుగ బమ్మెరపోతరాజుకు మీరు కోఁన వరములు క్రుపచేసినారట” అను పాటలోనిట్టి యతియే వాడఁబడి యున్నది. గౌరన నవనాథ చరిత్రములో

“జడిగొన్న భావజుసాయక సిహళిఁ దొడరిదొప్పగఁ దోఁగి ధ్రుతిఁదుప్పఁ దూలి” అనుచోటఁ గూడ నీయతిగాన నగును. మఱికొన్ని కృతులలోఁగూడ నెడ నెడ నిట్టియతులు ప్రయక్తములయి యున్నవి.

పా స వి శే ష ము లు

పము శీరికక్కింన శ్రీ ప్రభాకరశాస్త్రిగారు బసవ పురాణ పీఠికలో సోమనాదాది శివకవులు కర్ణాట భాషా లాక్షణిక మతము ననుసరించి తమ కృతులందు శాంతప్రాసము (పద్య ప్రధమ చరణ ద్వితీయాక్షరము సంయుక్తాక్షర మయి నప్పుడు దానిలోనున్న యన్నియక్షరములను బాటింపక

తక్కిన పాదములందుఁ గతివయహల్ సామ్యముతో మాత్ర మే
 ప్రాసమునుగూర్చుట) వర్గప్రాసము (కవర్గాదికాక్షరము
 లన్నిటికిబరస్పరముప్రాసమునుగూర్చుట) సమీపప్రాసము
 (శవసలకుఁ బరస్పరము ప్రాసము గూర్చుట) లను గూర్చి
 రనియు వానితోపాటు నన్నిచోడ సోమనాథాదులు సంపూ
 ర్ణబిందుప్రాసమునుగూడ నంగీకరించిరి యు వాని
 యున్నారు. శాస్త్రీగారి యీ నిర్ణయమును గూడఁ బూర్ణ
 ముగ నట్లేయని యంగీకరింపరాదని నాయభిప్రాయము. ఈవిష
 యమునఁ గర్ణాట భాషా మర్యాదనే పూర్తిగ ననుసరింపక
 యాంధ్రకర్ణాట లాక్షణికు లిరువురకు సమ్మతములయిన ప్రాస
 ములను మాత్రమే సోమనాథుడు మన్నించి తన కృతులం
 దాంధ్ర భాషా మర్యాదనే పాటించెనని నేఁడలఁచుచున్నాను.
 ఆతని బసవపురాణ పండితారాధ్య చరిత్రలం దేవులఁ దిల
 కించినను నన్నయాదుల ప్రాససంప్రదాయమునే పాటింప
 నెంచి ప్రాసాక్షరములకొఱకాతఁడు ఊతపదములను వికృ
 త్యాది రూపములను బలుతావులఁ బ్రయోగించినట్లు కాన
 నగును. కర్ణాటకపులవర్గ ప్రాసాదిక సంప్రదాయములఁబూర్ణ
 ముగ నంగీకరింపఁచో నింతిశ్చిద్ధ నాతఁడు ప్రాసవిషయమునఁ
 బ్రదిర్శించు నవసరముండనేరదు. మల్లికార్జున పండితారాధ్యుని
 శివతత్వసారమునఁ గానవచ్చు

క॥ నమ్మిన భక్తుడు గన్నడ బమ్మయ సద్భక్తిమహిమ పరికింపఁగ లో
 కమ్మలఁ జోద్యముగాచె యధర్మంబును ధర్మమయ్యెఁ దత్త్వతీతా!

క॥ ఇవ్వసుమతిఁ గడుఁగమ్మని ప్రవృత్తిలలోఁ బుట్టినట్టి పువ్వులుగొఱయే
 సర్వజ్ఞభక్తి విరహితుఁ డెవ్వడును తృప్తజాతుఁడేటికిఁ గొఱయే.

సోమనాథునిఛందోవ్యాకరణ-అసామాన్య ప్రయోగములు 275

“ధర్మంబు” “సర్వజ్ఞ” శబ్దములందలి పాఠములను వలవలిగిలక పాఠములని పేరిడి రేఫసంయుక్తాక్షరముల లేఖనసరణిననుసరించియివిప్రాత వ్రాతప్రతులలో “ధర్మకంబు” “సర్వజ్ఞ” అనువిధంబున లిఖింపబడి యుండునని శ్రీ కొమఱ్ఱాజు లక్ష్మణరావుగారు తలంచిరి. బద్దెన సుమతీశతకములోఁ గూడనిట్టి ప్రాసముగలదు.

క॥ ఎప్పుడుఁ దప్పులువెదకెడు నప్పురుషునిఁగొల్వఁగూడ దదియెట్లున్నకా
సర్పంబు పడగనీడను గప్పు వసించిన విధంబు గదరా సుమతి.

ఈ పాఠము నొక విధమున శాంతపాఠన భేదముగా గణింపదగును. సోమనాథుఁడు దన కృతులలో నిట్టి పాఠమును వాడెననుటకు బ్రబలాధారములు కానరావు.

“కర్జంబునావుడు విజ్జలుండంత! లజ్జయు సిగ్గును బుజ్జింపంగ”

(బి॥ పు॥ పుట॥ 107॥)

“విజ్జలునకు వినిపింపంగ నతఁడు కర్జమెందోనియుఁ గలదు తేరదు”

(పుట 193)

“బుజ్జించుచువెడ్లు బుడ్లును బెట్టు! నిర్జీవికియఁబను నివ్వెఱంగదు”

అనుతావులఁ గొన్ని వాఁత ప్రతులలో “కజ్జము” “నిజ్జీవి” అను వికృతిరూపములు గానవచ్చుచున్నవి. అట్టియెడ నవియే సోమనాథకవి ప్రయుక్తములని మనము తలంపదగును గాని పయిప్రయోగములను శాంతపాఠములుగ గణింప నవసరములేదు. ఇంక

మర్త్యలోకమునకు మఱివేఱయొకఁడు కర్తయున్నాఁడెలోకత్రయ పరద మధ్యాహ్నమగుటయు మారయ్యలింగ! తద్ధ్యాన సుఖనిరంతరప్రియగుచు అక్షణంబునఁ బంచభిక్ష్యులలో గుడిపి (భిక్ష్యుశబ్దమునకు భిక్షుమను రూపాంతరముగూడఁ గలదు)

తత్త్రిపురాంతకస్థాన వాస్తవ్యుడై త్రిపురాంతకుఁ డభినుతిఁజేర్చు

మున్నగు తావులందలి పాసములు నన్నయ తిక్కనాదులకుఁగూడ నమ్మతములయిన త్రివర్ణపాసము (ప్రాసాక్షరములో మూడు వర్ణములున్నప్పుడందలి యేరెండువర్ణములతోఁ గూడిన పదముల నయినను దక్కిన పాదములందుఁ గూర్చునట్టి పాసము) సంయుతా సంయుత పాసములు ననురెంటిలో నెద్దానికిందనయిన గణింపఁదగినవే గాని కేవలము శాంతపాసములని శాసింపనయినవికావు. మఱియు సోమనాథుఁడిట్టి పాసములను, స్వరాక్షర సామ్యము గలిగి, అంతస్సములు (Semi - vowels) అని వ్యవహరింపఁబడు యరలవలతోఁ గూడిన సంయుక్తాక్షరముల విషయముననే ముఖ్యముగ వాడినట్లుకాననగును. నన్నయాదులిట్టి ప్రాసములను వాడెనుట కీక్రిందిదృష్టాంతముల నరమునది.

ఉ॥ త్త్రియ వంశ్యులై ధరణిగావఁగఁ బుట్టినవారు బ్రాహ్మణ
త్త్రియ వైశ్యకూద్రులనఁగాఁ దగునాలుగు జాతులకా స్వచా
శిత్రముఁ దప్పకుండఁగఁ బరీక్షితు కాచినయట్లు రామహం
ధాత్యరఘు క్షిప్రీతులు ముదంబునఁ గాచిరె యేయుగంబునకా
(భారతము : అదిపర్వము)

క॥ ఈ క్షిప్రికిచ్చివేగమ దక్షా రామమున వార తరుణులనృత్యం
బీక్షించి యంతకంటెను దత్త ణమున నేర్పిరంభ తగ వేర్పడఁకా
(భీమన : నృసింహపురాణము)

“పాండురాంగంబైన పండతి గర్భమున బోడిగా
వెలుంగుచుఁ బుత్రుఁడీ క్రియను”

(బ॥ పు॥ అ॥ పుట 16)

పోమనాథునిఛందోవ్యాకరణ-అసామాన్య ప్రయోగములు 277

మున్నగుతావులఁ బూర్ణార్థబిందు ప్రాసమును పోమనాథుఁడు వాడెననియు వర్గప్రాస, సమీప్ప్రాసముల సంగీకరించునప్పుడు పూర్ణార్థబిందు ప్రాసము సంగీకరించుట సంగతమే యగుననియు నన్నయాదులీ ప్రాసము సంగీకరింపరనియుఁ గూడ శ్రీ శాస్త్రిగారు వ్రాసినారు. ఈ విషయమునఁగూడ నభిప్రాయ భేదములు గలవు. తెలుగు పదములందు నేటి వ్యవహారమున దీర్ఘముల మీఁదఁ గానవచ్చు నర్థబిందువు తోలుదోలుతఁ బ్రాచీనకాలమునఁ పూర్ణబిందువుగానే యుండెడిదనియు రా ను రా ను బూర్ణబిందుచ్ఛారణము దీర్ఘాక్షరములపై నడలి నెఱసున్న యరసున్నగా మాతినదనియు నర్థానుస్వారతత్వవిదులు వచింతురు. ఇందుకుఁ దార్కాణముగాఁ బ్రాచీనశాసనములలోఁ బద్యములందు వచనములందుఁ గూడ దీర్ఘముల మీఁది యరసున్న నెఱసున్నగానే పెక్కుతావులఁ జెక్కఁబడి యున్నది. పదుమూఁడు పదునాల్గు శతాబ్దులు దీర్ఘముల మీఁది పూర్ణానుస్వార మర్థానుస్వారముగ మాఱుచుండినకాలమని పలువురు తలంచుచున్నారు. తిక్కనకు నమకాలీనుడగు కేతన కాలము నాటికిఁ గూడఁ బద్యములలో నవసరమయినప్పుడు దీర్ఘముల మీఁది యరసున్న నెఱసున్నగానే యూఁదఁబడు చుండెడిదని యాతని యాంధ్రభాషాభూషణచందలి యీ క్రింది పద్యముల వలనఁ దెలియనగును.

క॥ కుటుచల తుదిహల్లులకుఁ

బిటుదన్నెల కొన్న యట్టి బిందువు లెల్లఁ

నెఱయగ నూడుచుఁ దేలుచు

వొజ్జపై యరుఁజెఱుగఁ జెల్లుచుండున్ గృతులన్ .

క॥ ననుఁ ను నన్నుంగనుదా

ఘనుఁడు ఘనుండనగఁజెల్లుఁ గవ్యనుమతిచేఁ

దనుబోఁటి లోభివాఁడితఁ

డననిడుపుల మీఁదిబిందు లరబిందులగున్

క॥ కుఱుచుపై నరబిందుఁ

నెఱయగ నూడిననుఁ జెల్లునిడుపుల మీఁదన్

నెఱయఁపు గద్యంబులలో

నెఱబిందు వులూఁచుఁ బద్యనికరముఁజూపన్

సోమనాథుని కాలమునాటికి దీర్ఘముల మీఁది యను
స్వారము కేవలము పూర్ణముగానే యుండి యుండునని గాని
యథవా యవసరమును బట్టి పద్యరచనమునందు నెఱుఁగున్నగా
నది యూఁడఁబడు చుండెననిగాని మనము తలంచుట కభ్యంత
రములు గానరావు. నన్నయకాలముననే రాజరాజ నరేంద్రుని
కూతురు సోమలదేవి వెలయించిన దక్షిణరామ శిలా శాసన
మునఁ గూడ నొక పద్యమున నిట్టి ప్రాసము గూర్చబడినది.

“నకల వసుమతిశ మనుట లసద్రత్న

కిరణుఁచి విరాజి చరణుఁడయిన

నిజభుజ పృథ్వాని బెజయిత దేవని

కూంతు సరియె పోల్చు గాంఠలెందు.”

శ్రీ ప్రభాకర శాస్త్రిగా రీపద్యమును దాము గూడ
నుదాహరించి యిందలి “కూంతు” పద ముక్తబిందు విశిష్టముగ
నెన్నఁ బడవలసినదే యనియు నది పూర్ణబిందూచ్ఛారణ
ముతో నుండవలసినదే యగునేని శాసనమున “కూంతు”

సోమనాథునిచందోవ్యాకరణ-అసామాన్య ప్రయోగములు 279

అని చెక్కింపబడి యుండునని మఱియొక యసంగతవాదమును బ్రకటించిరి. కాని యది సరికాదు. శాస్త్రిగారి యభిప్రాయము సత్య సమ్మతమయినచో శాసనమున “కాంత” యను రూపముగూడ ద్విత్వయుక్తముగ “కాంత” యనియే చెక్కబడి యుండునుగదా! కాని యదిగూడ నట్లు చెక్కబడ లేదు. ఈ శాసనమును బరిశోధించి రాజనరేంద్ర పట్టాభిషేక సంచికలో మొట్టమొదట దీనిని బ్రకటించిన శ్రీ కొమఱ్ఱాజు లక్ష్మణరావు పంతులుగారు ద్విత్వరహిత రూపమునే పఠించి ప్రకటించి యాశాసనమును గూర్చిన తమ వ్యాఖ్యానములో “రెండవ పద్యము గీతముయొక్క 4 వ చరణమునందు” “కూంతు”తో “కాంత” ప్రాసయతి మైత్రిం జెందినది. అందుచే “కూంతు” లోనిదియూ కాలమున నిండునున్న యేగాని యరసున్న కాదనుట స్పష్టము” అని వ్రాసినారు. తరువాత శ్రీజయంతిరామయ్యగారు ప్రకటించిన శాసనపద్యముంజరిలో నుదాహరణము వారిదక్షా రామ శాసన సంపుటము నందును నిది పయిరీతి నే ప్రకటింపఁ బడినది. (S. I. Vol. IV No.) ఈ సోమలదేవి శాసన కాలము శ. స. 987. ఆ కాలముననే నన్నయభట్టు సహాధ్యాయి నారాయణభట్టు కూతుఁడు కుప్పమ వేయించిన దక్షారామ శాసనము గద్యములో “నారాయణభట్టుకుంతుఁడు సపమవెట్టిన అఖణ్డవర్తి” అని ద్విత్వరహితరూపమే చెక్కబడినది. (South Indian Inscriptions Vol. IV No. 1015). కావున రప్పటికింకను శాసనపు వ్రాతలలో బిందు పూర్వక తవర్గా

క్షరములకు ద్విత్వము నిచ్చునలవాటు రాలేదనియు, ఆ కాలమున నింకను సుందరి, మందగమన, మణిబద్ధ, మిచ్చెండనకు, అనునెడల ననునాసి కాక్షరయుత రూపములును బిందుయుత రూపములును తవర్గాక్షములయెడ వాడఁ బడుచుండెననియుఁ దేటవడఁగలదు. అటు తరువాత నొక యేబదియేండ్ల లోపల నిట్టి యలవాటేర్పడి యుండునని శకసంవత్సరము 1080లో వెలసిన శాసనములలోని యీ క్రింది వాక్యముల వలన గ్రహింపఁదగును.

“వారిజ బంధుకాంతకును వాసపు కాంతకు లక్ష్మీదేవికి”

“మృంబు దివాకరాత్మ కల యంతకు భక్తినఖణ్ణ మైనదీ”

సోమనాథుని వలెనే నన్నెచోడుఁడు భీమకవికూడ నాకాలపు మర్యాద ననుసరించి యిట్టి ప్రాసములను దమ గ్రంథములందు వాడియున్నారు.

“వీంఠెఱులుండు దత్తుండను వీఱిడి పాటుఁడు వీడు సర్వన

భ్యుండెడ సేయకుండు

“పోండిగ నాజ తపశ్శిఖి

మాండు జగమ్ములను దీవ్రముగఁ బ్రవ్వనబ్ర

హ్మండముఁ గాంచిన కాంచన

భాండము క్రియఁదాల్చెఁ దత్ప్రభా భాసితమై”

(నన్నెచోడుని కుమారి సంభవము)

“వాండిమిసల్ల సిద్ధిజనవల్లభుఁ డోర్చినరాజా భీతితో

నాడురఁ గావకుండ వృషభాంకము వెట్టికొనంగఁ జూచితో

నేండిది యేమిచీవనుచు నెచ్చెల్ల మసింపనఁతలో

మాండవకంటితోడి దొరమూర్తి వహించిన మ్రొక్కిరంగనల్.”

(భీమనన్నసింహ పురాణము)

పోమనాథుని ఛందోవ్యాకరణ-అసామాన్య ప్రయోగములు 281

“మూండునే నీనగణ ములురెండు నలములు

మూండి నగణములును మొగినహంబు

పోండిగాఁగ నగమన కగుమీఁదని

టుండఁ జెప్పవలయు నొగిఁబ్రగీతి”

(భీమన కవిజనాశ్రయము)

ఇ క పోమనాథుని కావ్యములందుఁ గానవచ్చు

జగతిఁ బద్మపురాణ సంహితలం దెసఁగెళంభు రాఘవ

సంవాదమునను (పం|| చ||)

పోడశపండువు నూడవోదండుగానీ పాలుపురహర కొనుమ

మొక్కగుఁచుచును నైఁచుఁజూపఁజూపఁ (బ|| పు|| పుట 71)

చీరచించుచు విప్పులాఁడివైచి కాఠింతుతఱి నుదకములేదుగంట

అఱిముఱిఁ జన్నఁ బి లర్థించి వేడఁ జఱుత చేనొకపిండికరుడిచ్చితల్లి

(బ|| పు|| పుట 120)

మొదలగు రేఫ ద్వయ ప్రాసములును

కాశయోగరాజ యోగాది విభ్రాంతిఁ

బటువగు పశుయోగ బంధంబులేమి (పం||చ|| 2-327)

రూఢినసంఖ్యాత రుద్రులబంటఁ

బాదానఁ బాడిన ప్రమథులబంట (పం|| చ|| 1- 38)

వసుధ “గృహేయస్మిన్ పృథ్వితా” యనంగ వదరుచునంద

(పం|| చ|| 1-48)

మేధావి రుద్రుండు మిండసంగయ్య

మైథునరామయ్య మగతిలకవ్య

(పం|| చ|| 2-90)

శశిలేని నిశి దివస్పతి లేని పగలు

బసవన్న లేని సద్భక్తలోకంబు

దూషక! విచము మా దుష్టతిర్ వృషభ

మాసహాతి” యనుచు మహామాయుచుండ

మున్నగు స్వవర్గజ సమీప ప్రాసములును, ఇంచు
మించుగ సకలాంధ్ర కవితాక్షణిక సమ్మతములయినవే. వానిని

గూర్చి విశేషచర్చ యవసరములేదు. దధధధ ప్రాసములను వన్నయయే వాడియున్నాడు.

ఉ॥ కాదనకిట్టి పాటియపకారము తక్షకుడే కవిప్రసం
బోధనజేసి చేసె

ఉ॥ అంధక వృష్టిభోజ కుకురాగ్నియ భూపతులెల్ల నీచెనక
బాంధవ సౌహృద ప్రణయభక్తి విశేషము లొప్ప నీమనో
గ్రంథి యడంగజేయనె సకంబును బూనినవారు లోభమో
హంధులు ధార్తరాష్ట్రులు నయమ్మ మెయిన్ మన కుర్చి యిత్తురే.

శనప్రాసములు భాస్కరుడు, తిక్కన; జక్కన, శ్రీ
నాథుడు మున్నగు ప్రామాణికకవులు కూడ వాడియున్నారు.
షనప్రాసమునకు సాంబోపాఖ్యానాదిక గ్రంథములనుండి
యప్పకవ్యాదులు లక్ష్యముల నొనంగియున్నారు. వయిని
బేర్కొనిన

“శశిలేనినిశి దివస్పతిలేని పగలు
బసవన్న లేని సద్భక్తలోకంబు”

(పల్ల ౧॥ మహిమప్రకరణము)

అను పాదముల నడుమ శ్రీ చిలకూరి నారాయణ
రావుగారు

“పసుల కాపరిలేని పశునివహంబు
రసహీనమైన నిస్సారంపురగవిత”

అని మఱిరెండు పాదములను ముద్రించినీనికి సంస్కృత
గ్రంథములో అనువాదములేదని 218 పుట అఫోహ్లాపికలో
నుదాహరించి, ఇందు “రసహీనమైన నిస్సారంపురగవిత” యను
చోట యతిభంగమయినట్లు కనబడుతుందిగాని ౨౧౮ + సారము =
నిస్సారము అని యిక్కడ సంధికాబట్టి సోమనాథుడిక్కడ

సోమనాథునిచందోవ్యాకరణ-అసామాన్య ప్రయోగములు 283

“ఉపసర్గయతి విశేషముగ వాడిఉంటాడు” అనిపీఠికలో వ్రాసి యున్నారు. కాని యిది సరిగాదని నాయభిప్రాయము. ఈ రెండు పాదములు పృక్షీప్తములుగఁ గాననగును వరంగలు సందు మొదట ముదితమయిన పండితారాధ్య చరిత్రమున నివి గానరావు. “రసహీనమైన నిస్సారంపుఁగవిత” అనుచో ద్విరుక్తిద్యోతకమయి యందలి యప్రాధతను వెల్లడించుచున్నది. ఈపాదము సోమనాథ రచితమని గాని శ్రీనారాయణరావుగారు నిర్వచించిన రీతిగలయతి సోమనాథునకు నమ్మతమనిగాని నేను నమ్మజాలను.

సోమనాథుని బసవపురాణములో నీక్రింది తావుల గణభంగములు గానవచ్చుచున్నవిని తలంచి శ్రీ ప్రభాకర శాస్త్రిగారు వీనిని సహర్షించుట యెట్లను విషయమునఁ గొన్ని యసంగత ప్రసంగములఁ గావించిరి.

“ప్రేమంచెలర్పంగ “భృత్యాపరాధస్వామినోదండ” యన్నదువునిస్థించి
(పుట 106)

పాయకశృతి రసాస్పక్తస్య జిహ్వగ్రేయని యేప్రాద్దుమ్రాయుఁగావునను
(పుట 164)

అంధక కరి చైతన్య వ్యాఘ్ర) లాలా జలంధరాదుల నిర్దళనము సేయండె
(పుట 204)

శునక గార్దభ మ్లేచ్ఛ శుక దర్దురాది జనిత మునీంద్రాది జా
తములెల్ల శివభక్తి గాచె విశిష్టములయ్యె (పుట 225)

వీనిలో ౧, ౨, తావులలో “రాధ” “జిహ్వ” యనునవి సంయుక్తాక్షర పూర్వకము లగుటచే గలములకు మాఱుగ గగములగుటచే గణభంగ మేర్పడు చున్నదనియు సంస్కృత

మునఁ జరణాంత మందలి లఘువు గురువు కావచ్చుననుటకు
 “పాదాంతస్థం వికల్పేన” అను విధియునందు కనువగు ప్రయో
 గములు కాననగును గాని పాదాంతమందలి గురువులఘువగుట
 కానరాదనియు వీనిని సమర్థించుటకు “లఘుర్భు వేద్గురుఃకుత్ర
 చిద్గురుః కుత్ర చిద్గురుశ్చలఘుస్తథా ఉచ్చారణన్య కల్ప్యత్వా
 న్నిదానం తత్రసద్వచః” అను సధర్వణ కారిక గతి కావలె
 నేమోయనియు వ్రాసి మూడు నాలుగు తావులలో
 సలములుగా నుండవలసినద్వితీయ గణములలో త్య భ, లుగూడ
 సంయుక్తా ఊర్పూర్వకము లవుటచే గురువులయి గణభంగ
 మేర్పడుచున్నదనియు నన్నిప్రతులందును నీ పాఠములే
 కలవనియు వీనిని సమర్థించుట యెట్లనియు శ్రీ శాస్త్రిగారు
 వ్రాసినారు. వీరుదాహరించిన యధర్వణ కారికయందలి గురు
 లఘు ప్రశంస ఛందోవిషయిక మయినది కాదనియు ఁది గురు
 లఘురేఫలకు సంబంధించిన దనియు సధర్వణకారికలఁ జదివిన
 వారికే దెల్లము కాకమానదు.

అసందర్భముగ వానిని శాస్త్రిగారిచ్చట నుదాహరిం
 చుట ప్రామాదికమని చెప్పనక్కఱలేదు. సంస్కృతమునఁ
 బాదాంతమందలి గురువు లఘువగుట కానరాదని శాస్త్రిగారు
 వ్రాయుట యవిచారమూలకము. పాదప్రథమాక్షరము
 సంయుక్తాక్షరమయినప్పుడు తత్పూర్వపాదాంత వర్ణమునూఁది
 పలుకక యవసరమయినచో లఘువుగాఁ జేసికొనవచ్చును.
 వృత్తరత్నాకరమందలి యీ క్రింది శ్లోకములను జిత్తగించునది.

సోమనాథునిచందో వ్యాకరణ-అసామాన్య ప్రయోగములు 285

“సానుస్వారో విసర్గాంతో దీర్ఘోయుక్త పరశ్చలః
వాపాదాంత స్తస్మాగ్వికోశ్చే యోనోమౌత్తికోల్పజః”
“సాదాదా విహవ్యస్య సంయోగః క్రమ సంజ్ఞకః
పురస్థితేన తేనస్యాల్లఘటాపి గురోఃకృచిత్”

ఇందుల కుదాహరణముగా నీశ్లోక వ్యాఖ్యానమునందు
వ్యాఖ్యాతించే రావిపాటి త్రిపురాంతకుని ప్రేమాభిరామ
మందలి యీక్రింది శ్లోక ముదాహరింపఁ బడినది.

“తరుణం సర్వ పశాకం
నపాదనం పిచ్చిలానిద దధీని
అల్పవ్య యేనసుందరి!
గ్రామ్యజనో మృష్టమశ్నాతి”

ఇది యార్యావృత్త శ్లోకము. 1, 3 పాదములందు 12
మాత్రలును, 2 వ పాదమునందు 18 మాత్రలును, 4 వ పాద
మున 15 మాత్రలును ఉండవలెనని యార్యావృత్త లక్షణము.
వయి శ్లోకమున రెండు నాలుగు పాదముల చివరనున్న ‘ని’
‘తి’ అను నక్షరములు లఘువులయినను బాదాంతసములవుటచే
నవసరమును బట్టి వికల్పముగా గురువులగును. అవి యట్లు
గురువులు కానిచో శ్లోకలక్షణము చెడును అట్లే 3 వ పాద
ము చివరనున్న ‘రి’ అను నక్షరము నాల్గవపాదము మొదట
నున్న “గ్రా” అను సంయుక్తాక్షరమునకు ముందుండుటచే
సాధారణముగా గురువు కావలయును. కాని యది యట్లు
గురువయినచో గణ భంగమయి లక్షణము చెడును. కాన
యవసరమును బట్టి యూదేబడక యదిలఘువే యగును.

అట్లే “భృత్యావరాధ” అనుచో బాదాంతముననున్న

‘ధ’ అను నక్షరము తరువాత పాదముయొక్క యారంభమున నున్న ‘స్వా’ అను సంయుక్తాక్షరమునకు ముందున్న నునూడఁ బడక లఘూచ్చారణముతో లఘువేయగును. అందుచే నిట గణభంగము లేదు. ‘రాధ’ అనునది యిట గలమేగాని గగము కాదు. ఈలోకోక్తి నే సోమనాథుఁడు చతుర్వేద సారమున

సీ. ధరధర్మమిట్లు “భృత్యాపరాధస్వామి
నోదండ” యననీక కావెసిగ్గు

అని కూర్చి, అపరాధశబ్దమందలి ధకారమచ్చటఁ బాదాంతమునలేదు గనుక నూదిపలికి గురువుగాఁజేసినాఁడు.

ఇక “భక్తస్య జిహ్వగ్రే” యనుచోట జిహ్వశబ్ద మాకారాంత స్త్రీలింగమగుటచే నిట్లు సాధింపవీలులేదు. ఇటఁ గవిపాఠము మఱుఁగువడి యపపాఠము నెలకొనినట్లు తోచు చున్నది. “భక్తజిహ్వగ్రే” యని యున్నచో గణభంగ ముండదని శ్రీ శాస్త్రిగారే 164పుట అధోక్షాపికలో నూచించినాడు. అట్లో లేక “భక్తజిహ్వంచలేముని” అనియో కవిపాఠముయి యుండవచ్చును.

ఇక 3, 4, తావులయందలి ప్రయోగములఁగూర్చి యన్ని ప్రతులందు నీపాఠములే కలవని శాస్త్రిగారు నొక్కి వ్రాయుట సరిగాదు. బసవపురాణమున కాంధ్రదేశమున వేర్వేరు ప్రాంతముల భిన్నభిన్నములగు వ్రాతప్రతు లనేక ములు వెలసియున్నవి అవియన్నియు శాస్త్రిగారికి గ్రంథ పరిష్కరణ కాలమునకు హస్తాంతములయినవనుట కెట్టి యాధారములును లేవు. “శునకగార్దభమేచ్చ” అనుచోట

సోమనాథునిచందోవ్యాకరణ-అసామాన్య ప్రయోగములు 287

“మేచ్చ” యని పీఠికలో నుదాహరించినను గ్రంథమున 225 వ పుటలో దానిని “మేచ్చ” యని ముద్రించియున్నారు. అందుకు శుద్ధపత్రికలోఁగూడ నవరణనేమియు నూచింపలేదు. పండిత పరిష్కరణములలోనే యిట్టి ముద్రణదోషములు నెలయు చున్నప్పుడు సామాన్యులగు లేఖకులు వ్రాసిన వ్రాత ప్రతులలో నపసాతములు నెలకొని కవి ప్రముక్తపాతములు మఱుఁగువడుటలో నాశ్చర్యమేమి? నిజము రాష్ట్రమున సంపాదించిన బసవపురాణ తాళపత్ర ప్రతులు కొన్ని విభూతిప్రతికాధిపతుల శైవ భారతీభవనమున భద్రపఱుపఁబడి యున్నవి. వానిలోఁ బయిపాదములకీ క్రింది పాతములు గాన వచ్చుచున్నవి.

(1) పా ల కు రి కి ప్ర తి

శునక గార్దభ మ్లేంఛ	అంధకకరి చైత్య
శుకదద్దురాది	వ్యాఘ్రులలాజ

(2) శం షా బా దు ప్ర తి

శునక గార్దభమేచ్చ	అంధకమదగజ
శుకదద్దురాది	వ్యాఘ్రులలాజ

(3) స దా శి వ వే ట ప్ర తి

శునక గార్దభమ్లేంఛ	అంధకమదగజ
శుకదద్దురాది	వ్యాఘ్రులలాజ

(4) పో చ న్న వే ట ప్ర తి

శునక గార్దభమేచ్చ	అంధకసామజ
శుకదద్దురాది	వ్యాఘ్రులలాజ

ఇటే వివిధభాండారము లందు నేకరింపఁ బడిన వివిధ

వ్రతులఁ బరిశీలించినచో భిన్న భిన్న పాఠములనేకములుగఁ
 లభింపక పోవని నానమ్మకము. “కరిదైత్య” అనుచోట
 “మదగజ” “సామజ” అనువానిలో నేది కవి పాఠమయి
 యుండునని తలంచినను శాస్త్రీగారు దాహరించిన గణభంగము
 నగఁ బ్రసక్తియే లేకుండఁ బోవును. ఈ పాదమునఁ బేర్చినఁ
 బడిన యనురు లితరు లెవరికిఁ బ్రయుక్తముకాని (రాక్షసకుల
 నూచకమగు) దైత్యశబ్దము నొక్క గజానురుని విషయముననే
 సోమనాథుఁడు చెర్చి యుండునా యనుట గూడనిచ్చట విచార
 ణీయము. బసవపురాణ పరివర్తన కర్తలలోఁ బ్రథముడనఁ
 దగిన భీమకవి పయిపాదము నిట్లు కన్పడించి యున్నాఁడు.

సింధురజటా భస్మశార్దూ లాంధలాలాతారకగుహజ

లంధరప్రముఖా సురరన పహరిసనే శివను

(బెంగుళూరుప్రతి ౧4 సంధి 56 పద్యము)

కావున నిచ్చట సరియైన కవిపాఠము “అంధకసింధుర”
 “అంధకమదగజ” “అంధకసామజ” అను వీనిలో నేదియో
 యొకటియై యుండునని తలంచుటయే సమంజసము.

ఇక రెండవది శివనాగుమయ్యగారి కథలోనిది. మహా
 శివభక్తుఁడగు శివనాగుమయ్యగారిని బ్రాహ్మణులంత్యజుఁడని
 నిరసించినప్పుడు బసవేశ్వరుఁడు బిజ్జలుని యెదుట బ్రాహ్మణుల
 గోత్రీకర్తలగు ఋషులజననవృత్తాంతమును దడవిన సందర్భము
 లోనిది. పూర్వాపర సందర్భములఁ దిలకించినచో నివి యిండు
 మించుగ వ్రజసూచ్యపసిషద్వాక్యముల కనువాదములని
 నా యభిప్రాయము.

సోమనాథునిఛందోవ్యాకరణ-అసామాన్య ప్రయోగములు 289

“ఎట్టిను రాజ్ఞిని బుట్టిననేమి యెట్టును శివభక్తుడేలఁ బవిత్రుండు
 ఈయగ్రజన్ములకెల్లను గురువు బోయతకునుగాదె పుట్టెవ్యాసుండు
 పూర్వద్విజాచార్యుఁ డుద్వివసిష్ఠుఁడూర్వశియను లంజె కుదయించెగాదె
 మాతంగుడనఁగ బ్రహ్మర్షి యొకండు మాతంగికినిగాదె మహిబ్రభవించె
 శునకగార్దభ మేచ్చుశుక దర్దురాది జనిత మునీంద్రురాది జాతములెల్ల
 శివభక్తిగాదె విశిష్టమై పరఁగ నవనీశ యెఱుంగ వేయందఱ ననిన”

(బ. పు. సప్తమాశ్వాసము పుట 225)

ఇందు “శునకగార్దభ” అనుపాదమున నుదాహృతము లయిన వన్నియు జంతునామములు. మధ్య నచ్చట మానవ సంబంధికమగు మేచ్చ శబ్దమునకుఁ బ్రసక్తిలేదు. అది యాట విక (కిరాత) పర్యాయపదముగూడఁ గాదు. ఆర్యధర్మాచార వ్యవహార విదూరులగు యవనాదుల విషయముననే యది ప్రయుక్తమగు చున్నది. కావున “మచ్చ” లేక “మత్స్య” యనునది యిచ్చటఁ గవి పాఠమై యుండునని నామతము. మత్స్యశబ్దమునకు మచ్చయను రూపము గూడఁ గలదు. దాని నుండియే మచ్చమను తద్భవరూప మేర్పడెను. కవిపాఠము మచ్చయేగాని ‘మేచ్చ’ యై యుండదని తలంచినచో నిచ్చట శాస్త్రీగా రుదాహరించిన గణభంగమునకుఁ బ్రసక్తియే కలుగఁబోదు. ఈ పట్టునఁగూడ భీమకవి పరిపర్తనమును జూచునది.

శునకగార్దభ కీరదర్దుర వనచోష్ట్రకురంగమాదిక

జనిత సన్మునివల్లభ రజన్మంగళెల్ల ఇవు

(బెంగుళూరు ప్రతి 57 సంధి 73 పద్యము)

పిడుపర్తి సోమనాథుఁడు తన పద్యబసవపురాణమున దీని నిట్లు నువదించినాఁడు.

క॥ దద్దుర వనక వనేచర

గార్దభశుకముఖ్య జంతుగర్భజాలయ్యుక్

దుర్దమ శక్తులుగారె క

పరిపదారాధన ప్రభావము కతనకా.

భీమకవి తానుగైకొనిన నకారప్రాసమునకు సరిపడినట్లు మచ్చశబ్దమునకు (వనశబ్దమునకు జలమును నర్థముకూడ నున్నందున) “వనచర” అనెడియును వాదమునుగూర్చగాబిడుప రి సోమనాథుడు దానినే యలుక్సమాసముతోఁ దనపద్య పాదములో సరిపడ నట్లు “వనేచర” అని ప్రయోగించియుండు నని నేఁ దలంచుచున్నాను. ఇరువురి యనువాదములను బరిశీలింపిన, వారిందు గణించినది కేవల జంతుగణమే యనియు, నందు మానవ వాచక శబ్దములకుఁ బ్రసక్తి లేదనియు గోచరింపఁ గలదు. “వనచర” యని లుక్సమాసమునే గాని “వనేచర” యని యలుక్సమాసమువాడినప్పు డది జలచర వాచకముగా గణింపరాదనియు, ఆటవిక వాచకముగానే దానిని గణింపఁదగుననియు వైయాకరణులు చెప్పవచ్చును. “వనేచరాణాం వనితాసఖానాం” అని కాళిదాసుని ప్రయోగము. కాని యీ విధిని బిడుప రి సోమనాథుఁ డంతగాఁ బాటింపక జలచరవాచకార్థమునచే యలుక్సమాసమగు వనేచరశబ్దమును గూడ వాడియుండునని నేఁ దలంచుచున్నాను. సమాసాంతమందలి “జంతుగర్భజాలయ్యుక్” అనుపదముల వలననే యాతనిదృష్టియందు దిట జంతుగణమే పరిగణింపఁబడెనని తలంపనగును. ఇంతకు మ్లేచ్ఛ శబ్దమునకు వనచర, వనేచర శబ్దములు పర్యాయపదములు కాఁజాలవని వెనుకనే చెప్పి యుం

సోమనాథునిభందోవ్యాకరణ-అసామాన్యప్రయోగములు 291

టినిగదా ! తిరుపతి శ్రీ వేంకటేశ్వరస్వామి దేవస్థానమువారి
Oriental Institute Journal (Vol. IV No. 1) లో శ్రీ చిలు
కూరి నారాయణరావుగారి పండితాధ్యపరిశ్రమీతిక విమ
ర్శించు సందర్భములో శ్రీ ప్రభాకరశాస్త్రిగారు 6-8-1932
తేదిన సమదర్శిని పత్రికలో నే నీ మ్లేచ్ఛశబ్దప్రయోగమును
గూర్చి యొనర్చిన విమర్శనమును మనములో నిడికొని దానికి
సమాధానముగఁ గాఁబోలు నీక్రింది వాక్యములు లిఖించి
యన్నారు. 'ఇట్లే మఱియొక పాదము 'శునకగార్దభమేఘ
శుకదర్దరాది' యని గలదు. అందు మ్లేచ్ఛపదము నునికి గణ
భంజకము. అటునను నా చూచిన వ్రాతప్రతులన్నింట
నట్లే యుంటచే నూర్పక పీఠికలో దానిని వెల్లడించితిని.
మ్లేచ్ఛపదము దొంగించి మత్స్యపదముఁ జేర్చఁ జేతకానివానిని
గా నన్ను నిందించిన వా రున్నారు ఈప్రయోగమెంత సమూ
లమో యెఱుంగక; నేను నానాఁడెఱుంగను." ఇట్టి పట్టుల నిట్టి
సమాధానములవలనఁ బ్రయోజనము లేదు.

విమర్శకులు సద్భావముతో నొనర్చు విమర్శనములను
వీరు నిందలుగాఁ బేర్కొనుట శోచనీయము. దేశమున నసంఖ్యాక
ములగు వ్రాతప్రతులుండి వానిలో వేర్వేరు పాఠములతో నున్న
కొన్ని కొన్ని మాత్రమే మనకుఁ గనవచ్చినప్పుడు ప్రకృమ
సందర్భములబట్టి సరియైన కవిపాఠమును నిర్ణయించుట సమం
జసముగాని మనకు దొరకిన ప్రతులలో నెక్కువగ నేపాఠము
గనవచ్చుచున్నదో యదియే కవిపాఠమయి యుండునని తలంప
రాదని నా మనవి. సరియైన కవిపాఠముగల వ్రాతప్రతు
లెన్నటికయిన లభింపవచ్చును.

మఱియు శాస్త్రీగా రుదాహరించిన యీ రెండుతాళ్ల
లందలి సంయుక్తాక్షరములు అంతస్థములని (Semi-Vowels)
వ్యవహరింపఁబడు య ర ల వ లకుఁ జెందినవి.

“సర్వాస్వపిచ భాషాసు ర హ యుక్తాక్షరే పరే
పూర్వర్ణ్యవేష్టా లఘుతా మ్నాదికేపిచ”

అను సూత్రముచొప్పున రేఫసంయుక్తాక్షరమునకుఁ
బూర్వమందుండు వర్ణమునకు లఘుత్వమును వికల్పముగా
నందఱు నంగీకరించుచున్నారు. “భ వేదాద్యసమాసేపిరేఫయో
గాత్పదం తథా” అను సధర్వణకారికగూడ నిందులకుఁ బ్రమా
ణము. దీని ననుసరించియే యాంధ్రశబ్ద చింతామణి వ్యాఖ్యా
నమయిన తన కవిజనాంజనములో నరసింహరాజు పండితుఁడు

గీ॥ క్రూరగల హల్లుపరమనఁ గలిగినేని

తేల్చిపలుకఁగవచ్చును దెల్లముగను

రామచంద్రుఁడు విభుఁడాది బ్రహ్మయనఁగ

రాఘవేశ్వరుఁడెల సత్య వ్రతుఁడనంగ.

అనిలక్షణమును వ్రాసి యందుకు సంస్కృతాంధ్ర
గ్రంథములనుండి కొన్నిలక్ష్యములఁగూడ నుదాహరించి ‘ఈ
లాగుననే కియ్యవడికిఁ బూర్వముననున్న యక్షరమునకు వికల్ప
మని కొందఱన్నారు.’ అనికూడ వ్రాసినాఁడు. “కావునఅంధక
కరిదైత్య వ్యాఘ్రులాలాజు” అనుచోట నదియే సోమనాథుని
పాఠమని వాదించినను వ్యస్తపదమందును, అందు నను విశ్రాంతి
సానమందునున్న ‘వ్యా’ అనునక్షరమును దేల్చిపలుకవచ్చును.
అప్పుడు తత్పూర్వాక్షరమయిన ‘త్య’ గురువు కానేరదు.
మఱియు నీ విధి యంతస్థములలోని (అకార, ఋకార సదృశ

సోమనాథుని ఛందోవ్యాకరణ-అసామాన్య ప్రయోగములు 29కి

ములగు) యకార రకారములకే గాక (ఱకార నదృశమగు) లకారమునకు, వకారమునకుఁ గూడఁ జెల్లు ననుటకుఁ బూర్వ ప్రమాణము లుండునేమో శోధింపఁదగును. “రలయోరభేదః” అనుట సుప్రసిద్ధమేగదా! కావున నిట్లు రకారము నెడఁజెల్లెడి విధి లకారమునకుఁ గూడఁ జెల్లుచో “ఘనకగార్దభమ్లేచ్చ” అను మ్లేచ్చపాఠమే సరియైనదని శాస్త్రిగా రిప్పటికి వాదించి నను నచ్చటఁగూడ భ గురువు కానేరదు. ఇక వకార విషయమునఁ గూడ నీ విధి చెల్లుననుటకు

సీ. శ్రీ రుద్రజాబాల శ్వేతాశ్వతరబృహ
దారణ్యతైత్తి రీయముల యందు

అను సోమనాథుని చతుర్వేదసారప్రయోగము లక్ష్యము కాఁగల్గునేమో విచారింపఁదగును.

వ్యాకరణ విశేషములు . అసామాన్య ప్రయోగములు

ఛందోవిషయము లందువలెనే వ్యాకరణ విషయము లందుఁ గూడ సోమనాథుఁడు ప్రాచీన లక్షణములకు సంప్రదాయములకు విరుద్ధముగ వర్తింపలేదనియే నా యభిప్రాయము. ఇదమితముగ నాతనికాలమునాటికిఁ బ్రచారము నందున్నవని చెప్పఁదగు నాంధ్ర వ్యాకరణగ్రంథము లింత దనుక మనకు లభింపలేదు. “ప్రయోగశరణమ్ వ్యాకరణ” మ్మను నూక్తి గీర్వాణ విషయముననే వర్తించునప్పు డాంధ్ర భాషావిషయమున వేఱ చెప్పఁదగినది లేదు. శ్రీప్రభాకర శాస్త్రిగారు బసవపురాణ పీఠికలో “అసాధారణ ప్రయోగ

ములు” అను శీర్షికక్రిందను, శ్రీచిలుకూరి నారాయణరావు గారు పండితారాధ్యచరిత్ర పీఠికలో “పాల్కురికి సోమనాథునిభాష” యను ప్రకరణమునందును సోమనాథుని వ్యాకరణ ప్రయోగములఁ గూర్చి విశేషముగ వ్రాసియున్నారు. వానినెల్ల నిచ్చట బరామర్శించిన గ్రంథ విస్తరమగును. పాఠకులువాని నందుఁ దిలకింపఁదగును.

“వ్రతంచారగించె” “కలిగున్నదనుచు” మొదలయిన క్షార్వకేశకారసంధులు, “వెండిల్లువారు” “కంచేడువాడఁ” “వావెఱుంగని” మున్నగు ఇకారసంధులు, “సత్యమాహేశ్వరులిండ్ల” “జనభక్తులిండ్ల,” “బడుగులాదరున” మున్నగు వృష్టిసమాసాకారసంధులు “కంతుసంహరుకెన” “కరికాలచోడుకు” వంటి కు వృష్టికి ముందఱి నుగాగమలోపములు సోమనాథుని గ్రంథములలోఁ బెక్కులు కాననగును. ఇట్టివి యితర ప్రామాణిక కవుల కృతులలోఁగూడ ననేకములుగఁ గనవచ్చును. కావున నిట్టివానికి సోమనాథుని కృతులయందే విశిష్టత చూపనవసరము లేదు. అసాధారణములని మనము తలంచు సోమనాథుని ప్రయోగము లనేకము లాతని కాలమునాటికి సాధారణములేయని ప్రాచీనశాసనములను బట్టియు గ్రంథములఁ బట్టియు నిర్ణయింపనగును. సోమనాథుఁ ఁ జూచియేమి తత్పూర్వకవి ప్రయోగముల ననుసరించియేమి యితరభావి కవులు గూడ నట్టివానిని దమకృతులలోవాడి యున్నప్పుడు వాని వైశిష్ట్యమును బ్రత్యేకముగ సోమనాథాది శివకవుల కృతులయెడనే నిర్ణయింపరాదని నాయభిప్రాయము.

సోమనాథునిచందోవ్యాకరణ-అసామాన్య ప్రయోగములు 295

అజ్ఞోపమును బదాంతములందును బద మధ్యములందును అకార ఇకార ఉకారములు మూటియెడలనుగూడ సోమనాథుడు బౌహట్యముగ వాడియున్నాడు.

ఉదాహరణములు:—కర్వ, కస్వు, ఎర్గి, చిష్కి, చెర్చి, కుర్మ, తివ్ర్య మగ్గెదరు, ఇస్మ, కుడ్తురు, నెన్నడు, పల్వర్న. శల్విరియు, త్రాడేన, నేడ్వొంతవా డొకడు, వ్రాల్తుడు, ఏగెడువార్ జంగమములు.

అంధ్ర శబ్ద చింతామణిలో “నలడాదేర న్తరుతశ్చ (వాస్యాల్లక్)” అనిన, ల,డ మొదలగు వర్ణములమీఁది ఉకార మునకు మాత్రమే లోపమును వైకల్పికముగా విధించినను, ఆవెంటనే “అన్యేషాంచ ప్రయోగ మహితానామ్” అను మఱియొక నూత్రము విధింపబడినది. కావున సోమనాథుడు ఉకారేతరము లందుఁ గూర్చిన అజ్ఞోపము ప్రయోగమహితముగా మనము గణింపదగును.

సంస్కృత పదములతో దేశ్యశబ్దములకు సమానమును గూర్చుట “వైరిపదము” అను కావ్యదోషముగాఁ గర్ణాటాంధ్రలాక్షణికులు గణించిరి. కాని రానురా నిది మిశ్ర సమాస మను పేరితోఁ గొంతవఱకుఁ గవుల యాదరమును బడసి యానాటి శిష్టజనవ్యవహారము ననుసరించి కాబోలు నెడ నెడఁ దత్కృతులందుఁ బ్రయుక్తమగుచు వచ్చినది. నన్నయ భారతమునందుఁ గూడఁ బ్రాణగొడ్డము, కఱకంఠుడు మున్నగు మిశ్రసమాసములు గాననగును. ఈ మర్యాదను సంప్రదాయమును దలంచి సోమనాథుడుగూడఁ దనప్రాంతమున

నానాటికి శిష్టవ్యవహారముం దుండిన మిశ్రసమాసములను
దనకృతులలో నెక్కుడుగ వాడియున్నాడు.

ఉదాహరణములు:—తవనిధి, తవరాజు, దీపగంభంబులు, అర్హ్యపణ్యములు,
పుడమిశ, చాదళిబ్జము, నిత్యనేమము, భక్తకూటువ, సర్వాంగ
కచ్చడము. అభిమానకత్తై, జీవగట్ట మొదలయినవి,

సోమనాథుని తరువాత వెలసిన భాస్కరుడు, గౌరన,
బమ్మెర పోతన, కొఱవి గోపరాజు మున్నగు తెలంగానా
కవుల కృతులలోను, నన్నెచోడుని కుమారసంభవమునను
గూడ నిట్టివి కొన్ని గాన నగును.

తెలుగుపద మొకటి మొదటనున్నప్పుడు దానిమీఁద
నొక్క సంస్కృత పదమును మాత్రమే గూర్చి సమాసము
చేయనగునుగాని కేవల మొక సాంస్కృతిక సమాసమును
దానితోఁ గూర్చరాదని అనంత్రుడు తన ఛందోదర్పణమున.

గీ॥ మొదలితెలుగుపై సంస్కృత పదమొకండు
జరగు లోకరూఢిని సమాసంబుచోఱదు
పూని మజ్జగంబులు ననబోలుఁ గాని
యకఁడు మజ్జగద్వందితుడనఁగజనదు.

అను లక్షణమును జెప్పినాడు. కాని యిది యర్వాచీన
లక్షణముగాఁ దోచును. సోమనాథుని కృతులందును దత్పు
ర్వశాసనములందును మూఁడు శబ్దములతోఁగూర్చిన సంస్కృత
సమాసములు గాననగును.

ఉదా:- ముల్లోక విభుండు సక్రి
“నెల్లవో! బహుయ్య! ముల్లోకవంద్య!”
“ముల్లోక నాథుని ముట్టంగఁగొలిచి”
“ముజ్జగ దాధారమూర్తి రక్షించు”

(ఓపిలిసిద్ధి శాసనము)
(బీ॥ పు॥)
(పం॥ చ॥)
(సోమనాథ స్తవము)

సోమనాథునిఛందోవ్యాకరణ-అసామాన్య ప్రయోగములు 29

మహచ్ఛబ్దముకర్మధారయ సమాసమున 'మహా' యని మాటఁదగును గాని షష్ఠీసమాసమునందువలె దానిఁ "మహత్" యనియే ప్రయోగించుటయు, మఱికొన్ని యెడల దీర్ఘ లోపముచేసి 'మహా' యనియు నితఁ గొన్ని తావుల హవ ర్ణమునకు లోపమునుగూర్చి మీఁది హల్లునకు దీర్ఘము గలిగించుటయు సోమనాథుని కృతులందుఁ గాననగును. దీనిలోఁ గొంతవఱ కీతఁడు గ్రాటవ్యాకర్తల మతము ననుసరించినట్లు గాననగును.

ఉదా:— ఇది సుమహత్తత్వము. ప్రోద్గత నూత్రమహద్గురుత్వ మండలిలో భవన్మహదాజ్ఞ, మహదేవ, మహలింగమూర్తి, ఈ మాజనము మొదలయినవి.

నన్నెచోడుని కుమారసంభవమునఁగూడ నిట్టి ప్రయోగములు కాననగును:

అకారాంతములుగ వాడఁదగిన కొన్ని సంస్కృత శబ్దములను ఇకారాంతములుగా వాడుట సోమనాథునకుఁ గొంత పరిపాటి.

ఉదా:— భక్త సమాహి (సమాహమనుటకు మాటు) సడిసన్నదాసి కాళిదాసి (దాసుఁడనుటకు బదులు) మున్నగునవి.

ఇట్లే స్త్రీ లింగరూపములకుఁ బులింగ రూపములఁ గూడఁ గొన్ని యెడల సీతఁడు వాడియున్నాఁడు

కొడుకులు లేమికి గడుదుఃఖియగుచు (దుఃఖియనుటకు మాటు) పనిత యపూర్వలాంఛనధారిగాఁగ (ధారిణియనుటకు మాటు)

ప్రథమ పురుష సర్వనామమగు "తాను" అనుశబ్దమును ఉత్తమమధ్యమ పురుషములలోఁ గూడ వాడుట ప్రాచీన

సంప్రదాయము. అట్టిది సోమనాథుని కృతులలో విశేషముగఁ గాననగును.

ఉత్తమపురుషము

తల్లిసచ్చినఁ గాదె తాను డస్సితని
తానెట్లు పోవును నానందమూర్తి
తడయకక్కడకైనఁ దనుఁ గొనిపొమ్ము

మధ్యమపురుషము

తమచింతలేల పొడండును కరణి

యవ్వదస్మత్సమాహారసంప్రార్థనాద్యర్థకములందు నేఁడు వాడఁబడు 'చెప్పదము, చెఱువుదము, పోదము, చూతము' మొదలగు రూపములు సోమనాథుని కృతులలో, చెప్పదండు, చెఱువుదండు, పోదండు, చూతండు మున్నగురీతిని బ్రయుక్తము లయియున్నవి. మఱియు బారెఁడు, జేనెఁడు, మూరెఁడు మొదలగు పరిమాణార్థకములు, హేపవిభక్తికము లందు బారెంట, జేనెంట, మూరెంట మున్నగురూపములతో వ్యవహృతము లయియున్నవి. కర్తృరకమునఁ గర్మణ్యార్థములఁ బ్రయోగించుట గూడ సోమనాథునకుఁ గొంతవఱకుఁ బరిపాటి.

ఉదా:— పురహరార్చితునకుఁ (శివభక్తుఁడను నర్థమున్న) మున్నెఱు కేలు
ధరనెత్తఁగూడునే త్రాఁచుమాలకు (బ. పు.)

“నమస్కృత (నమస్కరించువారి యను నర్థమున) భావపరిప
రావసాన మహితదేశ” (అక్షరాంక పద్యములు)

ఇట్టివి నన్నెచోడుని కృతులందును నితరకవుల కృతులందును గూడఁ గొన్నియెడలఁ గాననగును.

సోమనాథునిచందోవ్యాకరణ-అసామాన్య ప్రయోగములు 299

“ అఖిలనుధీలో కానందితకల్పనోకమందు. (నన్నెచోడునికుమారసంధ

వము ఆ కి ప 244)

“నిఖిల కులాచల ప్రభావ విజిత రజతశిఖరి శిఖరమణి రమ్య హర్మ్యతలాలం

కృతోత్తుంగ సింహాసనావీనుడు (ఆ 2 వ 245)

నీతవిషయమున—“నేవిత (నేవించుచున్న యనునర్థమున)

దనుజవ్రాతఁ” (మొల్లరామాయణము)

కారక విషయమున నేటిభాషా మర్యాదలకు విలక్షణములగు ప్రాచీన పలుకుబళ్ళు సోమనాథుని కృతులలో నెక్కువగఁ గాననగును.

ఉదా:— “బాహుయుక్తము చాపదడవ”

“కాననా తప్పనగాఁ జేసి శివుని

మేనఁ బొక్కులుగడు మిక్కుటంబయ్యె”

“అరుగుము భక్తజనావళిలో జెడలి”

“అటవార్త గలిగి”

“ఇటమీఁద సిరియాలు నీళ్ళగువార్త మఱచియాడితిరేని

మాభక్తులెడకు మఱిమీరు హరుని కోమటితోడువారు

“బాణునకు మెచ్చి” “ప్రాణమునకు నలుగంగఁ”

“కడజాములేచి” “మత మేఁగి” “శ్రీపర్వతంబేఁగి”

“మహాలింగదేవు సమ్ముఖుడై”

సోమనాథుడు బసవపురాణమునను బండితారాధ్య చరిత్రమునను జాతీయములగు పెక్కు సామెతలను వాడిన సంగతి వదునెన్నిదవ ప్రకరణమునఁ జెప్పియుంటిని అట్టి సామెతలలో నీ క్రిందిది యొకటి.

“చోళవాళిక కాక ఊడితలేళ!

వేళవాళికఁ గర్తవే?”

దీనిని గూర్చి శివతత్వసార పీఠికలో శ్రీ కొమతాజు
లక్ష్మణరావు పంతులుగారును బసవపురాణ పీఠికలో శ్రీ ప్రభా
కరశాస్త్రిగారును, పండితారాధ్య చరిత్ర పీఠికయందు
శ్రీ నారాయణరావుగారును గొంత చర్చించి యున్నారు.
ఫలితార్థమిండుమిండుగ నొక్కటియైనను సర్వవివరణములో
వీరు భిన్నమార్గము లవలంబించిరి. ఇందుగూర్చి నాయభి
ప్రాయము గూడ వివరింతును. పూర్వము సేవకలకు రాజులు
చోళ్ళు భత్యముగానిచ్చు నాచారము ననుసరించి చోళవాళి
యనగా చోళ్ళువాళి (వతను)గాఁ గలది=ఐహికజీవనమనియు
వేళవాలియనగా వేళ(జీవిత పరమావధికి జీవితావసానమునకు)
వాళియైనది, ఆముష్మిక సౌఖ్యమనియు నాయభిప్రాయము. ఈ
సామెతను సోమనాథుఁడు సమానములగు వట్టులలో బసవ
పురాణ పండితారాధ్య చరిత్రములందు రెండింటియందుఁ
గూడ వాడియున్నాఁడు. చూడుఁడు.

పోడ్డలదేవు బాచయ్యగారికథ (బిజ్జలఁడు ప్రతాపనారాయణ పురిని
విష్ణ్వలయము నిర్మించి గోవిందుని ప్రతిష్ఠించి యాయుత్సవమునకు నిజనేత
కుఁడు బాచిరాజు రానందులకుఁ గినియు సందర్భము)

బాచిరాజులుయేమి భక్తుండననియె । యేచియో యీకార్య మెఱుఁ
గఁడో యెఱిగి । తాలెక్కనేయక తమకొలవొల్ల । దోలీల నిట్టి యొడ్డోల
గంబులకుఁ । జనుదేరకుండులే మనియాగ్రహింప । మనుజేశునకు బసవ
మంత్రీయనియె । దనిలినీయుడిగంబు దప్పించెనేని । బవరంబుముట్టినఁ
బాట నేనియును । దప్పని దండింపఁ దగవగుఁగాక । యిప్పరచైవంబు లిండిం
డ్లకడకు । నేలరావనవచ్చునే పతివీవు । చోళనాళిక కాక వేళవాళికా । వత్తురే
యన్య చైవంబులయిండ్లు । చొత్తురేభక్తులు నూతురే విండె)

(|| పు|| ఆ 6 పుట 195-196)

సోమనాథునిఘండోవ్యాకరణ-అసామాన్య ప్రయోగములు 01

ధవళేశు నామయ్యకథ (ఈభక్తుఁడు నిజగురుండగు మల్లికార్జున పండి
తుని సేవయందు నియుక్తుఁడయి రాజసేవకేంచుక తామసించినందుకు ఉద
యావసీశుఁడు కోపించుఘట్టము)

చోళవాళిక కాక త్తోజీతలేళ

వేళవాళికిఁగ ర్తవే యటులైన

స్వార్థజంగమశ్రాజ నార్థమియర్థ

మర్థ సంఘటనార్థ మదినీడు సేవ

యరయఁ దత్సేవార్థ మంగవిక్రయము

ధరణీళ! యటుగాన తనశరీరంబు

నమ్మినవాడఁగా కాచారనియతి

నమ్మినవాడనే యనవుడు నృపతి

(పం॥ చ॥ మహిమ పృకరణము పుట 185)

రాజా! నీ సేవకునియైహికజీవనమునకునూత్రమే భర్తవయిననీవు
కర్తవుగాని యాముష్మికజీవనమునకుఁ గూడఁగ ర్తవే? కావు॥ అని
ధట్టించుటయే యీరెండు తావులందును గాననగును. సోమ
నాథుఁడు వాడిన యాచ్ఛిక పదములనేకములు నేడువాడుక
యందు నశించుటచేతను, అర్వాచీనకృతులలో నవి మృగ్యము
లవుటచేతను వానిలోఁజాలవలయు శబ్దరత్నాకరాది నిఘంటువుల
కెక్కలేదు. వానినెల్లఁజక్కఁగాఁ బరిశోధించి కథానరణి నంద
ర్భములఁ బట్టి యర్థనిర్ణయ మొనరించి వానిని నేటి నిఘంటు
వులలో సమగ్రముగఁ జేర్చుటకయి భాషాభిమానులు శ్రద్ధ
వహింతురుగాక !

శ్రీ॥ శ॥ 1115 సంవత్సరమునఁ గొప్పవర గ్రామమును దాన
మిచ్చినట్లు గానవచ్చుట వలనను, నన్నెచోడుని కాలనిర్ణయ
మునకుఁ గొంతవఱ కివియే సంగతముగా నుండునని వానినిబట్టి
యతఁడు శ్రీ॥ శ॥ 1160-70 ప్రాంతమువాఁడు కాదగునని
పలువురు చరిత్రజ్ఞులిప్పటికిఁ దలంచుచున్నారు. అతఁడు నన్నయ
కంటెఁగూడఁ బూర్వుడని తలంచువారును, దిక్కనకంటె దరు
వాతివాడని భావించువారును గూడ లేకపోలేదు. కుమార
సంభవావతారికలో నన్నెచోడుఁడు సంస్కృత కవులలోఁ
గ్రాళిదాసుని, బాణుని, భారవిని, ఉద్భటుని, బేర్కొని యున్నాడు.
కావున నాతఁడు క్రీ॥ శ॥ 900 కంటెఁ బూర్వుఁడు కానేరడని
వేఱచెప్పనక్కఱలేదు. ఇతఁనాతఁడు దేశమున నదివఱకు మార్గ
(సంస్కృత) కవిత వ్యాప్తమయి యుండఁ జాళుక్యరాజు
మొదలుగఁ బలువురు భూపాలురు దేశికకవిత నాదరించి
యాంధ్ర) దేశమునఁ దెలుంగు నిలిపినారని చెప్పుచుఁ దనకుఁ
బూర్వమున్న దేశికవులను బేరుబెట్టి యుదాహరింపక దేశికవి
స్తుతిని సాముదాయకముగ మాత్రము చేసియున్నాఁడు.
ఈతఁడుదాహరించిన చాళుక్యరాజు నన్నయభట్టుచే భారతము
నాంధ్ర)కరింపఁ జేసిన రాజరాజనరేంద్రుఁ డేయని పలువుర
మతము. ఇతఁ సోమనాథుఁడు తన గ్రంథావతారికలలో
సంస్కృత కవిస్తుతిగాని దేశికవిస్తుతిగాని యేమియు నొనరింప
లేదు గాని పురాతనశివభక్తప్రశంసలలోఁ బ్రసక్తాను
ప్రసక్తముగ గ్రంథమధ్యమునఁ గాళిదాస బాణ మమూరాది
సంస్కృత కవులను బేర్కొనినాఁడు. మఱియుఁ బండితారాధ్య

సోమనాథునిభందోవ్యాకరణ-అసామాన్యప్రయోగములు 305

చరిత్రమున మహిమ ప్రకరణమున మల్లికార్జున పండితుని ముఖమునఁ గావించిన సహస్రగణ మాలికావర్ణ సములో గూడ నట్టివారిని జేర్చుచుఁ దనకుఁ బూర్వము సమీప కాల ముండుండిన (మల్లికార్జునపండితుని సమకాలీనులయిన) బెలిదేవ వేమనారాధ్యాదులగు శివభక్తులనేగాక భూపాలురలో శివభక్తి సంపన్నులగు కరయూరిచోడఁడు, వీరచోడఁడు చాళుక్యభీముఁడు మున్నగు నరపాలురఁ గూడఁ జేర్చి యున్నాఁడు. కాని నన్నెచోడు నాతఁడు వారిలోఁ గూడఁజేర్చ లేదు. సోమనాథుఁడు వాస్తవముగ నన్నెచోడుని కావ్యమును భక్తితోఁ జదివి యందలి వర్ణనములనే తన కృతులలో ననుకరించియున్నచో నాతనిగాని యాతని గురుని జంగమ మల్లికార్జునునిగాని సహస్రగణమాలికలోపయినఁ బేర్కొని వారియెడఁ దనకుఁగల భక్తిగౌరవములఁ బ్రకటింపక యూరకుండునాయని నాయనుమానము. తనకుఁ బూర్వమందు సమీపకాలమందు నుండిన కొందఱు రాజుల నామముల నుదాహరించు సందర్భమున నయి నన్నెచోడుని నామము నాతఁడు స్మరింపకుండుటకుఁ దగు కారణము గానరాదు. నన్నెచోడుఁడు సోమనాథుని తరువాతనే వెలసియుండు ననుటకుఁ గల కారణములను ఆంధ్రసాహిత్య పరిషత్పత్రిక(సం. 28-సం1) విభూతి (సం. 1-సం. 3,4)లోఁ బ్రకటితమయిన “నన్నెచోడుని కాలము” అను వ్యాసమునఁ జర్చించియుంటిని. ఆ యభిప్రాయమును మార్చుకొనుటకు బలీయములగు నుపపత్తులేమియు నింతవఱ కెవరును బ్రకటింపలేదు. కృత్యవతరణిక యందు

అశ్వాసాంత గద్యములందు గ్రంథమధ్య భాగములందు
 గూడ సోమనాథు ననుకరించిన జాడలు నన్నెచోడునిఁ
 కుమారసంభవమునఁ గాననగును. భాషావ్యుత్పత్తి యందు
 నర్వంకప ప్రతిభయందు నిరువురుఁగూడ సమధికులే. కావున
 వీరిలో నెవరినెవ రనుకరించినను నది పరస్పర భక్తిగౌరవ
 ముల కలిమిచే జరగినదనియే తలంపనగును గాని వారిలో
 నెవరికి నది న్యూనతాజనకము కాజాలదు.

కృ త్య వ త ర ణీ క

బసవలింగము కృతిఁగియుఁటె, కృతియు
 రసికతఁ బండితారాధ్యుఁరిత్రు
 మఁటె పాల్కురికి సోమనాథుఁడు మకవి
 యఁటె కథాశ్రోత నూరామాత్యుఁడటె
 కృతిపతి, కృతికవి, కృతికథాశ్రోత
 కీతిఁజెప్ప నొప్పదే శివభక్త సభల”

(సోమనాథుని పండితారాధ్య చరిత్రము)

చ॥ రవికులశేఖరుఁడు కవిరాజశిఖామణి కావ్యరత్న
 త్కవి భువి నన్నెచోడుఁ డఁటె కావ్యము దివ్యకథం గుమారసం
 భవమఁటె సత్కథాధిపతి భవ్యుఁడు జంగమ మల్లికార్జునం
 డవిచలితార్థ యోగధరుఁ డటె వినంగొనియాడఁ జెల్లదే!
 (నన్నెచోడుని కుమారసంభవము)

గ ద్య

“ఇది యసంఖ్యాతి మాహేశ్వర దివ్య । పదపద్మసౌరభభ్రమ రాయ
 మాణి” (సోమనాథుని ఒసవపురాణ పండితారాధ్య చరిత్రములు)
 “ఇది శ్రీజంగమమల్లికార్జునదేవ దివ్యశ్రీపాదపంకజభ్రమరాయమాణి”
 (నన్నెచోడుఁడు)

వే శ్య మా త వ ర్జ న

నెట్టన నేలకు నింగికి నూత్ర! పట్టమోకాళ్లును బట్టతలయును
ముడిపెట్టఁ దననీడఁ గడవంగఁబాట! వడినెండమావుల, కడకాళ్లుకట్టఁ
బాయక రెండుగాఁ బాటెడు నీరు! నేయఁబులున్ను గోరోయనియమ్మ
తానారయెలువఁజట్రాత్తిపైఁగ్రుంక! నేనుంగుపురుడోయియునుకత్రాడ్వేన
లలిగొనదిశఁబుతాలములువాయింపఁ జెలఁగుచు రోఁకటఁజిగురులుగోయఁ
గలిపెన్నపుచ్చుగొండఁబొందిఁజేర్చు! నిలమంచుకుంచాలఁగోలువ రేవగలు
నేయనాకసమునఁ జిత్రరూపములు! వ్రాయవాయువుఁబట్టవడగండ్ల గుళ్లు
గట్టవెన్నెలగుంపుగాఁజేయఁబుట్టి! పుట్టనప్పుడనేర్పు బుద్ధులప్రోఁక
కోలాసకత్తియ గొనములప్రోడ! యాతంజెత్తిదానల్లునిజూచి

(పండితారాధ్య చరిత్ర - మల్లాణునికథ)

నీ! నేలయు నింగియుఁ దాలముల్ వాయింప నెండమావులఁబట్టబండతలయు
మోకాలుముడిపెట్ట గోఁకటఁజిగుళ్లు గోయఁజట్రాత్తిపైఁ గ్రుంకనిడుపు
లేక చిత్రమువ్రాయనాకసమున దాఁపరము లిడ మంచు గుంచములఁగోలువ
నేనుంగుపురుడోయ తానారగొన గాలి గంటిడనిసుమునఁగట్టుదాల్చు
గీ! నీరినడుముద్రెంపనేలఁచెన్నుండిచే వెల్పుగలియుఁద్రచ్చిపెన్నగొనఁగఁ
గడవనేర్పుగలిగి కందువు మానెడై కత్తిగొంటులయిన యత్తగంతు
(నన్నెవోడుని వేశ్యావర్ణనము)

ఇకభంగివోలె, కరణివోలె మున్నగు ప్రయోగముల
లోనేమి, కారకవైచిత్రియందేమి, ప్రాచీనపదజాలమునందేమి,
జానుతెనుఁగు నుడితీరునందేమి, సీనకందములకూర్పునందలి
సంస్కారముపట్టనేమి, సూక్ష్మముగఁ బరీక్షించినచో వీరికృతు
లలో ననుకరణములు పెక్కులు గాననగును.

నర్వేశ్వరస్తోత్రమును శా॥ శ॥ 1164 (క్రీ॥ శ॥ 1242) లో
రచించినట్లు చెప్పికొన్న యధావాక్కుల అన్నమయ్యకూడ
సోమనాథుని కృతులను బాగుగాఁ జదివి యుండలి పదప్రయో

గములను భావములను గొన్నిటిని దన గ్రంథమునఁ గైకొని
యున్నాఁడు.

“తలఁప” వేదాళ్ళ శాస్త్రాణి” యనంగ
నిల” “నుపమత్తై రనేకథా” యనంగఁ
దటితటి శ్రుతులు శాస్త్రములు మంత్రములు
నెఱిఁ “బురస్తత్తైవ నిర్గతా” యనంగఁ
బరఁగుచు సకల శబ్ద ప్రపంచంబు
వరుసనట్ల “యథాశివస్తథా” యనంగ
నడఁగు జనించుఁ బంచాక్షరియంద”

(పం|| చ|| మహిమ ప్రకరణము)

మ|| అమితోద్యద్భవదీయ తత్త్వము మహియస్తాస్మిత్ర వాణీ విలా
సములై యొప్పు సమస్తవేదములు శాస్త్ర శ్రేణీయుక్ దివ్య వి
భ్రమ నాదంబులు నెన్నిచూడనివి నీ పంచాక్షరీ మంత్ర భా
వములై యుండు సమస్త లక్షణముల న్వర్ణింప సర్వేశ్వరా !

ఆ. సకలేశుభక్తుల చరణోదకంబు | సకలతీర్థములకు జనయితియనియుఁ
బలుతీర్థములఁగ్రంథిఁ బఱచుటకంటె నిలభి క్తపాదాంబువులుగొను టుఱు
ఎట్లన్నఁ దీర్థంబులేగుటభావ | మట్లుచుగాక స్వర్గాది ఫలంబు
లా రుద్రభక్తపాదాంబువుల్ ద్రావ భారమేమియులేదు ప్రాపించుముక్తి.

(పం|| చ|| పురాతన ప్రకరణము)

మ|| పలుతీర్థంబులఁ గ్రంథుకంటె మహిలో భక్తాఽప్రి పానీయముల్
తలమీఁదంజిలికిం మిఁకోదగును దీర్థంబాడ భారంబు త
త్ఫలమత్యల్పము భక్తపాదయుగ శాంభ స్పృశ నిర్భరమై
యలరుక్ కాశ్వత ఘృత్తిముక్తి ఫలదందై యుండు సర్వేశ్వరా !

క|| జంగమ పరాఘ్నండై

లింగార్చనసేయు నతనిలీలఁ దలిర్పక

జంగలియై శవమునకును

శృంగారముఁజేసినట్లు శివభ కినిధీ! (అనుభవసారము)

కా|| లింగారాధన జంగమార్చనములోలిం భక్తి కంగంబుఁ బా
జాంగ వ్యాప్తియునై న్నురించునిది తత్త్వార్థంబగుం గాన యా
యంగాభ్యర్చన జంగమాహితకరుండై చేసినం దా శవ
శృంగారంబగు వానిభక్తి తుదిఁ జచ్చింపంగ సర్వేశ్వరా.

ఈ|| జంగమభక్తి లింగపరిచర్యల మీటుట యుత్తమంబు త
జ్జంగమ లింగపూజలవి సామ్యము సల్పుట మధ్యమంబు ముక్
జంగమ లింగపూజయెడ సల్పక లింగముఁ గొల్పుచుస్కీ యె
న్నంగఁ గనిస్తమాట శరణ ప్రితిప త్తియె ముఖ్య మెమ్మోయిన్.
(అనుభవసారము)

మ|| తమలింగార్చనకంటె జంగమము సౌందర్యమృగాఁ గొల్పు టు
త్త మభక్తిస్థితి లింగజంగముల సత్సామ్యంబుగాఁ జేత మ
ధ్యమభక్తిస్థితి లింగపూజ నధికుండై జంగమోపాసనా
క్షమండై యుండుట భక్తియందలి కనిష్టత్వంబు సర్వేశ్వరా!

అన్నమయ్య

అభిరమ్యంబుగ దూదికొండ మహానీయారాధ్య సోమేశ్వర
ప్రభు కారుణ్య వసంత సంజనిత మత్పద్య ప్రసూనావళి
విభవ బొప్పగఁ గూర్చియెంతయు అసద్విఖ్యాతి సంపత్తుఖ
ప్రభవంబైన భవత్పదద్వయము నారాధింతు సర్వేశ్వరా!

అను పద్యమునఁ బేర్కొన్న సోమేశ్వరారాధ్యుఁడు మన
సోమనాథుఁడే యైయుండునని శ్రీ నిడదవోలు వేంకటరావు
గారు తలంచిరి. (భారతి సం 22, సం॥ 3) ఇదివిచారణీయము.
అన్నమయ్య గురువగు నాతఁడు దూదికొండ వాస్తవ్యుఁడగు
మఱియొక సోమేశ్వర నామాంకితుఁడై యుండునేమోయని నా
యనుమానము.

తిక్కనార్యుని కీ॥ శ॥ (1210-1290) జాతీయ కవితా
నిర్మాణమునకు జానుతెనుఁగుపయి వలపును వెల్లార్చిన సోమ.

నాథుని కృతులే మార్గదర్శకములను విషయమును వెనుకనే చెప్పియుంటిని. తిక్కన భారతము సోమనాథునికాలమునాటికి వెలువడియే యున్నచో నాంధ్రకావ్యరచనమున జాను తెనుఁగు నావశ్యకతను గూర్చి సోమనాథుడంతగాఁ బలవరించి లోకమును మోచుచుండు నవసరము గానరాదు నేలయు నింగియు.....” నను సోమనాథుని ద్విపదపంక్తులను దిక్కన గూడఁ గొంతవఱ కనుకరించినాఁడు.

శీ॥ నేలయు నింగియుఁ దాలముల్ గాఁజేసి | మేపునరేగి వాయించియాడఁ
గులపర్వతంబులుగొల్చి యొండొంటికిఁ | దాఁకంగవీడఁదన్నియాడ
నేడు సాగరములు నిక్కడక్కడఁబెట్టి | పలుచనిరొంపి మైనలఁదికొనఁగ
దిక్కులునాలుగు నొక్కచోటికిఁదెచ్చి | పిసికిపిండలిచేసి పిడుచగొనఁగ

శీ॥ మిగిలిబ్రహ్మాండ భాండంబు పగులవోయి
నప్పళించుచుఁ బ్రళయ కాలానలమున
గండరించిన రూపంబు కరచి భీముఁ
డతి భయంకరాకారత నతిశయిలై

(విరాటపర్వము ఆ 2, ప 134)

సుప్రసిద్ధ శతకరాజమగు సుమతిశతకమునకుఁగర్త గణపతిదేవ రుద్రమదేవులకు సామంతుఁడయిన బద్దెన (క్రీ॥ శ॥1260-1320) యని పలువురు తలంచుచున్నారు. ఆశతకమున నాతఁడు కొన్నియెడల సోమనాథు ననుసరించిన జాడలు కాననగును.

“కసుఁగాయఁద్రొంచినఁగాయగుఁగాక! పసనిపండగునయ్య భ్రాంతిఁబొందినను
(బ॥ పు॥ పుట 98)

క॥ కసుఁగాయఁ గఱచిమాచిన | మనులక యది వగరుగాక మధురంబగునా
(సుమతి శతకము)

సోమనాథునిచందోవ్యాకరణ-అసామాన్యప్రయోగములు 311

“నల్లవోభామల యుల్లం బెఱుంగక ! గొల్లవాడైనను గోరునే కవయ
నొల్లని వెలయాలి నొల్లని నృపతి । నొల్లని చెలిఁబాయ నొల్లఁడేనియును
గొల్లండువాఁడు గాకెల్లడజాతి । గొల్లడు గొల్లఁడె గొల్లఁడేనియును
(పం॥ చ॥)

క॥ ఒల్లనిసతి నొల్లనిపతి । నొల్లనిచెలి కాని విడువనొల్లనివాఁడే
గొల్లండుగాక ధరలో । గొల్లండును గొల్లఁడొఁనె గుణమున సుమతీ!
(సుమతి శతకము)

సోమనాథుని యనుభవ సారమందలి కందములు బద్దైన
నీతిశాస్త్రముక్తావళి సుమతిశతకములలోని పెక్కుకందపద్య
ములకు వరవడులని తలంపనగును.

నాచనసోమనాథుని (క్రీ॥ శ॥ 1300-1380) యుత్తర
హరివంశమునందలి జాతీయకవితకు జానుతెరుగు పలుకు
బడుల చమత్కృతులకుఁ దిక్కిన భారతమేగాక పాల్కురికి
సోమనాథుని కృతులుగూడ మార్గదర్శకము లయియున్నవి.
పలుతీరులనాతఁడు సోమనాథు ననుకరించినాడు. సీసపద్యరచన
మున నతఁడుచూపిన మెఱుఁగులకు సోమనాథుని సంస్కారమే
ప్రధానాధారము.

ఒనరముందఱిరంబుండ మోఁకాలి । కిని సేసజెట్టంగఁగియగొనినట్లు
(పం॥ చ॥)

క॥ ఏలిక నాదు మఖాంశ । శ్రీలకు నొరుఁదడవనేల శిరసుండఁగమోఁ
కాలను సేసలుజెట్టుట । జేలుదనముగాక మీకుఁబెద్దటికంటే
(ఉత్తరహరివంశము ఆ1, ప 96)

వర్ణిత విషయముఁ బాఠకుల మదిని లెస్సగా హత్తిం
చుటకయి సమానార్థకములగు పదములను మార్చిమార్చి
ప్రయోగించుటలో నాచనసోమముఁడు శ్రీనాథుఁడు సోమనాథు

నతివేలముగ ననుకరించి నారని పదునెనిమిదవ ప్రకరణములోఁ జెప్పియుంటిని. అందు కుదాహరణముగ నుత్తరహరివంశము నందలి యొండు రెండుపట్టులఁ జిత్తగించునది.

“ఇట్లు మధునూదనుండేయు సాయకంబులు గాలవలు గట్టిగట్టి మెయి మెయిపులు సించియుఁ గాయంబులు నొంచియు మర్కంబులు గీటియు మహీతలంబులు దూటియుఁ బ్రేవులు వెటికియుఁ బెనుమాఁకల కుటికియు బైపయిం దోచిన నేచిన దనుజబలంబు చలంబుకొని పోరి పోరిలోఁ దునుకలయ్యును దుమరయ్యును నింతింతలయ్యును నిను మంతలయ్యునుఁ జీటునుగ్గయ్యునుఁ జిదురుపలయ్యును మంచయ్యును మడి మంచయ్యును రూపుచెడి తిరుగుడువడి వాహీనులు చిక్కువడి చిందఱ వందఱై మతిచెడి మల్లమడియై యేపుదెగి యవురుసవురయి యనువుదప్పి యదవదయై యంతంతవిచ్చి యరవరలై పాటలేక పలపలనై వెఱగుపడి వెలవెల్లనై చిడుముడిఁడి చెల్లాచెదరై పొడవడంగి పోవున నొక్కండై పోవిడిచినఁ బోయినపోకై పోయినంగని” (ఆ 1, వ 148)

“ఇరువుర గదలును మసకంబునం బెనంగు పాములపగిదిందాళించిపాసి కల పోలికఁగ్రేల్తోట్టు కరళ్ళకై వడిగలయఁబెరయు నిరువురు మెయిములంచి పాసియుఁదాసియుఁ దట్టియుఁ బట్టియు హత్తియు నొత్తియు మలంగియుఁ దొలంగియు జడిసియు నొడిసియుఁ దాఁటియుఁ దూఁటియు విసరియుం గొసరియు నదలించియు వదలించియు లాసియు వేగిసియుఁ దఱిమియు మెఱిమియు నొండొరువుల దేహంబులు రుధిరాసారంబునం దడిసి”

(ఆ 3, వ 64)

కొలనిగణపతిదేవుఁడు (క్రీ॥ శ॥ 1360-1420) తన శివయోగసారమున సోమనాథుని చక్కపాణి రంగనాథుని స్తుతించిన పద్యము నిదివఱకే యుదాహరించి యుంటిని. గణపతిదేవుని శివయోగసార రచనమున కనమ శివభక్తి రసాత్మకములగు సోమనాథుని కృతులు చాలఁ బ్రోద్బలము గలిగించియుండునని వేఱ చెప్ప నక్కఱలేదు.

సోమనాథుని ఛందో వ్యాకరణ-అసామాన్య ప్రయోగములు 313

నన్నెచోడ నాచన సోమనలవలెనే జక్కన (క్రీ॥ శ॥ 1420)
కూడఁ దన విక్రమార్కచరితమున సీసకందపద్య రచనాసర
ణులలో సోమనాథుని మార్గము వరవడిగాఁ గొనియున్న విషయ
మాతనిపద్యములఁ బఠించిన వారికి బాగుగాగోచరించును.

శ్రీనాథకవిసార్వభౌముడు (క్రీ॥ శ॥ 1370-1450)
సోమనాథుని పండితారాధ్యచరిత్రమును నిగమార్థసార
సంగ్రహముని నుతించి దానిని బద్ధకావ్యముగా ననువదించి
నాడు. అందు సోమనాథుని ద్విపదలనే యాతఁడు తఱచు
నిలిపినాడని పిడుపర్తి సోమనాథుఁడు తన పద్యబసవపురాణావ
తారికలోఁ జెప్పినాడు. శ్రీనాథుని గ్రంథము మన కింతవఱకు
లభ్యము కాలేదు. అది దొరకియుండినచో నాతఁడు సోమనాథు
నెడనందుఁ బ్రకటించిన భక్తిగౌరవములు బాగుగా వ్యక్తమయి
యుండును. నాచన సోమనకు జక్కనకువలెనే సీసపద్యరచనా
సంస్కారమున శ్రీనాథునకు సోమనాథునిసీసములే మార్గదర్శక
ములని వెనుకనే చెప్పియుంటిని. సోమనాథుని యనుభవసారము
నందలి “అచ్యుతబ్రహ్మమ. రాగోచరుండయ్య వరశుద్ధ
భక్తైకవత్సలుండు,” అనుపద్యము శ్రీనాథుని యనేక సీసపద్య
ములకు వరవడియని నామిత్రులు శ్రీ కుంహారి ఈశ్వరదత్తు
గారు “శ్రీనాథుని కవితృతత్త్వము-ఆదికావ్యోక్తులు” (ఆంధ్ర)
సాహిత్య పరిషత్పత్రిక సం॥ 30 సం॥ 4, 5, 6) అను వ్యాస
ము లోవాసియున్నారు. ఛందోవ్యాకరణ విశేషములందును

జాతీయ పదప్రయోగములందును గూడ నీతఁడు సోమనాథు
ననుకరించినాఁడు.

ఇసుమంత బూడిద నొసలఁబూసినను

మసలక కొండంతమరులెత్తెననుట

తెల్లమనుచు రాజు పొల్లననగుచుఁ

జెల్లవో ! బసవయ్య, శివమరుల్ గొంటె

(బి|| పు||)

గీ|| అవగింజంత బూదె మైనలఁది కొనిన

వలఁది గుమ్మడికాయంత వెట్టివుట్టు

గటకటా ! యెట్లు తనబుద్ధి కాటఁగలియ

నినువుఁజంపంగఁ దలఁచెనో నీమగఁడు.

(హరవిలాసము)

రసవిస్ఫురణమునకయి సమానార్థకములగు పదములను
మార్చి మార్చి ప్రయోగించువిధానమున నాచన సోమన
వలెనే యీతఁడు సోమనాథు ననుకరించిన పట్టుల కొండురెండు
దృష్టాంతములు;

సీ|| అనువు దప్పిరి నొచ్చి రలసి రాపదనొంది రదవదలైరి చీకాకుపడిరి

యంగలా ర్చిఁచిచ్చి రారడిఁబొందిరి బ్రహ్మసిరి పాటిరి పల్లటిలిరి

బెగ్గడిలిరి పికాపికలైరి సాలసిరి కులకులఁ గూసిరి కుతలపడిరి

గగ్గల కాడైరి కలఁగిరోటాటిరి వెలవెల్లనైరి నివ్వెఱఁగుపడిరి

గీ|| యసవుసవులైరి గుజగుజయైరి డస్సి

రొల్లఁబోయిరి వెగ్గిరి తల్లడిలిరి

సిగ్గువడి రొచ్చువడిరి యిస్సి యిసియైరి

తారకుని చేతమునులు బృందారకులును (హరవిలాసము ఆ 3, ప10)

,,ఉమరు డిండిమ తమతమధ్వానంబుతోఁ గీనాళకింకరల ముసల భింది
పాల తోమర మండలాగ్ర త్రికూలపట్టసంబులఁ బ్రహరించిన విచ్చిన్న
బాహూరుచరణవక్షః.....లలాటకృకాటులయి విచ్చియు నొచ్చియుఁ
జచ్చియుఁ దెరలియుఁ బొరలియుఁ దోఁగియుఁ డాఁగియుఁ గుఁస్సియుఁ
డస్సియుఁ గుండియుఁ గండియు దానియు...మొగ్గియు డగ్గియు నలసియు

సోమనాథునిఛందోవ్యాకరణ-అసామాన్య ప్రయోగములు315

సోలసియు వికావికలై దిక్కు మొగంబులయి యారుసారులయి గురియై బంద బండ్లై భండనంబు విడిచి వలయ. బారి వెలవెలంబోయి కృతాంతు సన్నిధికిం బోయిరి. (శివరాత్రి) మాహాత్మ్యము ఆ 4, వ 83)

జనవశీకరణమునకు ద్విపదను సాధనముగాఁ గొనుటలోఁగూడ నీతఁడు సోమనాథు ననుకరించి దేశీయవీరచరితములగు పల్నాటి వీరచరితమును గాటమరాజు కథను ద్విపద కావ్యములుగా రచించి కీర్తిగాంచెను.

ఇక రంగనాథుడు, గౌరన, సోమునిమార్గము ననుసరించియే తమ ప్రధానకావ్యములను ద్విపదలోఁ గూర్చి యున్నారు.

బమ్మెర పోతనామాత్యుని భక్తిపారవశ్యపుఁ గవిత్వమునకు సోమనాథుని బసవపురాణ పండితారాధ్యచరిత్రములే మార్గదర్శకములని నా మిత్రులు శ్రీ పంచాగ్నుల ఆదినారాయణశాస్త్రిగారు లిఖించిన వాక్యములముందే యుదాహరించి యుంటిని. అనుప్రసంగమున సయితము పోతనకు సోమనాథుఁడే యాదర్శకుఁడను సంగతి కూడ నిదివఱకే యుగ్గడించి యున్నాను.

క॥ పలికెడిది భాగవతమఁట పలికించెడువాఁడు రామభక్తుండఁట నేఁ బలికిన శవహరమగునట పలికెద వేటొండుగాథ పలుకఁగనేలా?

యను పోతన కృత్యవతరణిక పద్యము “బసవలింగము కృతిపతియటె.” యను సోమనాథుని పంక్తుల కనునఁ జూపే యనుట గుర్తింపఁదగును.

మఱియు,

సీ॥ మందారమకరందమాధుర్యమునఁజేలు । మధుపంబువోవునేమదనముత్య
నిర్మలమందాఁసీ వీచికలఁదూగు । రాయంచనను నె తరంగిణులకు
లలితరసాలపల్లవ ఖాదియై చొక్కు । కోయిలనేరునే కుటజములకు
పూర్ణేందుచందిరి కాన్పురితచకోరక । మరుగునే సాంద్రసీహారములకు,

గీ॥ సంబుజోదర దివ్యపాదారవింద చింతనామృతపాన విశేషమత్త
చిత్తమేరీరి నితరులఁ జేరనేర్పు వినుతగుణశీల! మాటలు వేయునేల?

అను పోతన సుప్రసిద్ధ పద్యమునకు మూలములు సోమ
నాథుని కృతులలోఁ గాన నగును.

క్షీరాబ్ధిలోపలఁ గీర్తిడించుమాంస । గోరునే పడియల నీరుద్రావంగ
జాతేఘలంబులునుంచిచుచిలుక । ప్రాతిబూరుగుప్రానిపండ్లుగల్గొనునె
రాకామలజ్యోత్స్నద్రావు చకోర । మాకాంక్ష సేయునే చీకటిద్రావ
విరిదమ్మివాసన విహరించు తేటి । పరిగొనినుడియునే బబ్బిలివిరుల
నెఱుంగునేయలదిగ్గజేంద్రంబుకొదమయెఱపందిచనునీకయెఱుంగవుగాక

(బసవపురాణము)

సీ॥ రాకామలజ్యోత్స్నద్రావ నిచ్చలుగన్న । నాచకోరంబులకరుచియగునె
సహకారపల్లవ చయములు దొరకిన । జాతిగోయిలలకుఁ జప్పనగునె
క్షీరాబ్ధిలోపలఁ గీర్తిపఁగలిగిన । భువిరాజహంగకుఁ బుల్లనగునె
విరిదమ్మివాసనవెల్లిముంచినఁగోల్లు । పట్టదముల కనాస్వాదమగునె

గీ॥ బహుళతర దయార్ద్రభావప్రభావనమహిమ దనరు జంగమంబురాఁగ
నతలభక్తిపరుల కాహ్లాదకంబగుఁ జరిహృతాభిషంగ ! బసవలింగ!

(చతుర్వేదసారము)

ఇట్లే సోమనాథుని కవిత్వమును పోతన పలురీతుల
నారాధించి యనుకరించియున్నాఁడు.

పిడుపర్తికవులు సోమనాథునిఁ దమకులగురువుగానారా
ధించి యాతఁడు చూపిన తెరువు ననుగమించి వీరశైవమత

సోమనాథునిచందోవ్యాకరణ-అసామాన్యప్రయోగములు317

నేవ నొసరించిన విధము నయిదవ ప్రకరణమునందును బడి రెండవ ప్రకరణమునందును వివరించియున్నాను.

సోముని ద్విపద బసవపురాణమును బిడుపర్తి సోమ నాథుడు పద్యకావ్యముగా ననువదించియున్నను సంతతోఁ దనివి సెందక విజయవాడవాస్తవ్యుడు శ్రీపతి పండితారాధ్య పంశ్యుడునగు మహాదేవారాధ్యుడు మఱియొక పద్యాను వాద మొనర్చియుఁ దుమ్మలపల్లి నాగభూషణకవి బసవ విజ యమునుపేరఁ బ్రబంధమున గూర్చియు సోమనాథు నారా ధించిరి. మఱియు ఏలూరిలో నారాధ్యబ్రాహ్మణులు కందు కూరివారి పూర్వులెవ్వరో వ్యాసప్రొక్తముగ, స్కందాగస్త్య సంవాదరూపకముగ సోమనాథుని కావ్యము ననుసరించి బసవేశ్వరపురాణ మను నొక సంస్కృత గ్రంథము నవత రింపఁజేసిరి.

ఎడవాటి యెఱ్ఱాప్పగ్గడ (కీ॥ శ॥ 1530) సోమనాథుని పండితారాధ్య చక్రత్రమందలి పురాతన ప్రకరణములోని మల్లా ణుని కథ ననుసరించి మల్లాణచరిత్రమును ప్రబంధము నిర్మించియందు వేశ్యావర్ణనాశ్మికములగు నేలయునింగియు... నను సోమనాథుని పంక్తుల నిట్టులనువదించిరాడు.

సీ॥ నేలకు నింగికి నెఱుఁదాపలుపెట్టుఁజెలరేగి రోఁకటఁ జిగురుఁగోయు
గడుబట్టతల మోకాళ్ళను మడివేయుఁ| కొసరక వడగండ్లగుళ్ళుగట్టు
బూన్కిమై నంగళ్లఁబులిజాను లమ్మించు నయమున జట్రాతనారదీయు
నొండొండఁ గొండలుగుండుగాఁదాకించువదలక నడురేయిబగునేయు

“రూఢిమెఱయంగనినుమునద్రాడుఁబేను| లెక్కనేయక చుక్కలలెక్క పెట్టు
గాలి నొడిగట్టుమంచుగుంచాలఁగొలుచు | మదనమాయాకళాధీనమదనపే

శ్రీశైలఖండమును రచించిన నాగలూటి శేషారా
ధ్యుడు సోమనాథుని పండితారాధ్య చరిత్రమునందలి పర్వత
ప్రకరణములోని పంక్తుల ననేకములుగఁ దనపద్యములలోఁ
గూర్చికొనియున్నాఁడు. మఱియు సోమనాథుని యక్షరాంక
గద్యగూడ నందలి ద్వితీయాశ్వాసమునఁ జేర్చికొనినాఁడు.

ఘనతర ధర్మార్థ కామమోక్షములు । దనరు శీ'పాదపద్మంబులనంగ
గన్నులు దీపవృక్షంబులనంగ । జెన్నగు శృంగముల్ శృంగ ములనంగ
గుహలు నాసాపుట కుహరంబులనంగ । మహితభూజములలో మమ్ములనంగ
వరచతుర్ద్వారనివాస లింగములు । సరసత నొప్పారు చన్నులనంగ
దొరఁగు పుణ్యంబులందుల దుగ్ధమనంగ । వరపరివ్రతో-టికత్సంబులనంగ
నందితంచైన శ్రీనగ కామధేను । పంచ కాకెవ్వి యిష్టార్థముల్ మఱియు

(పం॥ చ॥ పర్వత ప్రకరణము)

చ॥ పురుషార్థంబులు పాదముల్ శుభము తత్పుష్పంబు తత్పుంగవుల్
గిరిశృంగంబులు రోమరాజి తరువుల్ కేరీపుల్ దిదృక్షుపరుల్
వరపుణ్యంబులు దుగ్ధధారలు చతుర్ద్వారస్థ లింగంబులు
ద్వరపక్షోజము లీ నగంబు సుతులొందు కామధేనుక్రియన్

(శ్రీ శైలఖండము)

సాలోక్య సామిప్య సారూప్యముక్తు । లోలినిజాణు మహోర్విదోర్లఠిక
అనిమిషజనలోచనా వర్తనాభి । ఘనతర పులినజఘన కిమలాన్య
యురురథాంగస్తన యుగ ఘనహార । వరహంసగమన ప్రవాహంగయగుచు

(పం॥ చ॥ పాతాళగంగవర్ణన)

సీ॥ అనిమిషలోచన యావర్తనతనాభి పృథురథాంగస్తనిఘనహార
శృంగారనైకత శ్రీజఘనస్థలి వికచపద్మాసన.....

(శ్రీ శైలఖండము)

తంజావూరు రఘునాథ భూపాలుఁడ (కీ॥శి॥ 1600-1650)
గూడఁ దన రామాయణములో వేశ్యావిర్ణన సందర్భము

సోమనాథునిచందోవ్యాకరణ-అసామాన్య ప్రయోగములుశీ19

సోమనాథుని ద్వీపద పంక్తుల కీ క్రిందియనుకరణ మొనర్చి
యున్నాడు.

ఉ॥ నేలకు మింటికికా దొడరి నేర్పున మాతృము పన్నమంచుఁ గుం
చాలను గొల్వఁ ద్రాల్చినుక చాలునఁబేనఁగఁ జొక్కలెన్నఁ జ
ట్రాలను నారలొల్చి నెగడక వడగండ్లను గుళ్ళుగట్టఁగాఁ
జాలిన మికు నిచ్చటికి సంయమిఁపెచ్చట యేమి సోద్యమే!

పింగళి యెల్లనార్యుడు (క్రీ॥ శ॥ 1650) సర్వేశ్వర
మాహాత్మ్యమును తన తోభ్యచరిత్రావతారికలో సోమనాథు
నకు సమోవాకమును గూర్చినాడు.

ఇట్లే పరిశీలించిన కొలదియు సోమనాథుని కృతుల
నుండి యాతని యనంతరము వెలసిన యాంధ్రకవుల గ్రంథము
లలోఁ బూర్వకవింద్రారాధన రూపములగు ననుకరణము
లనేకములు కాననగును.

శ్రీ శైలఖండము, చెన్నబసవపురాణము రచించిన
అత్తలూరి పాఠవి సోమనాథుని సర్వజ్ఞ శిఖామణిగా నుతిం
చుచు నారాధించిన పద్యమును పదునొకండవ ప్రకరణములోఁ
బేర్కొనియుంటిని.

ద్వీపద కావ్యరచనముఁగూర్చి సోమనాథుఁ డొనరించిన
యుద్బోధన ఫలితముగా నాతని యనంతరము ద్వీపదవాఙ్మయ
శాఖ కొంతవఱకు బాగుగనే వర్ధిలినది. శైవకవులే గాక
యితరులు గూడ ననేకులు ద్వీపదకావ్యముల రచించిరి. పండి
తారాధ్య చరిత్ర పీఠిక 7 వ ప్రకరణమున శ్రీ చిలుకూరి
నారాధుణరావు గారిట్టి ద్వీపద కావ్యములఁ గూర్చిన వివరము

లను విస్తరించి యున్నారు. శైవకవులలో సోమనాథుని ప్రశిష్యుని
ల యి న పిడువర్తి బసవన, యాతనిపుత్తుడు సోమ
నాథుడు రచించిన వీరశైవ దీక్షాబోధ, పిల్లనయనారు కథ,
బ్రహ్మాత్తర ఖండము, ప్రభులింగలీల మున్నగు ద్విపదకావ్య
ములు గాక చారి తరువాతఁ గూడ ననేకులు సోముని మార్గము
ననుసరించి యాతనియెడ భక్తిని బ్రకటించుచు ద్విపద
కావ్యముల రచించియున్నారు. వారిలో నీక్రింది కవులు
గణింపఁ దగినవారు.

కవి పేరు

గ్రంథము పేరు

పోచిరాజు వీరకవి

విభూతి రుద్రాక్ష మాహాత్మ్యము

ఈమని వీరభద్రకవి

సీమంతినీ కథ

భద్రకవి లింగన

దేవాంగ పురాణము, సానందోపాఖ్యానము

బచ్చు సిద్ధకవి

మఱి బసవపురాణము

శ్రీగిరి మల్లికార్జునస్వామి

సోమవార మాహాత్మ్యము

గద్దె చంద్రశేఖర కవి

ఉత్తర హరిశ్చంద్ర కథ

చిత్తారు గంగాధర కవి

గంగా వివాహము, భక్తాణచరిత్ర సిరియూళ

చరిత్ర, కొలనుపాక మాహాత్మ్యము.

పోశెట్టి లింగన

నవచోళ చరిత్ర

కౌబళకవి

శివరహస్య ఖండము

సిద్ధయోగి

యోగీశ్వర విలాసము

పర్వత మంత్రలింగన

రుద్రాక్ష మాహాత్మ్యము

ఆంధ్రమున వెలసిన శతకవాఙ్మయమునకు సోమనాథుని
వృషాధిపశతక, బసవలింగశతక (చతుర్వేదసార) ములే మార్గ
దర్శకములని యిదివరకుఁ జెప్పియుంటిని. కంచెల్ల గోపన్న
(రామదాసు) కృతమగు దాశరథిశతకము బరిశీలించినచో నది

వృషాధిపశతకమువరవడినేకూర్చుబజినట్లు గోచరింపకమానదు. శతకకవులనేకులకు సోమనాథుఁ డారాధ్యుఁడని వేఱచెప్పనక్కఱలేదు. అన్యవాదకోలాహల శతకకర్తయాశతకము సోమనాథుని కేయంకిత మొనర్చియున్నాఁడు. వీరశైవశతకకర్తలలో గ్రంథిరామలింగకవి (చోడలింగశతకకర్త) పూత్రోట్ట సోమనారాధ్యుఁడు (బసవలింగశతకకర్త) మున్నగువారు సోమనాథునిదమ శతకావతారికలలో నారాధించిరి. సుమతిశతకములో వలె వేమనపద్యములలోఁ గూడ సోమనాథుని భావముల కనుకరణములు గాననగును. వేమన పూర్వకవిస్తుతిలోఁ బేర్కొనిన సోమశేఖరగురుఁడు మన సోమనాథుఁడే యొముండునని నేఁదలంచుచున్నాను.

శ॥ భవదూరుఁడు శరభాంకుఁడు | శివశీలుఁడు వేయుగోటి సిద్ధేశ్వరుఁడు॥
శివభృత్యుఁడు వటమూరుఁడు | శివమమచిన్మయుఁడు సోమశేఖరగురుఁడు॥
పిమపర్తిసోమనాథుఁడు పద్య బసవపురాణావతారికలో నొకచో సోమనాథుని సోమశేఖరుఁడనికూడ వ్యవహరించియున్నాఁడు

గీ॥ గవనిపైలచ్చి పృథిమయుఁ గరులురెండు
నుండఁగాడికిఁ గట్టిన యుక్షయుగము
గవనిజొరకున్న సోమశేఖరుఁడెఱింగి
తొలఁగుమనిపంప నవిశేలఁ దునిసేపడియె.

ఇక్కఁ గన్నడకవులలోఁ బ్రవిధముమున సోమనాథునారాధించినవాఁడు, ఉద్భటకావ్యకర్తయగు సోమరాజు (కీ॥ శ॥ 1222). అతని పద్యమును బదియవ ప్రకరణమునఁ బేర్కొని యున్నాను. అటుతరువాత భీమకవి కీ॥శ॥ 1369లోఁ

దఱుచుసోముని వాక్యములనే గయికొనుచు నాతని బసవపురాణమును గన్నడించిన సంగతికూడఁ బయిప్రకరణముననే వివరించియుంటిని. “సర్వజ్ఞుడగు సోముని బసవపురాణమేడ? జడమతియగునేను దానిని గన్నడించుటేడ?” నని తలంచుచు శివయోగనిద్రాముద్రతుండయిన యవసరంబునఁ బాల్కురికి సోమనాథుఁడు, అనఘ దేవుఁడు స్వప్నగోచరులయి “మేము నీయం దావేశమయి కృతిరచనమును సాగింపఁ జేయుదుము. కృతిని బ్రారంభింపుము” అని తన్నాదేశించినట్లుగా భీమకవి గ్రంథావతారికలోఁ జెప్పికొనినాఁడు. అందుచేతనే “పాల్కురికి సోమేశ్వరకారుణ్య జనిత సకలకళాప్రపూరిత హృదయుండ”నని కూడ నీతఁ డాశ్వాసాంత గద్యలందు సోమనాథునందుఁ దనకుఁ గలభక్తిని బ్రకటించినాఁడు.

భీమకవి భామినిపట్నదులలో బసవపురాణమును గన్నడించిన తరువాత శివకరారాధ్యులు బసవేశ విజయమును పేర సంస్కృతమున నొక యనువాదమును, సింగిరాజు (క్రీ. శ. 1500) మహాబసవరాజచరిత్రము (సింగిరాజుపురాణము) అనుపేరితో వార్ధకపట్నదులలో మఱియొక కర్ణాటానువాదమును, పడమరకవి (క్రీ. శ. 1655) బసవరాజవిజయము (వృషభేంద్ర విజయము) అనుపేర నొకచంపూకావ్యమును రచించి సోమనాథు నారాధించిరి.

ఇట్లేసోమనాథుఁడు పండితారాధ్య చరిత్రమునకు గురురాజకవి (క్రీ. శ. 1550) సంస్కృతానువాదమును, నీలకంఠాచార్యుఁడు (క్రీ. శ. 1480) వార్ధకపట్నదులలో ఆరాధ్యచరిత్ర

సోమనాథునిఛందోవ్యాకరణ-అసామాన్యప్రయోగములు 323

మనుపేరితోఁ గర్ణాట భాషానువాదమును వెలయించి యాతని నారాధించిరి. తోంటదసిద్ధలింగకవి (క్రీ॥ శ॥ 1560) నిజగురుండగు గూఢూరుసిద్ధ వీరస్వామి యాదేశమున సోమనాథుని చరిత్రమును “పాల్కురికి సోమేశ్వర పురాణ” మనుపేరితో 15 సంధులుగల యొక ప్రత్యేక గ్రంథముగనే వార్ధకపట్పదులలో రచించెను.

వీరశైవమతోద్ధారకులగు బసవేశ్వర మల్లికార్జున పండితారాధ్యుల చరిత్రములను మునుముందు తెనుఁగుభాషలో రచించి యాంధ్ర కర్ణాటదేశములందు వీరశైవవ్యాప్తికిఁ దోడ్పడిన మహనీయుడయి, తమకు మార్గదర్శకుడవుటచేఁ జెని బేర్కొనిన వారేగాక పలువురు కర్ణాటవీరశైవకవులు సోమనాథునెడ సపారభక్తిగౌరవములఁ బ్రకటించుచుఁ దమ కృత్యవతరణికలలో నతనినారాధించిరి. అట్టివారిలోఁ బ్రముఖులగు వారి గ్రంథనామములను నీక్రింద సుదాహరించెదను.

- (1) పద్మశాంకుడు (క్రీ॥ శ॥ 1385) పద్మరాజపురాణము
- (2) బొమ్మరుసు (క్రీ॥ శ॥ 1450) సౌందరపురాణము
- (3) చతుర్ముఖి బొమ్మరసు (క్రీ॥ శ॥ 1500) రేవణసిద్ధేశ్వరపురాణము
- (4) గుబ్బిమల్లనార్యుడు (క్రీ॥ శ॥ 1515) భావచింతారత్నము,
వీరశైవామృత పురాణము
- (5) కుమార చెన్నబసవన (క్రీ॥ శ॥ 1550) బసవపురాణదపురాతన
చరిత్రము
- (6) కిక్కేరియారాధ్య సంజుండయ్య (1550) శైరవేశ్వర కావ్యము
- (7) సదాశివయోగి (1554) రామనాథ విలాసము
- (8) శాంతేశయ్య (1561) తోంటదసిద్ధేశ్వర పురాణము

- (9) విరూపాక్ష పండితుడు (1584) చెన్నబసవ పురాణము
 (10) మల్లికార్జునకవి (1500) సహస్రగణమాలిక (ఇదిపండితారాధ్య
 చరిత్రమున సోమనాథుడు గూర్చిన దానికనువాదము)
 (11) సంగన బసవేశ్వరుడు (1600) రథోద్ధరణవాఙ్మయము
 (12) బసవలింగకవి (1600) శివాధిక్యపురాణము
 (12) హరిశ్వురుడు (1606) ప్రభుదేవర పురాణము
 (14) సిద్ధనంజేశకవి (1650) గురురాజ చరిత్ర (15) వీరనార్యుడు
 (1650) ప్రసాదచరిత్రము (16) శాంతవీరదేశికుడు (1650)
 శివలింగ చరిత్రము
 (17) బసవలింగకవి (1679) శొట్టూరు బసవేశ్వర పురాణము (18)
 సంపాదనెయ పర్వతేశ్వరుడు (1696) చతురాచార్య పురా
 ణము (19) చెన్నమల్లేశకవి (1700) దీపక కిరియారు చరిత్రము.

౨౧. సోమనాథుని చివై క్యము

“పాలకురికి వృత్తాంతము” అను నాలుగవ ప్రకరణమునఁ బాలకురికిలో నిప్పుడు సోమేశ్వరస్వామి యాలయమే గాక సోమనాథ లింగాలయము కూడ మఱియొకటి కలదనియు రోగపీడితులు నిరామయుత కొఱకుఁ గానూర్థులు కామితసిద్ధి కొఱకు సోమనాథలింగమును సేవింతురనియు సరిసరగ్రామములనుండి ప్రతి దినము చనుదొచు చుండురనియు వ్రాసియుంటిని. విశేషమహిమాన్వితమగు నీ సోమనాథలింగము సోమనాథుని సమాధిపయఁ బ్రతిష్ఠితమైన లింగమని యుచ్చటివారు విశ్వసించుదురు. కావునఁ బ్రత్యక్షముగఁ గానవచ్చు నీ సోమనాథ లింగమును బట్టియుఁ దదాలయమును బట్టియు సోమనాథుడు తాను జననమొందిన పాలకురికి యందే

శివైక్యమును జెందెనని స్థూలదృష్టికి గోచరించును. కాని పిడుపర్తిసోమనాథుని పద్యబసవపురాణావతారికనుబట్టి సోమనాథుడు తనయంతిమ దశలోఁ గన్నడదేశమున కేగి యచ్చట శివగంగకుఁ జెంగటనున్న “కల్లె” మను గ్రామమున సమాధి నేర్పఱచుకొని యందు బయలయ్యెనని తెలియుచున్నది. తోంటదార్యుడు కన్నడమున రచించిన సోమేశ్వరపురాణమునుబట్టియో తన వినికీడిని బట్టియో పిడుపర్తి సోమనాథుడీ విషయమును బేర్కొని యుండునని నేడలంచుచున్నాను. వావిళ్ళవారి ముద్రణాలయమున నామిత్రులు కీ॥ శే॥ శ్రీ గంగపట్టణపు సుబ్రహ్మణ్య దేవరగారు 1916 సంవత్సరములో ముద్రించి ప్రకటించిన పిడుపర్తి సోమనాథుని పద్యబసవపురాణములో నీ సందర్భమును గూర్చిన పద్యమిట్లు ముద్రింపఁ బడినది.

చ॥ కలిమల భంగచంగ శివగంగకుఁ జెంగటఁ గల్గు మత్పురిం
బలకలగుంటి మాయిన సమాధిరచింపఁగఁజేసి భూతిలో
దలముగఁబోసి యందుపయిఁ దా వనియించుచుఁ గావఁగన్నభృ
త్యుల నియమించి నిశ్చలతనుండె వృషేంద్ర పదాంతరంగుండె.

“కల్లమత్పురికొ” అనునది “కల్లెమత్పురికొ” అనుటకు మాఱుగ జరగిన యపముద్రణమని శ్రీ ప్రభాకరశాస్త్రిగారు బసవపురాణ పీఠికలో వ్రాసినారు. కాని పారి పాఠము కూడ సరికాదని మనవి చేయుచున్నాను. “కల్లెమత్పురికొ” అని కవిపాఠమయి యుండును. తోంటదార్యుని సోమేశ్వరపురాణములో నీ గ్రామ నామము కల్లెయమనియే చెప్పఁ

బడినది. పయిపద్యమున “బలకల గుంటిమాయిని” అనుచోట గూడఁ “బలకల గుండ్ర మౌనొక” అనియో లేక “పలకల గుంటలో నొక” అనియో కవిపాఠ మయియుండును. సోమనాథుని కర్ణాటదేశ నిష్క్రమణమునకుఁ గారణములన బిడుపర్తి సోమనాథుఁడిట్లు పేర్కొనినాఁడు.

“అట్లుండియు సోమనాథుఁడు కాలత్రయవేది గావున నాగాఁ కార్య కౌశల్యంబు లెఱింగి పిడుపర్తి శివరాత్రి కొప్పయ్యాదిగాఁ గల ఈ శిష్యుల నందఱఁ బిలిపించి యీదేశంబింక దురుష్కులచే నాక్రాంతంబుగా గలదు, మాబోటి నియమస్థుల కిందునికి పొందు పడదని వారితో నిట్లనియె

క॥ ఈ రాజ్యంబున మాకిక । నారూఢిఁ జరించుచుండ ననువుపడదు మి కీరాజ్య నీమలో నొక । యూరు ఘటించిత్తునందు నుండుండనుచుకా

నీ॥ ఈశిష్యుఁడును నాప్రతాపుని మంత్రియు నగునిందులూరియన్నయ్యఁబిల్వ బనిచి నీ పెప్పుడు భక్తితో నరువత్తు ముగుర నర్పింతువు ముఖ్యవృత్తి దత్త్రితిగా మావ్రతస్థుల కొక గ్రామ మిప్పించుమీ ధరాధీశుచేత ననవుడు నతఁడు మహాప్రసాదం బని యిప్పించె దొంకిపర్తిధర్మ క్తి.

గి॥ నందుఁ బ్రతివసింపి రరువత్తుముగురును । దాము ప్రేమఁగనడభూమి కరి యచటి భక్తు లెల్ల నతి భక్తిసేవింపఁ । గొంత కాలమండి యంతమింద.

పిడుపర్తి సోమనాథుని యీ పద్య బనవపురాణా తారికనుబట్టి పాలకురికి సోమనాథుఁడు రెండవ ప్రతాపరుద్రు, కాలము వాడని కాన్పించుననియు నందుచే నాంధ్రకవిచరిత్ర కారులు మున్నగువారు మొట్టమొదట నట్లే తలంచినయ ననంతరము కన్నడకవిచరిత్ర వెలువడిన తరువాత నందు బ్రకటితమయిన బలవత్ప్రమాణములబట్టియు, దదిత, పరిశోధనముల బట్టియు, బూర్వాభిప్రాయము నిరాకృతమం

సోమనాథుడు మొదటి ప్రతాపరుదుని కాలము వాడను నిర్ణయ మేర్పడెననియు నాతని తరువాత 300 సంవత్సరములకు వెలసిన పిడుపర్తి సోమనాథుడు వినికిడినిబట్టి వ్రాసిన వ్రాతలలోఁ గొన్ని వ్యత్యాసము లేర్పడియుండుననియు “సోమనాథుని కాలము” అను పదియవ ప్రకరణములో వెనుకనే వ్రాసియున్నాను. పాలకునికి సోమనాథుని తరువాతఁ గూడఁ గాకతీయ సామ్రాజ్య మవిచ్ఛిన్నముగ నొక శతాబ్ది వఱకు వర్ధిల్లి నది. దేశము త్వరలోఁ దురుష్కాంతము కానున్నదని దివ్యజ్ఞానముచేఁ దెలిసికొని తన వీరశైవాచార నియమముల కట భంగము గలుగు ననుభయముతో సోమనాథుడు కన్నడభూమి కరిగెననుటలో సత్యముగాని సారస్యముగాని లేదు. వాస్తవముగ నప్పడే కాకతీయ సామ్రాజ్యమునకు ముప్పువాటిల్లినను రాజధానికి దూరముగ నున్న పాలకునికిలో నివసించు సోమనాథునివంటి తపశ్శాలికిఁ దురుష్కుల వలన భంగము పొసంగునని తలంచుటగూడ సంగతము కాదు. అంతటి మహిమాన్వితుఁడు దేశీయులను దేశాధీశులను వారి పాట్లకు వారిని విడిచి తాను మాత్రము పరదేశీయుల దాడులకు వెఱచి దేశమునుండి వెడలిపోయె ననుటగూడ సత్యసమ్మతము కాజాలదు. ఇంతకు నక్కాల మున నాంధ్రదేశముతోపాటు దక్షిణా పథము నందలి కన్నడ భూమికూడఁ దురుష్కుల దాడులకు గుఱియయ్యెనేగాని పురయీతముగా నుండలేదు. కావునఁ బిడుపర్తి సోమనాథుని మువతారికలో దొరలిన వ్యత్యయములలో నొకటిగ దీనిని

మనము గణింపదగును. అతఁడెట్లు వ్రాసినను విరక్తతోంటు
దార్యుఁడు తన సోమేశ్వర పురాణములో మాత్రమిట్టిగొడవల
నేమియుఁ దడవలేదు. అతఁడీ సందర్భమునఁ జెప్పిన
వృత్తాంతమిది.

“సోమనాథుఁడు వాదమునఁ జక్రపాణిరంగనాథునోడించిన తరు
వాత నాతని ననుగ్రహించి, నిజతనయుండగు చతుర్ముఖబసవేశ్వరునిచే
నాతనికి వీరశైవదీక్షనిప్పించి యాతఁడర్పించిన వీరభద్రవిజయము శరభ
చారిత్రాది కృతుల గ్రహించి భక్తులతోఁ బాల్కురికి యందువసించుచుండెను.
అప్పుడు కర్ణాటదేశమునుండి యొకచరమూర్తి పాలకురికి కేతెంచి సోమనా
థుని పూజలనొంది కనుగొని దక్షిణభాగమునవిలసిల్లు తారకాచలమున “కల్లెయ”
మనుపురంబు గలదనియుఁ బూర్వమచ్చటఁ దారకానురుని తనయుఁడు
తపమాచరించి కల్లెశ్వరావ్యయలింగమును భక్తితో నారాధించుటచే నాలిం
గమును ఒట్టి యా పురమనకుఁ గల్లెయమను పేరు వెలసెననియు, అందగణిత
శీలసంపన్నులు, నతులమహిమాన్వితులు నగు పరమశివభక్తులనేకులు వసించు
చుందురనియు వారిలో ‘చెన్నమ్మ’ యన భక్తురాలగ గణ్యయై చతుష్టపీశీల
నిర్వహణమున సోమనాథుని వలెనే యసదృశకీర్తితో విరాజిల్లుచున్న
దనియు విన్నవించెను. ఈ వార్త విన్నంతనే యామెను సందర్శించువేడ్క
సోమనాథున కధికమయ్యెను, అంతనాతఁడు పుత్తుఁడు చతుర్ముఖ
బసవేశ్వరుని మిత్రుఁడు పాల్కురికి సూరనామాత్యుని శిష్యులు రంగనాథాదు
లను వెంటఁగొని మహోత్సవముతోఁ గల్లెయమన కెద్దులఁజండ్లయిఁ బయనమై
చెన్నమ్మయింటి కేఁగెను. ఆమెయు వారి చరణముల కెరగి యఖిలోప
చారముఁ గావింప సోమనాథుఁడామె భిక్షిలమలకుఁ బ్రేమదమంది
యచ్చటనొక మానమువఱకు నుండెదనని మాటయిచ్చి యామెయొసంగిన
విభూతికీడ్చ్యమును స్వీకరించెను. అంత నాతఁడటఁ గొన్నిదినములు మాత్రము
వసించి తాను వాగ్దత్త మొనర్చిన గడపు ముగియకుండఁగనే శిష్యుల
తోందరచేఁ గాబోలుఁ బాఠకురికి మరల నరుగ నెంచి యెద్దులను బండికిఁ
గట్టించి చెన్నమ్మగారి యింటినుండట నాపి నెలపు గైకొనుటకయి యామె
యొద్ద కేతెంచెను. ఈ సంగతి విన్నంతనే యామె “మహాత్మా! సర్వజ్ఞా

అరగు మీకు నేడెప్పుడగిన దేమున్నది? తాము నెలవిచ్చిన గడువైన గతింపకముందే మీరు మమ్ము విడనాడి చననెంచుట న్యాయ్యమే! కావున నాప్రార్థన మృంగీకరించి యిచ్చటనే మఱికొంత కాలము నివసించ వేడుచున్నాను” అని విన్నవించెను. అందుపై నాతడు “అమ్మా! నీ వనుజ్ఞ యిచ్చినచో గడువుతో నిమిత్తమేమి? వాశిష్య జనములు నాకై పరితపించుచుండురు. నీవు గంతోషముతో నాప్రయాణమున కనుమతి యొసంగినఁ జాలును. నేను బోయివచ్చెదను” అని ఒదులుపలికెను. అంతనామె యట్లే యనుమతించునని మనవిసేయ సోమనాథుఁడు తనయనుచరులతో బండియొద్ద కేగి యందుఁ గూర్చుండి ప్రయాణ మయ్యెను. కాని వృషభములట్లే స్తంభించి మందునకొక యడుగైనఁ గదలనేర వయ్యెను.

సోమనాథుఁడందుకు రిచ్చవడి యాస్తంభన కారణముల నచ్చట భక్త వరుల విచారింపఁగా వారు “అర్యా! తమకు మేము వేఱ చెప్పవలయునా? విభూతి వీడ్వము మర్యాద నతిక్రమించి మీరు మీగ్రామమునకు మరలఁ బ్రయాణింపనెంచుటయే యీ నిరోధమునకుఁ గారణము. మున్ను కల్యాణ పట్టణములోఁ గొందఱు జంగములు గానుగులకన్నప్పనింట శివపూజచేయుట కంగీకరించి యాతని హస్తమునుండి విభూతి వీడ్వమును గ్రహించియు నాతని యింటకేగిభుజించుట కుదాసీనత వహించిరి. అంతవారి యిష్టలింగములదృశ్యములై యాభక్తవరుని యభిషేకపాత్రయందు నెలకొనెను. అందుపై వారు తమలింగము లాకస్మికముగ మాయమగుటకు గారణమారయనేరక బసవేశ్వరుని శాస్త్రాంతము నివేదించి వేడికొనఁగా నాతడు జరిగిననుఁగతి వారికిఁదెలియఁజేసెను. అప్పుడువారు కన్నప్పయొద్దకేగి యాతనివలనఁ దమ యిష్టలింగములఁ బడసి యాభక్తతో భుజించిరి. ఇట్లే కాశిరాజు కూడఁ దెలుఁగు జోహ్మయ్యగారియింట భుజించుట కాతని విభూతివీడ్వమును స్వీకరించి యాతని మృగయాచవనమునకు రోలెగొని కఁబోలు నాతని గృహమునకుఁ జనకుండెను. దానిపై నాతని యిష్టలింగ మెగసి యొకఁడెల్లఁ బడిపోయెను. దానికాతడు బెదరి జోహ్మయ్యయింటికిం జని ప్రార్థించి తదనుగ్రహమువలనఁ దనలింగమును మరలఁ బడసెను. అప్పుడు జోహ్మయ్య వేటాడితెచ్చిన మృగముల మాంసఖండము లన్నియు వివిధములగు పుష్ప

ములుగ మాటిపోయెను. జొమ్మయ్య మహిమమున కబ్బురపడి కేసిరా
జాతనితోఁ గలిసి భుజించెను. కావున మహాత్మా! యెట్టివారికిని విభూతి వీడ్య
మును మీఠిచరింపరాదు. దాని మహత్వమట్టిది, అని నీవేదింప సోమనాథుడు
ప్రయాణము గట్టిపెట్టి యప్పటినుండి కల్యణమునందే చెన్నమ్మగారి సత్కా-
రముల నందుచు సుఖంబుండెను. అచ్చట సమావేశమైన భక్తవరు లోనాఁడు
పత్యక్షగోచరమయిన యావృషభస్తంభన సమాచారము నెక్కువఁగా జెప్పి
కొనుచుఁ బూర్వము కైలాసమున నిందుఁగఁదొనర్చిన యపచారమొందు కార
ణముగా నాదివృషభేంద్రీమూర్తి కుద్ధుఁడై కావించిన యుపద్రవములను
బ్రతిష్టంభనాదికవృత్తాంతములను, కాంచీపట్టణమున నున్నతాకృతిని
జరించు రేణుకాచార్యుఁడు తన్ను గట్టి తీసికొని రమ్మని విజయోద్రాచోళు
డాజ్ఞాపింప నాతని భటులొనర్చిన ప్రయత్నమ్ములను వమ్మొనర్చి యింపు
కయినఁగదల కుండిన కథయును లోసుగా నేతాదృశపూర్వగాథలను
స్మరించి యానందముఁ జెందిరి”

సోమనాథుని శివైక్య విధానమును గూర్చి కూడ,
లోంటదార్యుని సోమేశ్వర పురాణమునకుఁ బిడుపర్తి సోమ
నాథుని యవతారికకుఁ గొన్ని విషయములలో వ్యత్యాసము
లున్నవి ఇందుఁగూర్చిన పిడుపర్తిసోమనాథుని పద్యముల
ముందుగా నుదాహరింతును.

గీ॥ వాగ్ధక్ము గదియవచ్చె నింద్రియములపాటవంబుడిగిన మద్రవ్యతంబు
గడిదిగానఁ బాహ్యకర్మచుల్ మానిసమాధినుందుననుచు మదిఁదలంచి.

క॥ నాపట్టిన వీరవృత్తి! మేపట్టున వదలకుండ నిన్నిదిసంబుల్
గాపాడిరి భక్తులికన్ । వ్యాపారము మానవలయు నని తలఁచిమదిన్

చో॥ కలిమలభంగ.....(అను పూర్వోక్త పద్యము)

గీ॥ అప్పడీశ్వరుఁడు నిజాకృతిఁదాలించిపరమపురుషు కడకు నరుఁగుచెచ్చి
రమ్మ కొని చనియెద రజతాద్రి కనవినిసోమధరున కనియె సోమగుఁడు.

గీ॥ ఈసమాధి లోకులందఱు నెఱుంగంగనిచ్చనున్న నన్ను నితరులెఱుంగ
కుండఁదలపు వెడలికొనిపోవ జనులెల్లబూటకీఁడు పాటిపోయెనందు

తా|| నను నీసమాధిఁ దెలువక | కొనిపోయిననింత కతఁడు కుశ్శృకయున్నే
యని కొందురితరులీ నిందను జెందకయుండ నన్నుఁ దగఁ గొనిపొమ్మా.
సీ|| భవిమాడనంచు నాపట్టిననియమంబుకడనుకాకుండఁగఁ బుడిపిజనులు
నారూపునీరూపునడుమఁగాంచుటదోష! నాకుఁ బ్రయంబైన నందిరూపుఁ
బటికంబునను దాల్చి భర్గ నీగర్భంబు! నందు నన్నుభరించి సందియంబు
మానునట్లుగనీసమాధి మీఁదటఁగొంతతడవుండి సద్భక్తతీతి నుతింపఁ
సీ|| గొంచుఁబొమ్ము రజతకుధరంబునకు నన్ను! ననిననట్లు కొంచునరుగుశివుని
సమ్మఖంబునందు సమ్మదంబుననుండె! సోమతుల్యుడగుచు సోమగురుఁడు
ఇక సోమేశ్వర పురాణమున దొంట దారుఁడు
చివరించిన వృత్తాంతమిది.

“సోమనాథుఁడు కల్యణేశ్వరమున సకలభక్తమాహేశ్వరులను
బాలించుచు విలసిల్లుచుండ నొకనాఁడు శివుఁ డాతనికిఁ బార్వతి నంది భృంగి
సహేతముగాఁ బ్రత్యక్షమయ్యెను. అంతసోమనాథుఁడు పరవశుడయి యా
పరమేశ్వరునకుఁ బ్రాణమిల్లి గద్గదకంఠుడయి బహువిధముల సంస్తుతింప
“సాంబశివుఁడాతనిఁ గౌఁగిలించి వెన్నుచఱచి “వత్సా! నీవలె శీలవ్రతాచా
రములను సంపూర్ణముగ నిర్వహించి నామహిమమును జగమందెక్కువగ జెల్ల
డించి మతసేవగావించినవారు మఱియొకరులేరు. నీభక్తికి మెచ్చి నిన్నుఁ బ్రత్య
క్షముగఁ గైలాసమునకుఁ గొంపోవనేతెంచితిని, కావున నాతోరమ్మా” అని
యాదేశించెను. అందుకు సోమనాథుఁడు “దేవా! కేపు సోమవారమునాఁడీ
దేవామును భూమియందు నిక్షిప్తమొనరించి భవత్సాన్నిధ్యమున కరుదెంతును”
అని విన్నవించెను. శివుఁడు “నీశరీరము రత్నమువలె మిక్కిలి పవిత్రమైనది.
కావున దానితోడనే నాజెంట శిఘ్రముగరమ్మా” అని మాటుపలికెను, అంత
సోమనాథుఁడు “మహాదేవా! నా యీ దేహ మీ భూమిపయినే పుట్టి శీల
ముల నిక్కడనే నిర్వహించి చరితార్థమయినది. స్థూలదేహమునకుసమాధియే
సమంజసము. అందు చేతనే సోమిదేవయ్య, చిక్కయ్య, మాదన్న, అజగన్న,
నిమ్మవ్వ మున్నగు మహాత్ములు సమాధి నొందియే నిన్నుఁజేరికొనిరి. కేవలసిద్ధ
పీఠలోచనాదులు దివ్యశరీరధారులు కావున లింగములందుఁ బ్రత్యక్షముగ
నైకమైందిరి. నా యీ స్థూల సూక్ష్మ దేహముల గజగర్భమునందుఁ గపి

తమవలె భూగర్భమున నిశ్చిప్తమొనర్చుట కనుమతింపుము. పాంచ భౌతిక లింగసంజనితమయిన శరీరమును భూతలము నందిడుటయే కర్తవ్యము. కావున నట్లు కావించియే నీసన్నిధికి జనుచెంచెద” నని విన్నవించెను. అట్లే కావింపు మని మందహాసముతో మహేశ్వరుఁ డంతర్విత్తుండయ్యెను. రాజోవు సోమవారమున సమాధినొందెదనని సోమనాథుఁడు ప్రకటింప శివశరణులు కల్యమునకు గుంపులగ నరుచెంచిరి. అంత నాతఁడొకమంటపము కట్టించి దానియందు పట్నమృగైర్జనము గావించి, పడతూరిమంత్రమును బంచప్రణవములను లిఖించి, శుభ్రవస్త్రముపయి నధివసించి, శరణులందఱకు విభూతి తాఁబూలముల సమర్పించి, శివసీద్ధాంతంతోక్త విధానమున నిర్యాణ దీక్షగ్రహించి, సమస్తభక్త మాహేశ్వరులుజయజయధ్వానములతో స్తోత్రపాఠములు గావింపుచుండ, శరణుల నెల్లరఁబిలిచి నమస్కరించి “అయ్యలారా! ఇఁక గొంతకాలమున కీచగఁగము కూష్మాండఫలమిల్లముగఁ బాడుకడును. దానిని మీరు చిత్తగింతురుగాక! అని విన్నవించి. శివగణా రాధనమొనరించి, భక్తులెల్లరుమహాపంచాక్షరిని జపించుచుండఁ దనప్రాణముల నెల్ల నొక్కచోఁ గూర్చి బయలయ్యెను. అంత భక్తమాహేశ్వరు లాతని నొసట విభూతిలిపి, దేహమును బుష్పదులతో నలంకరించి, మహా సంభోమముతో భిజులునలుపుచుఁ గల్వేశ్వరుని పొంగింజము మందర సోమనాథుని తోరక ననుసరించి సమాధిని రచించిరి. మకుటాగమోక్తసరణి సోపానక్రమమును వేదికనుగూర్చి సమ్రాజ్యమొనర్చి రంగవల్లులుదీర్చి సమంత్రికముగ లింగముద్రల స్థాపించి, నలుదిక్కులఁ బ్రణవముల కీర్తించి పత్రపుష్పదులఁ బూజించి వధ్యమునఁ జంచ బ్రహ్మమంత్రముల వ్రాసి లింగముద్రలతోడి తేకుల నల్లడల నిలిపి యరఁటికంబములను కెఱకుగడలను బయినిస్తాపించి. ఫలపుష్ప సంభారములతో శృంగారించి శ్రీగురుసోమ నాథుని విజయముచేయించికొని సమాధివధ్య ద్రుకోణమున గూర్చుండఁబెట్టి యారతలూపఁగి ఒంచాక్షరోచ్చారణ పూర్వకముగ విభూతితో దశముగ సమాధినిగప్పి నేలనుజదునుచేసి వేదికను రచించి దానిపయి లింగవృషధముల నెలకొలిపి యథోక్తముగ బూజాదికముల నిర్వహించిరి. అన్వంతరము సోమ నాథునితనూజుడు చతుర్ముఖ బసవేశ్వరునకు వారెల్లరు గురుపట్నము కట్టి విరాజిల్లి.”

సోమనాథునిభందోవ్యాకరణ-అసామాన్యప్రయోగములు 333

ఇట్లు కన్నడభూమిలో జరిగిన సోమనాథుని శివైక్యవిషయమున మనము కర్ణాట దేశీయుఁడు పిఠపర్తి సోమనాథున కించుకపూర్వుఁడునగు తోంటదార్పుని వాక్యములకే విశేష ప్రామాణ్యమిఁజూడగును. పయిసంగతులనెల్లఁ బర్యాలొఁచింప సోమనాథుని కర్ణాటదేశ నిష్క్రమణము నచ్చట ఘటిల్లిన యాతని శివైక్యము పరమేశ్వనోద్దిష్టములేగాని యాతఁడు స్వయముగ వాంఛించినవి కావనికూడ మనము గ్రహింప నగును.

ఇందుచే సోమనాథుని భౌతికశరీరమౌతఁడు జన్మించిన పాలకురికియందుఁగాక కర్ణాటదేశమందలి కల్లెముత్తేత్రమందే శివైక్యమయ్యెనని నిస్సంశయముగ మనము నిర్ణయింపవచ్చును. పాలకురికిలో సోమనాథలింగ మిప్పుడు ప్రతిష్ఠితమయియున్న ప్రదేశము లెస్సఁగా బరీక్షించినచో గద్దెపల్లె గాన్పించునేగాని యొక సమాధిస్థలముఁగాఁ దోఁపదని శ్రీ వీరభద్రశర్మగారు తెలిపియున్నారు. అన్యవాదకోలాహలశతక కర్త చెప్పిన సీన పద్యములొకఁగూడ “యుష్మదీయాశ్రమా భ్యున్నతింజెందెనే భాగ్యంబుచేసెనో పాలకురికి” అని యున్నదేకాని యందాతని సమాధిస్థలం లేనేలేదు. పాలకురికిలో నిప్పుడు యాత్రికులచే నిత్యము సేవింపబడుచు వారికిఁ గామితార్థములఁ బ్రసాదించుచు విశేషమహిమాన్వితమగు వెలయు సోమనాథలింగము సోమనాథుఁడు తపోనుష్ఠానముల నాచరించుచుండిన యాశ్రమ స్థలమువయి భక్తులాలేని యనంతరము ప్రతిష్ఠించి యందు రనియు సోమనాథుని యాధ్యాత్మికశక్తి చిరకాలమావేశిం

చిన పవిత్రస్థలమందుఁ బ్రీతిప్రితమగుటచేతనే యాలింగమున కట్టి మహిమ సిద్ధులు కలిగెననియు నేడలంచుచున్నాను.

సోమనాథుని శ్రీవైకృష్ణస్థలమగు కల్లెయమిప్పడు గూడ “కల్య” “కల్యము” అను నామములతో వ్యవహరింపఁ బడుచున్నది. అది బెంగుళూరుజిల్లా మాగడితాలూకాలో బెంగుళూరునకు నాలుగుయోజనముల దూరమున నున్నది. దానికిఁ దారకాద్రియను నామాంతరమిప్పడుగూడఁగలదట. ఆ గ్రామమున వీరశైవపంచాచార్య సింహాసనములలో నాల్గవదియగు శ్రీశైలసింహాసనమునకుఁ జెందిన శాఖామతముగలదు. వస్తుతమతాధ్యక్షులగు శ్రీ పట్టదసిద్ధలింగదేవరగారికి వ్రాసి కనుఁగొనఁగా వీరి మతావరణములోఁ దమ పూర్వస్వాములసమాధులేగాక యొక గుహలో “పాలకురికి సోమనాథుని సమాధి” యని యనుభ్రుతముగఁ జెప్పఁబడు పదియంగుళము లెత్తుగల సమాధిగూడ నొకటి యున్నదనియుఁ బ్రాతది శిథిలముకాఁగాఁ బ్రస్తుతము దానిని సిమెంటుగచ్చుతో భద్రమొనర్చితిమనియుఁ దెలియుఁబడిచియున్నారు. కావున నిప్పటికిఁ గూడఁ గల్యక్షేత్రమున నిలిచియున్న యీ సమాధి తోంటదార్యుడు పిడువర్తి సోమనాథుఁడు వ్రాసినసంగతులను బలపఱచు చున్నది. కాని విదేశముననున్న యీ సోమనాథుని సమాధి కాలనిజన్మస్థలమునఁ దిదీయాశ్రమ స్థలిపయి నాతని యనంతర మాతని శిష్యులు వెలయించిన సోమనాథలింగమ నక్షవలెఁ బూజాదికములు జరుగుచుండుట గానరాదని వేఱ చెప్పనక్కఱలేదు. అది సహజమే.

మహాశయులారా!

సోమనాథుని భౌతికశరీరము నిక్షిప్తమయిన సమాధి కల్యమందున్నను బాలకురికియందున్నను ననంత తేజోవిరాజితమై వెలుంగునాతని దివ్యమూర్తి మాత్ర మాంధ్ర హృదయాంతరాళములందును సాంధ్రభాషాభిమానుల మానసగుహాంతర సీమలందును, భక్తప్రవరుల ప్రాణలింగ భావలింగములందును సుప్రతిష్ఠితమయి సమాధినిష్ఠమయి యిప్పటికిని నిలిచియున్నది. ఆంధ్రదేశము, ఆంధ్రభాష, ఆంధ్రకవిత యిల్లవై వెలయునంతదనుక నది చెక్కుచెదరక యెప్పటికిని నట్టులే వెలయుఁగలదు. కావున విసశ్వరమగు నాతేజోమూర్తినే మనము సతతము సభక్తికముగ నారాధించి చరితార్థమయ్యెదముగాక!

ఓం తత్ సత్



పుద్ధ పత్రిక

పుట	కం	తపస్	ఒప్పు
41	15	(శ్రేష్ఠ	(శ్రేష్ఠ
43	28	(సోంత్రిజో	(సోంత్రిజో
45	18	మదన	మదన
46	19	మేధావ్యాగ	మేధావ్యాగ
87	7	పటాల	పటాల
90	6	సిరిద	సిరిద
92	21	గంస్కృతాను	గంస్కృతీ
108	21	నానూత్పద	నానూత్పద
109	2		
126	18	తైష్ఠ్య	తైష్ఠ్య
129	1	మలవాటుపద	మలపద
182	10	గాక	గాకీమ
135	21	సోమేశ్వర	సోమేశ
138	2	గూర్చి	గూర్చి
142	10	దేశము	దేశమున
180	2	కగపడిన	కగపడి
185	22	మహేశ్వర	మహేశ్వర
188	12	నోద	విసోద
191	18	భిన్నముగ	భిన్నముగ నను
193	3	నాల్గింటిలో	గణములు నాల్గింటిలో
198	19	విర్య	వీర్య
208	8	యాద్యంతరము	యాద్యంతము
210	10	గావున	గావుత
211	14	నిల	నలి
211	23	భక్త	భక్తి
211	1	వరువు	వరవు
234	23	య్యింబి	యింబి
238	6	బ్రహ్మ	బ్రహ్మ

257	5	యుద్ధత	యుద్ధత
263	4	జిల్లి	జిల్లి
,	22	బు, బు	బు, బు,
264	10	లకుకు	లకు
268	4	పరులు	పదులు
274	14	సాంప్ర	సంప్ర
,	28	పువ్వులు	పువ్వులు
273	10	నికరమున	నికరము
281	10	తరువాత "మున్నగునబిందు	నిర్బిందుప్రాసములును" అని చేర్చబడిన.
285	2	స్వస్థ	స్వస్థ
296	20	శబ్దములతో	శబ్దములతో
297	2	పక్షి	పక్షి
298	19	మున్న	మున
305	307	సోమనాథుని	సోమనాథు
311	313	రిక ఛందోవ్యాకరణ	నారాధించిన
315	317	అసామాన్య	యోధ్రకర్ణాట
319	323	ప్రయోగములు	కవులు

నోటు:— ధ, ధ, న, స లొకదాని కొకటి తప్పగా ముద్రిత మయిన తావులు, సంయుక్తాక్షరము లంటనివి, అరసున్నలనవసరముగను, స్థానములుతప్పి, ముందుజెనుకల వ్యత్యస్తముగను, ముద్రితమయిన తావులదందుగలవు చదువరులిట్టి సామాన్యస్థానిత్యములు గుర్తించి సవరించి కొనబ్రావితులు.

